

124709

AN



124709  
LBSNAA

संस्थानीय प्रशासन अकादमी

संस्कृती राष्ट्रीय प्रशासन अकादमी

Academy of Administration

मसूरी  
MUSSOORIE

पुस्तकालय  
LIBRARY

— 124709

15435

अवाप्ति संख्या  
Accession No.

वर्ग संख्या  
Class No.

पुस्तक संख्या  
Book No.

C1C H 914


SAN

संस्कृत या

# मेरी यूरोप यात्रा



राहुल सांकृत्यायन



किताब महल

इलाहाबाद

द्वितीय संस्करण, १९४५

मुद्रक

मगनकृष्ण दीक्षित,  
दीक्षित प्रेस,  
इलाहाबाद

प्रकाशक

किताब महल,  
५६-ए, ज़ीरो रोड,  
इलाहाबाद

## कहाँ क्या ?

|                              |     | पृष्ठ |
|------------------------------|-----|-------|
| १—कोलम्बोसे प्रस्थान         | ... | १     |
| २—यूरोपकी झाँकी              | ... | ११    |
| ३—लन्दन टावर                 | ... | ३०    |
| ४—कंस्त्रिज विश्वविद्यालय    | ... | ३६    |
| ५—लन्दनमें (क)               | ... | ४८    |
| ६—लन्दनमें साढ़े तीन मास (ख) | ... | ६०    |
| ७—लन्दनमें साढ़े तीन मास (ग) | ... | ७३    |
| ८—लन्दनमें साढ़े तीन मास (घ) | ... | ८७    |
| ९—आक्सफोर्ड विश्वविद्यालय    | ... | ९५    |
| १०—पेरिसमें                  | ... | १०६   |
| ११—जर्मनीकी सैर              | ... | १२१   |

—————

## द्वितीय संस्करण

राहुलजीकी पहलेकी यह किताब अपनी कई विशेषताओं के कारण आज भी वैसी ही रोचक है। भारतीय चिन्तनाओंमें ओत-प्रोत योरोपियन विट्ठानोंके प्रति जो गंभीर श्रद्धा राहुलजीको खींचकर यूरोप ले गई थी उसीने अब उन्हें रूस पहुँचा दिया है। विदेशके व्यक्तियों और वस्तुओंका परिचय देते समय बात-बातमें अपने देशके व्यक्तियों और वस्तुओंकी तुलनामूलक आलोचना करते चलना वह कभी नहीं भूलते। इस दृष्टिसे भी यह यात्रा-वृत्तान्त अभी बहुत दिनों तक ताजा बना रहेगा।

मामूली हेरफार। दो-एक जगह टिप्पणी। पुनरुक्तियोंकी काट-छाँट। बस; मैंने और कुछ नहीं किया है।

## कोलम्बोसे प्रस्थान

**पौँच जुलाईको** ( १९३२ ई० ) मैं यूरोपके लिये रवाना हो जाऊँगा, इसका ख्याल मुझे एक वर्ष पहले क्या, एक मास पहले भी नहीं था। भद्रन्त आनन्द कौसल्यायनने बौद्ध धर्मके प्रचारके लिये लन्दन जाना स्वीकारकर अपनी स्थामकी यात्रा स्थगित कर दी। उनके साथ किसी औरके जानेकी ज़रूरत थी। पहले किसी दूसरेको ही भेजनेका विचार था। कोई अनुकूल आदमी मिल गया होता, तो मुझे इतनी जल्दी इस यात्राको न करना पड़ता। चलनेकी सलाह ठीक हो जानेपर, पासपोर्टका मिलना सहज न था। एक बार इनकार भी हो गया। यही कारण था, जो मैं अपनी यात्राके विचारसे अपने मित्रोंको भी न सूचित कर सका। आचार्य नरेन्द्रदेवजीने तो किसीसे सुनकर इसे अफवाह समझा।

२१ जूनको यात्राकी बात पक्की हो गयी। फ्रैंच जहाजसे जाना पहले ही निश्चय कर लिया था। लोग ३० जूनको ही भेज देना चाहते थे; किन्तु मुझे अपने चीनी मित्र श्री वाड्मो-लम्के साथ थोड़ा लिखनेका काम पूरा करना था। इसलिये ५ जुलाईको मेसाजेरी-मारीतीम् कम्पनीके जहाज दा—तैञ्च-ना (D' Artagnan) से जाना निश्चय हुआ। इतनी बड़ी यात्रा

न मैंने ही कभी की थी, न मेरे मित्र भद्रन्त अनन्दने ही ! सीलोनमें इंगलैंडके यात्रियोंकी कमी नहीं है। धार्मिक कठिनाई तो यहाँ छू तक नहीं गयी है, जिसमें कि, खारं पानीके स्पर्शमें धर्म नमककी पुतलीकी तरह, गल जाता हो; उपरसे प्रवासी अष्टेजांकी भाँति सीलोनके शिक्षित इंगलैंडको “घर” (Home) कहते हैं। उन लोगोंसे यात्राके सामान आँड़िके बारेमें कुछ पूछ-गाछ की; किन्तु हमारी समस्याएँ विलक्षुल ही अलग थीं। एक तो हम पचीम सौं वर्ष पुराने भारतीय मिज्जुआंके वेपमें यूरोपका यात्रा करने जा रहे थे, जिसमें कुर्ता-बोती भी नहीं पहने जा सकते, कोट, पतलून, हैटकी तो बात ही अलग ! दूसरे हमारे भागी मिज्जु आनन्द ‘धासाहारी’ हैं; मांस-भछलीकी तो बात ही न्या, अण्डेका (जो कि दृधका छोटा भाई है और जिसपर बोताके “आहाराः सात्त्विकाः फःयाः” बाले सातो लक्षण घट सकते हैं \*) भी नाम नहीं मुनता चाहते ! अस्तु ! हमने पुस्तक-पत्रके साथ कुछ जाहेके लिये गर्म चीवर (मिज्जुका लम्बा-चौड़ा चढ़ान-सा कपड़ा) रेत्यार कराया। आनन्द समुद्र-यात्रामें बड़े बहादुर हैं, यह मैंने तभी जाना था, जब कि, भारत और लंका की दो घटेकी समुद्र-यात्रामें भी वह कैं किये बिना नहीं रहे ! यहाँ तो भारतीय महासागर था, तिसपर मानसूनका समय; इसलिये मैंने कई मित्रोंको नीबू और नमककी फरमाइश दे दखी थी; यद्यपि आनन्दजी इसे प्रतिष्ठामें बहु लगाना समझते थे ! मेरी चली होते, तो कुछ केला, सेव आदि भी रख लिये होते ।

\* १ आयुवर्धक; २ सत्त्ववर्धक; ३ बलवर्धक; ४ आरोग्यवर्धक;  
५ सुखवर्धक; ६ प्रीतिवर्धक; ७ रसमय; ८ स्थायी पौष्टिक  
शक्ति वाला; ९ रुचिकर ।

राम-राम करके पाँच जुलाईका दिन भी आ पहुँचा। पाँच बजं हम लोग मोटर द्वारा विद्यालंकार-विहारसे\* कोलम्बों बन्दर-गाह लाये गये। महावोधि-सभाके ट्रस्टी, हमारे उपाध्याय परम मान्य श्री धर्मानन्द नायक महास्थविर, वीससे ऊर भिजु तथा बहुतसे गृहस्थ, विदा करनेके लिये आये।

बम्बइ और कराचाकी भाँति कोलम्बोंमें जहाज़ किनारे तक नहीं जा सकता; इसलिये हमें छोटो मोटर-नौकासे जहाज़पर जाना था। हम दोनोंने अभिवादन-पूर्वक अपने उपाध्यायसे विदा ली। कुछ भिजु ट्रस्टी और कितने ही गृहस्थ हमारे साथ जहाज़पर आये। यों तो एकाध बार पहले भी जहाज़के भीतर जाकर देखा था; किन्तु अब तो १८, १९ दिन उसमें निवास करना था। बड़ा तअज्जुब-सा मालूम हुआ। विशेषकर तब जब कि दा—र्तब-नाके सैकड़ों यूरोपीय यात्रियोंने हमारी पीले कपड़ों-वाली सिर-घुटी भिजु-मण्डलीको घूरकर देखना शुरू किया! जब हम सीढ़ीपरसे उतरकर अपने केविनकी ओर जाने-आने लगे, तब आँगनमें बैठे कांसासी नोसैनिकोंने ताली बजाकर ओर ठहाका मारकर स्वागत किया! हम तो सरी श्रेणीके यात्री थे। जापानी जहाजोंमें तो सरे दर्जेमें ए, बो, दो श्रेणियाँ होती हैं; किन्तु फ्रेंच जहाजोंमें एक ही। साधारण जहाज़में कोलम्बोंसे मार्सेलका किराया २२ या २३ पौंड है, किन्तु दा—र्तब-ना प्रथम श्रेणीका, १५ हजार टनसे ऊपरका, जहाज़ है; इसलिये किराया २७ पौंड या ३६० रुपये देना पड़ा। हम लोग धर्मप्रचारक थे; इसलिये कम्पनीने २०) रुपये सैकड़ा रियाअत की। इस प्रकार ७२) रुपयेकी वचत हुई।

\*विद्यालंकार परिवेष—सीलोनका सुप्रसिद्ध बौद्धमठ और गैर-सरकारी विद्यापीठ। हमारे उपाध्याय महानायक त्रिपिटकवागीश्वराचार्य लुण्णपोकने श्री धर्मानन्द महास्थविर ही इसके कुलपति हैं।

हम लोगोंका केविन पहले डेकपर था। बीचमें होनेसे रोशनी हवाके आनेका कोई रास्ता न था। दीवारसे लगी नीचे-ऊपर दो वर्थे ( सोनेकी चारपाई-सी ) थीं। ऊपरकी वर्थके पैरकी तरफ एक बिजलीका पंखा था; दरवाजेके पास एक बिजली बत्ती। नीचे दीवारसे लगकर भीठे पानीकी कल तथा अचल चीनीका पात्र था, जिसकी बगलमें भित्तिवद्ध मुद्रियोंमें दो शीशेके ग्लास तथा एक शीशे की सुराही थी। पंखा देखकर जानमें जान आयी; नहीं तो इस अग्निकुण्डमें खौलना आसान काम न था। पीछे हमें मालूम हुआ कि, हम लोगोंकी वर्थे वी और सी नम्बरकी हैं। ए. नम्बरवाली वर्थे सबसे अच्छी होती हैं; क्योंकि उनमें समुद्रकी तरफ घड़े-घड़े गोल छिद्र होते हैं, जिनसे हवा और रोशनी, दोनों आती रहती हैं। टिकट लेते बक्क कोशिश की गयी होती, तो मिल जाना भी बहुत सम्भव था।

जहाज ग्यारह बजे छूटनेवाला था; इसलिये एक घंटे बाद लोग चले गये। नो-दस बजे और कुछ लोग आये। सबसे पीछे हमारे गुजराती मित्र माणिकलाल पाटील, उनके भाई तथा कुछ और गुजराती सज्जन आये। माणिकलालजी जौहरी हैं। उनकी एक दृकान पेरिस ( Paris ) में भी है। उनके भाई तो निरामिष भोजनोंकी एक तालिका ही बनाकर आनन्दजीके लिये लाये थे। हमने पाखाना, पेशाबखाना और स्नानागार देख लिया। स्टीवर्ड और नौकरको दस और पाँच शिलिंग इनाम दिया गया। वे लोग चले गये और हम लेटकर गप्पें मारने लगे। ग्यारह बजे सीटी बजी। जहाज चलने लगा। हम सो गये।

सबेरे नींद ढूटी, तो देखा, जहाज ऊँचे-नीचे हो रहा है, जिसके साथ हमारा दिल भी, सावनके ऊँचे भूलेपर बैठे नौसिखियेके मनकी तरह; उत्तङ्ग शिखरसे अतल खातकी ओर गिर

रहा था। जब जहाज़ ऊँची लहरोंपर उठता है, तब सिरमें थोड़ा-सा चक्कर आता है; किन्तु जिस समय लहर नीचेसे निकल जाती है, उस समय जहाज़के पतनके साथ दिल एक दम गिर हो नहीं पड़ता; बल्कि मालूम होता है, एक ठंडी हवाका झोंका कलेजेके एक-एक छिद्रमें, जलदीसे, घुस गया। थोड़ा देर तो विस्तरेपर पड़े रहे। उतरकर डाँवाडोल जहाज़ में लड़खड़ाते बाहर आकर देखा, तो मालूम हुआ, सबेरा हो गया। पाखाने गये। यहाँ पानीकी जगह कागज़का व्यवहार था। यह भी सीम्बना ही था! दाँत की लईसे दांतुन कर जब कुल्ला करने लगे, तब एक बार कै-सी मालूम हुई। लेकिन अठारह घण्टे बाद पेटमें रखा ही क्या था? आनन्दजीकी हालत तो कुछ न पूछिये। सिरमें चक्कर आ रहा था; जी मिचला रहा था; किसी तरह मनपर जोर देकर उन्होंने हाथ-मुँह धोये। खूब कै आने लगी। लेकिन पेटमें कुछ न था। शामको ही हमने स्टीवर्डसे कह दिया था कि, हमारा खाना केबिनमें आना चाहिये। तदनुसार हमारे मुँह धोनेसे पूर्व ही रोटियोंके आठ-दस टुकड़े, दो प्याला काफी और मक्खन पहुँच गये। दोनों ने बैठकर किसी तरह उन्हें खत्म किया। हम तो जाकर अपने विस्तरेपर पड़े रहे और आनन्दजीको उठते-उठते कै आ गयी; सब खाया निकल गया। मानसूनका दिन था। समुद्र बड़ा ही चश्चल था! हमारे सहयात्रियोंमें एक अंग्रेज़ लेफ्टिनेंट थे। उनका तो कंतवा था कि, ३५ वर्षमें ऐसा चश्चल समुद्र कभी नहीं पाया। यह तो साक था कि, लड़कों और नाविकोंको छोड़कर यात्रियोंमें सभी बुरी अवस्थामें थे। मैंने विस्तरेपर जाकर देखा कि, यदि जहाज़के ऊपर उठनेके साथ साँससे पेटको भरा जाय और उतरनेके साथ धीरे-धीरे खाली किया जाय, तो कुछ आराम मिलता है। मैंने अपना यह आविष्कार आनन्दजीको भी बताया। साथ ही साथमें

आये नीबुओं और अदरख के टुकड़ों का व्यवहार शुरू कर दिया। आनन्दजी को तो नीबू चाटना भी जबर मालूम पड़ता था !

समुद्रकी यही हालत एक सप्ताह तक रही। मुझे न कै हुई, न खाने में कोई अस्थाच। लोग कहते थे, आपको समुद्रयात्रा का बहुत अभ्यास है। मैंने कहा “नहीं, यह पहली ही यात्रा है।” लोग आश्चर्य करते थे ! दरअसल मेरे लिये तिब्बत की सर्दी, हिमालय की चढ़ाई और इस उत्तराञ्जित समुद्रकी यात्रा एक-सी ही मालूम हुई। हाँ, पहले दिन अपरिचित होनेके कारण कुछ अजीब-सा मालूम हुआ था। दोपहरका खाना फिर हमारे कैविनमें ही आया। आनन्दजी को भूख ही न थी, कहनेपर आमके दो-चार टुकड़े खाये। मैंने तो गोश्त, अण्डा, मछली, रोटी, मक्क्वन, जो कुछ आया था, बेखटके पेट भर खाया। पश्चात् थोड़ी देर बिस्तरेपर पड़ रहा। इसके बाद चीनी प्रोफेसर ल्यूके पास गया। बेचारे सबेरेसे ही विस्तरेपर पड़े थे। यह सज्जन लड़कपनमें ही विद्याभ्यासके लिये अमेरिका भेज दिये गये थे। इधर कई वर्षों-तक मुकदन (मंचूरिया) के चीनी विश्वविद्यालयमें इतिहास और संस्कृतके अध्यापक थे। एक साल पूर्व, जापानने मंचूरिया-पर पूर्ण-रूपेण कङ्गज्ञा जमा लिया, तब यह विश्वविद्यालय भी बन्द हो गया। प्रोफेसर ल्यु इधर अन्तर्राष्ट्रीय संघ द्वारा नियुक्त मंचूरिया कमीशनके चीनी सदस्यके विशेषज्ञ परामर्शदाता रहे। अब यूरोप और अमेरिकाकी यात्रापर निकले हैं। शामको मैंने बड़े अग्रहपूर्वक ताजी नारंगीका रस पीनेको दिया; साथ ही चूसनेके लिये अदरख और नीबू भी।

तीसरे दिनसे मैंने अपने जहाज दा—र्टब्-नाब् की खबर लेनी शुरू की। यह फ़ांसीसी जहाजी कम्पनी मेसाजिरी-मारी-तीम्के ए श्रेणीके बड़े जहाजोंमें है। इसकी लम्बाई ५४१ कीट, चौड़ाई ६५ कीट, वजन १५,१०५ टन और इंजिन दस हजार

घोड़ोंकी ताकतका है ! यात्रियोंके रहनेके बी, सी, डी, ई, चार तल हैं, जिनमें बी तल सिर्फ तीसरे दर्जेके यात्रियोंके लिये है और डी, ई सिर्फ पहले दर्जेके लिये । सी तलपर पहले और दूसरे, दोनों दर्जेके यात्री रहते हैं । प्रथम दर्जेके केबिन बड़े हैं । सबमें बाहरकी ओर छिद्र हैं ! इसलिये रोशनी और हवा आती है । दूसरे दर्जेवालोंकी दशा तीसरे दर्जेवालोंसे बहुत अच्छी नहीं है, जहाँतक हवा और दिनकी रोशनीका सम्बन्ध है । हाँ, तीसरे दर्जेवालोंके लिये एक ही हाल है, जिसमें खाना, सिगरेट पीना, बातचीत करना, सब होता है । दूसरे दर्जेवालोंको इनके लिये तीन अलग-अलग कमरे हैं ।

खानेके चार समय हैं । ६ बजे चाय, रोटी और मक्खन, १२ बजे मध्याह्न-भोजन, जिसमें दो तीन तरहका मांस, मछली, एक फल, एकाध तरकारी और रोटी है । काफी-चाय और पीनेवालोंको आधी बोतल लाल शराब भी मिलती है । चार बजे फिर सबेरे जैसा । ६ बजे शामके भोजनमें दोपहरसे कुछ विशेषता रहती है । हम लोग दोपहरके बाद खाना तो खा नहीं सकते थे: हाँ, कभी-कभी बिना दूधकी चाय पीने ज़रूर चले जाते थे । जहाजमें पानी खूब ठंडा मिलता था, यह सबसे आनन्दकी बात थी ।

१२ जुलाईको हमने अफ्रोकाका किनारा देखा । छोटे-छोटे नंगे पहाड़, नीचे किनारे पर मछुओंकी छोटी नावें । मालूम हुआ, यह सुमाली-तट हैं, जो इटली के अधीन है । अब जहाज उतना हिलता-डोलता न था । लोग अब अपनी हालतमें आ रहे थे । आनन्दजी तो इन दिनों बराबर ऊपरी छतपर, जावाके चौथे दर्जेके एक मुसलमान यात्रीके पास, जाकर पड़े रहते थे । ऊपर हवा तेज़ चलती थी; इसलिये केबिनसे वह अच्छा था । जावी बेचारा अपनी भाषा और अरबी छोड़कर दूसरी भाषा

नहीं जानता था। एक दिन मैं भी गया। उसने पूछा—“अन्ता अरबो !” मैंने कहा—“अना हिन्दी !” मुझे भी तो अरबी छोड़े १४ वर्ष हो गये थे; इसलिये किसी तरह काम भर चला लेता था। बातचीतसे मालूम हुआ कि, ये हमारे दोस्त, अहमद, जावाके बतावू (Batevia) शहरके रहनेवाले हैं। इनकी मातृभाषा मलायू (मैले) है। अद्दनसे आगे अरबके किसी छोटे शहरमें इनकी एक छोटी-सी दूकान भी है।

अब हमारा जहाज अफ्रीका-टटके पाससे चल रहा था। गर्मी कुछ बढ़ गयी थी; किन्तु वह अवस्था न थी, जो आगे चलकर, लाल सागर में, होनेवाली थी। हम लोग ऊपरकी खुली छतपर जा बैठते थे, कभी प्रोफेसर ल्युके साथ बौद्ध-धर्म, पश्चियाकी संस्कृति आदिपर बात-चीत होती थी, कभी प्रोफेसर इंग्लिशसे बुद्ध-धर्म और दर्शनपर। यह महाशय अमेरिकन हैं। छः वर्ष फिलीपीनमें अध्यापनका कार्य करके अब स्वदेश लौट रहे हैं। अन्य अमेरिकनोंकी भाँति खुले दिलके हैं। गांधीजीके बड़े भक्त हैं। बुद्धके अनात्मवाद, अनोश्वरवाद, पुनर्जन्मवाद आदिको सुनकर इन्हें आश्चर्य होता था। दर-असल इन्होंने बुद्ध-धर्मके सम्बन्धमें अभीतक इतना ही सुना था कि, इसके अनुयायी मिट्टी-पथरकी मूर्तियोंको ईश्वर मानकर उनसे मुराद माँगा करते हैं।

गलतीसे हमने सफरी कुर्सी नहीं ली थी। सुन तो चुके थे कि, जहाजी यात्रामें इसकी बड़ी आवश्यकता होती है। यहाँ आकर उसकी बड़ी ज़रूरत हुई। यदि कुर्सी रहती, तो रातको ऊपर खुली छतपर सोनेका स्वर्गीय आनन्द मिलता।

१४ जुलाईको सबेरे पाँच बजेसे पहले ही हम जिबूती पहुँच गये। यह अद्दनके सामने अफ्रीकाके तटपर (फ्रांसीसी) बस्ती

है। यहाँसे अबीसीनियाको फ्रेंच रेलवे लाइन गयी है। मंडागास्कर, पूर्वी अफ्रीका जानेवाले जहाज़ यहाँ होकर जाते हैं। फ्रांससे चीन, जापान जानेवाले सभी जहाज़ यहाँ ठहरकर जाते हैं। जिवूती वस्ती वनस्पति-शून्य अफ्रीकाके तटपर बसी हुई है; किन्तु जहाज़ और रेलका केन्द्र होनेसे दिन-पर-दिन तरक्की कर रही है। यहाँ छ-सात सौ यूरोपियन (अधिकांश फ्रेंच) रहते हैं। बाकी तरह हजारका वस्तीमें कुछ भारती (गुजराती और पारसी) सौदागर भी है। फूल बैंचनेके लिये जहाज़में आये मुमालियाँसे मालूम हुआ कि, यहाँ हिन्दी भी कुछ समझी जाती है। भारतीय रूपया खूब चलता है। दूसरा सिक्का (फ्रांसीसी) फ्रांक है। एक वर्ष पूर्व एक रूपयेका दस फ्रांक मिलता था अर्थात् एक पौंडका १३३ फ्रांक, जिस दिन, (२ जुलाई कोलम्बो छोड़ा, उस दिन मालूम हुआ कि कागजी पौंण्ड (स्टर्लिंग) ६६ फ्रांकोंका है। १४ जुलाईको उसकी दर ६०-५५ फ्रांक ही रह गयी। कागजी पौंण्डके साथ हमारा रूपया भी रसातलको जा रहा है। करीब एक-तिहाई मूल्य तो अभी उसका निकल गया।

जाकर जिवूता देखनेका विचार था; किन्तु जहाज़ यहाँ तीन ही घण्टे ठहरनेवाला था। जब तक साथी खोजा, तबतक नाव ही नहीं रही! जिवूतीमें आपको हृषी, अरब, हिन्दुस्तानी, फ्रांसीसी, सभी तरहके आदमी मिलेंगे। जहाज़परसे ही यूरोपियन मुहल्लेके सुन्दर प्रासाद दिखाई देते हैं। कहीं-कहीं बड़े परिश्रमसे छोटे-छोटे बागीचे भी तैयार किये गये हैं। विजलीकी रोशनी और पानीके नलके सिवा यहाँ बर्फके कारखाने भी हैं, जिनसे इस दहकती भूमिकी तकलीफ बहुत कुछ कम हो गयी है। यहाँसे अदन और जेला जानेके लिये कावसजी जहाँगीर कम्पनीके भारतीय स्टीमर हैं।

आठ बजे हमारा जहाज वहाँ से रवाना होकर लालसागरमें घुमा। शामको देखा, तो समुद्र इतना शान्त था, मानों जहाज किसी भी लमें जा रहा है। सबेरे जब नहानेके नलको खोला, तब लाल रंगका पानी गिरने लगा। हमने लालबुझकड़की ढौड़ लगायी और कहा, “हाँ, इसालिये तो इसे लालसागर कहा जाता है!” पीछे मालूम हुआ कि, यह लोहेकी टंकीका तल-छुँट पानी था। लालसागरकी गर्मिका कुछ न पूछिये, सभीके मुँहसे “त्रेशो” (बहुत गर्मी) सुनाई पड़ता है!

इस प्रकारकी विचित्रताओंसे भरी हमारी हिंडोलेकी दुनिया (जहाज), अपने विलक्षण पथमें कोलम्बोंसे यूरोप (मार्सेल) पहुँच गयी।

२

## यूरोपकी भाँकी

हाँ, तो लालसागर वरौरहकी कुछ और बातें सुन लीजिये ।

१७ ज़्रलाईंको हमारा जहाज लालसागरमें जा रहा था । समुद्र इतना शान्त था कि, देखनेमें सरोवर-सा जान पड़ता था । बाईं तरफ छोटे-छोटे पर्वतोंकी श्रेणियाँ थीं । कहीं वृक्ष या बस्तीका नाम न था । कुछ स्टीमर आते-जाते दिखाई पड़ते थे । आज रविवार था । प्रति रविवारको जहाजमें यात्रियोंको डूबनेमें चचनेकी शिक्षा दी जाती है । अपनी-अपनी कोठरोमें हर एक यात्रीके लिये प्राणरक्षक पेटिका टँगी रहती है । क़वायदके दिन, घंटा बजते ही, पेटी ले (उसके साथ लगे) नोटिसके बताये मार्ग द्वारा नर-नारी निश्चित स्थानपर पहुँच जाते हैं । सब लोग अपनी अपनी पेटी लगा लेते हैं । यदि पेटी लगानेमें कोई गलती रहती है, तो जहाजी आफिसर बता देते हैं । इसके अतिरिक्त हर एक यात्रीको यह जान लेना होता है कि उसका स्थान कहाँ निश्चित है और कहाँ उसकी नाव मिलेगी, जिसमें अचानक सङ्कट उपस्थित हो जानेपर अव्यवस्था न हो । हाजिरी हो जानेपर फिर छुट्टी हो जाती है ।

लालसागरकी गर्मी मशहूर है । गर्मी बहुत थी । शामको श्री ल्युके साथ मैं ऊपर, डेकपर, बैठा था । अँधेरा हो जानेपर

ग्वा-पीकर अन्य स्त्री-पुरुष भी आ गये। एक फौजी आफिसरने ग्रामोफोनपर रेकार्ड चढ़ा दिया। कुछ गीतोंके हो जानेके बाद रेकार्डमें नाचका बैंड बजने लगा और स्त्री पुरुषोंकी दो-तीन जोड़ियाँ नाचके मैदानमें उतर पड़ीं। घंटे भर नाच होता रहा।

१८ तारीखको रातके तीन बजे ही हमारा जहाज स्वेज पहुँच गया। उतरकर नगर देखनेका विचार था; किन्तु आठ ही बजे जहाज चल देनेवाला था; इसलिये किनारेपर जहाज न जा सका। यहाँसे काहिराकी सैरका प्रबन्ध है। जहाजसे कुछ आदमी गये भी। वह लोग रातको दस बजे पोर्ट सईदमें लौटकर आ भी गये। स्वेजसे काहिरा रेल या मोटरपे जाना होता है। शहर, जादूघर और पिरामिड दिखा जाते हैं; फिर रेल या मोटरसे पोर्ट सईद। खर्च छः-सात पौँड पड़ता है। जलदीके कारण हमने जाना पसन्द नहीं किया।

स्वेज अफ्रीकाकी ऊज़ड़ भूमिमें बसा है। नहरके कारण वस्ती बहुत बढ़ गयी है। यूरोपियन मुहल्ला बन्दरके पास है। मकान साफ़-सुथरे हैं। तो भी वृक्ष-वनस्पतिकी दरिद्रता है। यहाँ किनते ही फल बेचनेवाले जहाजपर आ गये थे। एक सिन्धी मज्जन भी मिश्रके कसीदेके कपड़े बेच रहे थे। मालूम हुआ, स्वेजमें तीन, इस्माइलियामें दो, पोर्ट सईदमें चार और काहिरामें सिन्धी हिन्दुओंकी सात दूकानेहैं। सिकन्दरिया तथा कुछ और जगहोंमें भी कुछ सिन्धी व्यापारी रहते हैं। आठ बजे हमारा जहाज चल पड़ा। थोड़ी ही देरमें हम लोग नहरमें घुस पड़े। नहर इतनी चौड़ी है कि, दो जहाज आ-जा सकें, ता भी बड़े जहाजोंके लिये दिक्कत होती है; इसलिये सामनेसे दूसरे जहाज-के आनेपर एक जहाजको स्टेशनपर एक और खड़ा कर दिया जाता है। नहरकी बाई ओरसे मोटर और रेलकी सड़क जाती

है। किनारेपर कुछ वृक्ष भी लगाये गये हैं; लेकिन तो भी उससे अफ्रीकाकी भूमि छिप नहीं सकी है। दाहिनी ओर बालुका-मिश्रित नंगी भूमि है। लड़ाई के बत्ते इस नहरपर भी धावा हुआ था—यह कितनी ही जगह पड़े खाइयोंके निशान बतला रहे थे।

आठ बजे, सूर्यास्त होनेके बाद, हम पोर्ट सईद पहुँचे। नगर देखना हमने पहलेसे ही निश्चय कर लिया था। २६ फ्रांक ( प्रायः अढ़ाई रुपये ) दे, किनारे जानेके लिये, दो टिकट लिये और छाटी मोटर-नौका-से जगह-जगह जगमगाते विजलीके दीपकोंको देखते किनारे पहुँच गये। नावमें एक मिश्री आकिसरने हम लोगोंका विचित्र वेष रखकर जन्मभूमि आदि पूछा। जब अरबी भाषामें मैंने “नहनू राहिवून” ( हम सायु हैं ) कहा, तो उनकी मुद्रा और गम्भीर हो गयी। उन्होंने महात्मा \*‘कंदी’के इधरसे जानेकी बात भी कही।

किनारेपर आते ही बनारसके पंडोंकी भाँति पथ-प्रदर्शक ने आ घेरा। हमने कितना ही इनकार किया, तो भी तब तक पीछा न छूटा, जब तक कि, प्रधान सड़कपर जाते हुए सेठ बालूरामजी, हमें देख, आपहूँवक दूकानके भीतर नहीं ले गये। सिन्धी लोग ऐसे भी बड़े श्रद्धालु होते हैं, फिर विदेशमें तो देशका कुत्ता भी प्रिय होता है। इन्कार करते-करते भी एक-एक प्याला काफी और एक-एक गिलास नील गंगाका जल सामने रख दिया गया। नील गंगाके जलको पाकर तो दरअसल बड़ी प्रसन्नता हुई। सेठ बालूरामजीसे कुछ देर बातचीत होती रही। उनसे मालूम हुआ कि, पोर्ट सईदमें एशिया, यूरोप, अफ्रीका—तीनों ही महाद्वीपोंके आदमी निवास करते हैं। दूकानदार

अरबी, अंग्रेजी, फ्रेंच, ग्रीक, इटालियन भाषाओं को फरफर बोलते हैं। राज-कर्मचारियोंमें फ्रेंचकी चाल ज्यादा है। यहाँ ५० से आधक पंजाबी मुसलमान ज्योतिपीका काम करते हैं। यूरोपियन तो ज्योतिपीयोंके पीछे और भा मरते हैं। हम लोग यहाँ से कुछ दूर टहलने निकले। सड़क साक थी। निमहने-चौमहले मकान विजलीकी रोशनीमें जगभग रहे थे। कहीं-कहीं सोडा-बाटरकी दूकानोंके सामने लोग कुर्सियोंपर बैठे पान कर रहे थे। उस रातको भी हमारा विचित्र बैप लोगोंको आकर्षित किये विना न रखा। थोड़ा देर घूम-घाम कर हम फिर सेठजीकी दूकानपर लौट आये। रास्तेके लिये खबूजा, तबूजा और कुछ फल मँगवाये। कुछ पौंडोंका फ्रांसीसी सिक्का भुनाया। मालूम हुआ, आज कागजी पौंड (स्टर्लिङ) का मूल्य साढ़े नववे फ्रांक है। कालम्बोसे यहाँ तक में सिर्फ ढाई फ्रांककी कमी हुई है। साल छेड़ साल पूर्व, जब पौंड सोनेका था, तब उसका दाम १३० फ्रांकके करीब था। पौंडके पतनके साथ हमारा रूपया भी गिर रहा है। जहाँ छेड़ वर्ष पूर्व रूपया प्रायः १० फ्रांकका था, वहाँ अब सात फ्रांकके ही बरावर रह गया है। ग्यारह बजे हम लोग जहाजरर लौट आये।

रातको बारह बजे हमारा जहाज चल पड़ा। अब हम भूमध्य सागरमें थे। पोटे सर्हदमें कुछ नये यात्री भी आ चढ़े थे। उनमें किलस्तीनके एक यहूदी सज्जन तथा साइप्रसके एक ग्रीक तरुण भी थे। मालूम हुआ, साइप्रसमें ग्रीक और तुर्क लोगोंकी आवादी है। द्वीप अंग्रेजोंके हाथमें है। दोनों जातियाँ मेल-जोलसे रहती हैं। किलस्तीन में अरब और यहूदी अंग्रेजी छत्रच्छायामें रहते हैं; किन्तु यहाँ दोनों जातियोंका बहुत बैमनस्य है। यहूदी लोग चाहते हैं कि, किलस्तीन यहूदी जातिका मुल्क बन जाय। उन्होंने इसके लिये अरबों रूपये खर्च किये हैं और

यूरोप तथा अमेरिकामें हजारों यहूदी परवार आकर बस भी गये हैं। तो भी, यहूदियोंकी संख्या सिर्फ दो हो लाख हो पायी है, जब कि, अरबों ( ईसाई-मुसलमान, दोनों )की संख्या सात लाख है।

२० जुलाईको ज्ञारह बजे हमारी वाई और क्रेट ( C etc. ) द्वीप आ गया। सामना ऊँची लम्बी पहाड़ी दांवार-सी स्थड़ी थी। हरियालीका नाम नहीं। भिश्रकी भाँति क्रेटकी सभ्यता भी बहुत पुरानी है। यहाँ खोदाईमें छः-सात हजार वर्षकी पुरानी चीजें मिली हैं। जिस प्रकार आर्योंके प्रथमागमनके समय सिन्धु-उपर्युक्तकी सभ्यता थी, वैसे ही यत्न ( ग्रोक ) लोगोंके पूर्व क्रेटकी सभ्यता थी।

२१ जुलाईको, सायंकाल पाँच बजे, दाहिनी तरफ क्षितिजपर बादलकी स्याही-सी दिखाई पड़ी। धीरे-धीरे वह छोटे-छोटे पहाड़ोंकी श्रेणीमें बदल गयी। थोड़ी ही देरमें उनमें पैरसं चोटी-तक जहाँ-तहाँ, लाल खपड़ोंके घरोंवाले गाँव, और हरे-भरे उद्यान, दिखाई पड़ने लगे। लंकाके बाद आज ही पेटभर देखनेको हरियाली मिली। यह कवियोंका देश इटली<sup>४</sup> है। एक घंटा और चलनेपर मसीना नगर दिखाई पड़ा। नगरके राज-पथ और वीथियाँ सरल रेखामें चली गयी हैं। बीच-बीचमें गिरिजाघरके शिखर निकले हुए थे। ६ बजेके समय वाई और सिस्तों द्वारमें एटनाकी ज्वालामुखी चोटी बादलोंसे झाँकती दिखाई पड़ी। कुछ ही बषे पूर्व एटनाने सोनेसे करबट बदली थी। उस समय एटनाके क्रोधने, थोड़े समयके लिये, महाप्रलयका नज़ारा सामने ला रखा था। सारे प्रदेशपर धुआँ छा गया, काली राख धरती और आकाशमें दूर-दूर तक फैल गयी। भूकम्पसे कितने ही घर

\*शुद्ध उच्चारण 'इताली' है

बरबाद हो गये। मसीना नगरकी तो बुरी दशा हुई। सिसली द्वीप इटलीके ही अधीन है। पर्वत, गाँव, उच्चान, एक-से ही हैं। एक जगह देश और द्वीप बहुत नज़दीक आ जाते हैं। यहाँमे जहाज़को आगे निकलना होता है।

२२को सायं चार बजे सार्दीनिया द्वीप (इटलीमें) दिखाई पड़ा। मालूम हुआ, अब कार्सीका आनेवाला है। मैं बड़ी चाव-भरी हृषिसे कार्सीका वृक्षरहित खंडहरोंको देखने लगा। मेरे साथी यवन तरुणने नेपोलियनकी जन्म-भूमिको मुझे इतनी गम्भीरतासे अवलोकन करते देखकर कहा—‘नेपोलियनको मैं नहीं पसन्द करता, वह लड़ाईवाला आदमी था।’ ध्यान दूसरी ओर लगा रहनेमें मैं यह नहीं पूछ सका—‘क्या आप अपने अलिकमुन्दरको (मिकन्दर) भी नहीं पसन्द करते; वह भी तो लड़ाईवाला आदमी था?’ आज उन यहूदी सज्जनसे विशेष बात हुई। उनका जन्म रूसका है। अब कई वर्षोंसे फिलस्तीनमें बस गये हैं; और, फिलस्तीन-वासी रूसी यहूदियोंकी सभाके कोई कार्य... तो हैं। जर्मन, रूसी, इतानी और अरबी भाषाएँ जानते हैं। अंग्रेजी बहुत थोड़ी। यूरोपके लोग देखते ही यहूदीको पहचान लेते हैं। यह पहचान है अपेक्षाकृत अधिक ऊँची, लम्बी तथा तोतेके ठार-सी मुड़ी नाक। यूरोपमें यहूदी दो देशोंसे होकर गये हैं—एक रूसमें, दूसरे स्पेनसे। पहलेवालोंके बाल अधिक भूरे होते हैं और दूसरोंके काले। यह लोग सूअरके मांससे बैसे ही परहेज़ करते हैं, जैसे मुसलमान। यहूदी माँका बच्चा ही यहूदी हो सकता है; इस नियमके कारण भी इस जातिके लोग कितनी ही आनुवंशिक विशेषताओंको अपने शरीरमें कायम रखे हुए हैं।

कल दोपहरको मार्सेल पहुँचना है; इसलिये स्टीवर्डने सबका पासपोर्ट माँग लिया। हमने अपने चार बक्स लन्दन भेजना ते

कर लिया था; इसलिये आज वह भी हमारे केविनसे चले गये। मार्सेलमें ऐसा करनेसे, फ्रांसके भीतर, चुंगीकी दिक्कतसे बच जाना होता है।

२३के ग्यारह बजे मार्सेल् नगर दिखाई देने लगा। नगर समुद्रतटसे पहाड़के शिखर तक बसा हुआ है। बीच-बीचमें वृक्षों-की हरियाली सांचित कर रही थी कि, हम अफ्रीकाके तटपर नहीं हैं। थोड़ी देरमें हमारा जहाज किनारे जा पहुँचा। हज़ारों आदमी, अपने मित्रोंसे मिलनेके लिये, आकर खड़े थे। किनारे लगते ही थामस् कुक्‌का आदमी आ पहुँचा। हमने अपने सामान उसके जिम्मे किये और अपने आफिसरसे पासपोर्ट लाने चले गये। आफिसरने देखकर और हरताक्तर करके पासपोर्ट लौटा दिये। हमारे सहयात्री अमेरिकनकी जानमें जान आयी। किसीने उन्हें कह दिया था कि, बिना काफ़ी रुपये दिखाये फ्रांसमें उतरने नहीं दिया जाता। बेचारेके पास, आगेके खर्चके लिये, रुपया फ्रांसमें ही आनेवाला था।

टैक्सीकर हम लोग थामस् कुक्‌के आफिसमें पहुँचे। हमें साढ़े ग्यारह सौ फ्रांक बैंकसे लेने थे। आज शनिवार था और अब एक बज चुका था। आज पैसा न मिलता, तो सोमवार तक यहीं ठहरना पड़ता। थामस् कुक्‌के बैंक विभागसे पूछा। उन्होंने २६ फ्रांक कमीशन लेकर हमें पैसा दे दिया। ल्यु महाशयने पेरिसका टिकट ले लिया। हम अगले दिन जानेको थे। थामस् कुक्‌की शहर दिखानेवालों लारी तैयार थी। बीस-बीस फ्रांक दे हम भी नगर देखने जा बैठे। हमारा पीला बख्त लोगोंके लिये तमाशा हो रहा था।

पुरातन भव्य कथद्रल ( गिरजा ), किले और नगरोद्यानको देखते हम उस पहाड़के नीचे गये, जिसके शिखरपर “नोत्र-

दाम्’ का प्रसिद्ध गिरजाघर है। हम विजलीके खटोलेमें जा खड़े हुए। वह ऊपर उठने लगा। धीरे-धीरे हमारा दृष्टि-क्षेत्र बढ़ने लगा और हम नगरके अधिक भागको देखने लगे। ऊपर पहुँचते-पहुँचते पहाड़ी जमीनपर ऊँचे-नीचे वसा सारा शहर दिखाई देने लगा। छः-छः, सात-सात तलोंके मकान अब छोटे-छोटे घरोंदे मालूम होते थे। हमारे पथ-प्रदर्शक एक ऐंगलो-इंडियन सज्जन थे। लड़ाईके दिनोंमें इधर आये। फिर शादी कर यहीं बस गये। हिन्दी भी बोल लंते थे। उनके साथ बातें करते हम ‘‘नोत्र-दाम्’’ के गिरजे की ओर बढ़े। रास्तेमें दो-तीन भिखरियां मिले। हाँ, वे बेचनेकी एकाध चीज लेकर बैठे थे। गिरजेके अँधेरे हालमें कितनी ही कुसियाँ पड़ी थीं। सामने, छोरपर, इसाकी माता कुमारी मरियम्की ( नोत्र-दाम्—हमारी महिला ) मूर्ति थी। गिरजेके ऊपर भी शिशु ईसाको लिये मरियम्की पीतलकी मूर्ति है। मन्दिरके भीतर कहाँ उन लंगड़ों-अपाहिजोंके मैकड़ों दंड टँगे हुए हैं, जो “हमारी देवी”की कृपासे चंगे हो गये थे। कहाँ-कहाँ उन जहाजोंकी तस्वीरें या नाम अंकित हैं, जिन्हें कृपामयी “हमारी देवी”ने बचाया था। कहाँ कितने ही कृतज्ञ जनोंके नाम अंकित हैं, जिनमें स्वर्गीय महारानी अलेक्जेंट्राका नाम भी है। “हमारी देवी”की इस जीती-जागती महिमाको देखकर कौन प्रभावित हुए बिना रहेगा? किन्तु हमारे एक भारतीय साथीने कहा—“सभी जगह ठगीका बाजार एक-सा ही गर्म है!”

मार्सेलमें आठ लाख आदमी बसते हैं और फ्रांसमें यह, पेरिसके बाद, दूसरे नम्बरका शहर है। समुद्रके किनारे होनेसे व्यापारका प्रधान केन्द्र है। ‘‘नोत्र-दाम्’’से उत्तरकर हम घुड़दौड़, जादूघर, उद्यान आदि होते कुक्के कार्यालयमें पहुँचे। देखना खत्म हो चुका था; इसलिये साथियोंके संग आज ही हम लोगों-

की भी चलनेकी सलाह हो गयी। ७५० फ्रांक दे लन्दनके (तीसरे दरजेके) दो टिकट लिये गये। थोड़ी ही देरमें हम लोग स्टेशनपर जा पहुँचे। हम दोनांके विचित्र पीले कपड़ोंको देखनेके लिये भोड़ लग गयी! गाड़ी में देर थी। प्रोफेसर ल्युने होटलमें (रेस्टोराँ) लेमोनेड पीनेके लिये चलनेको कहा। बहाँ बैठे सैकड़ों आदमी भी हमारी ओर घूर-घूरकर देखने लगे। ल्यु महाशय पेशावखानेमें गये। लौटते वक्त उन्हें तीन फ्रांककी (प्रायः छः आने) पुर्जी थमा दी गयी। बड़ा कहकहा मचा, जब उन्होंने आकर कहा—“कन, यह तो पेशावका भी तोन फ्रांक चार्ज करते हैं!”

आठ बजे हमारी पेरिसकी गाड़ी रवाना हुई। अपने चार अद्द सामानके लिये ६० फ्रांक तो हमें कुक् कम्पनीको देने पड़े और २० फ्रांक आदमीको टिप्या बखशीश। तीसरा दरजा अपने यहाँके छोड़ेसे अच्छा था। सिर्फ पाखाना गन्दा और दूरके छोररर था। हर एक बेंचपर ४ आदमियोंकी दो-दो जाड़ी करके बैठनेकी जगहें थीं। हमारे कम्पार्टमेंटमें तीन भारतीय, एक इंडो-चीनो और दो सपन्नोंके फ्रांसीसोंथे। आज रात बैठे-ही बैठे काटनी थी। नौ बजे तक, जब तक कि, अँधेरा नहीं हुआ, हम लोग फ्रांसके कितने ही गाँवोंको देखते रहे। लाल खड़ेल-से ढँके छोटे-छोटे, दूर-दूर बसे, मकान, अपने छोटे-छोटे बगाचों, सुन्दर जुते आर हरे-भरे खेतोंके साथ, बहुत सुन्दर मालूम पड़ते थे। गाड़ी बहुत कम जगह ठहरतो थी। ठहरनेके स्टेशनोंपर भो खाने-पोनेकी चीजें न मिलतां थीं। हमारे साथों फ्रेंच दम्पतिने तो बोतलमें पानी भरकर रख छोड़ा था!

रात जैसे-तैसे गुजर गयी। चार बजे ही उजाला हो चला। पाँच बजेसे पहले सूर्योदय हो गया। हमारी अगल-बगलमें

ऊंची-नीची—किन्तु फ्रांसकी शस्यश्यामला कपिला मही शोभा दे रही थी। सभी जगह सुव्यवस्था थी। गाँवोंके मकान ही कतारसे न थे; बल्कि खेतोंमें जमा किये घासके ढेर भी उसी तरह एक कतारमें सुन्दर ढंगसे रखे हुए थे। हर एक गाँवमें छोटा-मोटा एक गिरजा ज़रूर था। खेतों ज्यादातर गेहूँ, आलू, चुकन्दरकी थी। यद्यपि भूमि सभी छोटे-छोटे टीलोंवाली पहाड़ियोंकी है, तो भी नंगा पापाण मुर्शकलसं कहाँ दिखाई पड़ता है।

६ बजे हम पेरिसके ( परी ) गार द लियों स्टेशनपर पहुँचे। यही सोच रहे थे कि, स्टेशनसे श्रीअम्बालाल पाटीलकं यहाँ कैसे पहुँचेंगे। इच्छा रहते भी मार्सेलमें तार न दे सके थे। तो भी अम्बालालजी प्लंटकामें पर पहुँचे हुये थे। उन्हें कोलम्बोंसे जहाजका नाम मालूम हो गया था; फिर तो जहाजके मार्सेल पहुँचने आदिका पता लगाना मुश्किल न था। टैक्सीकर होटल फ्रांकलिन पहुँचे। चाँथे तल्लेपर हम लोगोंका कमरा था। प्रति कमरा १२ फ्रांक ( प्रायः दो रुपये ) प्रति दिनका भाड़ा था। कमरा साफ-सुथरा था। उसी में गर्म-ठंडे पानीके नल, दो बिजलीकी बत्तियाँ, दो बड़े-बड़े आईने, मेज़, कुर्सी, आलमारो—सभी कुछ था। ओढ़ने-बिछानेका प्रबन्ध यहाँ होटल ही करता है; इस लिये यात्री लोग अपना बिस्तरा साथ नहीं ले जाते। होटलमें सिर्फ़ रहनेका प्रबन्ध होता है। खानेका प्रबन्ध अलगसे करना पड़ता है। हम रातको जंग हुए थे; इसलिए नाश्ताकर सो गये।

चार बजे श्रीअम्बालाल जीके साथ नगर देखने निकल। यद्यपि हम टैक्सीपर थे, तो भी हमारे पीले कपड़े लोगोंकी दृष्टिको आकर्षित किये बिना नहीं रहते थे। सौन्दर्यमयी परी नगरी ही हमारे लिये कोतूहलोत्पादक न थी; बल्कि हम भी उसके निवासियोंके लिये विचित्र वस्तु थे। फ्रांसवाले खुले दिलके

होते हैं, यह पता लग गया; जब कि, हमारी खड़ी ट्रैकसीके पास आकर एक सज्जनने हमारे बारेमें प्रश्न पूछे। परी नगर सेन नदीके दोनों किनारोंपर बसा हुआ है। दूसरे किनारेवाला भाग पुरातन है और उसे अक्सर लैटिन मुहल्ला कहा जाता है। विश्वविद्यालय ( सोर्बन महाविद्यालय ), प्रजातन्त्रभवन ( शांत्र-दुर्देशपुती ) नेपोलियनकी समाधि, पुरातन राजप्रासाद आदि पुराने मुहल्लेमें हैं। उधर ही एड-फेल्का विशाल लोह मीनार है ; यह दुनियाका सबसे ऊँचा मीनार ६८४ फीट ऊँचा है। इसी नियर एड-फेल्के जनवरी १८८७में इसे बनाना शुरू किया और मार्च १८८८ ई०में खत्म किया। ६८६० टन लोहा एवं ढाई लाख पौंड इसकी बनवाईमें लगे। १८७३, १८७७ और १८८२ फ्रीटकी ऊँचाइयोंपर क्रमशः तीन तल हैं। सीढ़ियोंके अतिरिक्त ऊपर चढ़नेको बिजलीका खटोला\* लगा है। पहले तल तक खटोला तिरछा जाता है, फिर सीधे ऊपर चढ़ने लगता है। पहले ही तलसे वृक्ष, घर और मनुष्य छोटे-छोटे मालूम होने लगते हैं। दूसरे तलपर और छोटे। तीसरे तलसे तो नीचेके दरखत भाड़में और चलते-फिरते मनुष्य चींटीसे दिखाई पड़ते हैं। नगर दियासलाईके डब्बेसे बने गुहाओंकी पंक्तियोंका समूह मालूम होता है। ऊपरी तलोंपर शरबत और फोटोकी दूकानें हैं।

मीनारसे उतरकर हम उस चौरास्तेपर पहुँचे, जहाँ नेपोलियनकी लायी, पुरातन चित्रलिपिसे अंकित, मिश्री लाट खड़ी है। इसी अहातेमें प्रांसकी आठ नगरियोंकी आठ सुन्दर खियाँकी पाषाण-मूर्तियाँ हैं। सामनेके बगोचेमें और भी कितनी ही पाषाण-मूर्तियाँ हैं। पेरिस कलाका स्वर्ग है। ऐसी दिव्य सुन्दर पाषाण-मूर्तियाँ, इतनी संख्यामें, पेरिससे बाहर नहीं मिल

सकतीं। लन्दनमें भी जगह-जगह स्थापित कितनी ही पापाण-मूर्तियाँ हैं; किन्तु उनमें वह सौन्दर्य और भाव-पूर्णता कहाँ?

फ्रांसमें भारतके दर्शन, धर्म, भाषा, इतिहास आदिके विश्व-विश्यात लेखी, फिनियो, पैलियो, पेरलुस्की जैसे प्रगाढ़ पण्डित रहते हैं। मेरी इच्छा थी, कुछके दर्शन करनेकी; किन्तु गर्मीकी बुद्धियोंमें सभी बाहर गये हुए थे; सिर्फ डाक्टर पेलियो घरपर थे। २५ जुलाईको साढ़े तीन बजे हम उनसे मिलने गये। एक बड़े कर्मरेमें, नीचेसे ऊपर तक चीनी, संस्कृत आदिकी हजारों पुस्तकोंके ढेरमें, एक मेजपर चीनी-भारतीय-भापाओंके महापाण्डित वैठे हुए थे। बड़े प्रेमसे मिले। मैंने अपने “अभिधर्म-काश”की एक प्रति दी। उन्होंने बड़े चावसे “विज्ञप्तिमात्रतासिद्धि”के मेरे द्वारा चीनीसे संस्कृतमें पुनरनुवादित अंशोंको देखा और सहर्ष सम्मति और सहायता प्रदान करनेका बचन दिया। मध्य एशियाकी मरुभूमिसे बहुतसे चीनी एवं संस्कृत हस्तलिखित ग्रन्थ, रटाइनकी भाँति, आपने भी प्राप्त किये थे और कुछका तो आपने सम्पादन भी किया है। आपने आचार्य लेखीके घरपर भी फोन किया; किन्तु वह बाहर गये हुए थे। वहाँमें उतरकर जरा देर गृहरक्षिणी वृद्धाके पास बैठे। मैंने अपनी दूटी-फूटी फ्रेंचमें बात छेड़ दी। लड़के-बच्चोंके बारेमें पूछा: उत्तर मिला—‘ज सुइ तू-सेल’, ‘तू-सेल’ (नितान्त अकेली-चिरकुमारी)। समझना मुश्किल हो गया; क्योंकि हमने तो भापा पुस्तकसे पढ़ी थी; जहाँ लिखावटमें भेद होता है, बोलनेमें तो नमकका भी यही उच्चारण है। वहाँसे हम फ्रांसका नालन्दा सोरबोन देखने गये। अनेक नोबल-पुरस्कारप्राप्त वैज्ञानिक यहाँ अध्यापन करते हैं। दुनियाके सभी देशोंके विद्यार्थी यहाँ पढ़नेके लिये आते हैं। इमारतें पापाणकी, सुहृद तथा सुरुचिपूर्ण बनी हैं। जगह-जगह फ्रांसके महापुरुषोंकी कितनों ही मूर्तियाँ

रखी हुई हैं। रंगशाला वहुत ही सुन्दर है। दोवारोंपर फ्रांसके महान् दार्शनिकों, कवियों और विचारकोंके चित्र ओर मूर्तियाँ हैं। इस विद्यापाठ और विशेषकर रंगशाला (Amphitheatre) में प्रवेश करते ही दर्शकके सामने फ्रांसीसी जातिके शताविद्याओं का अद्भुत गौरवपूर्ण इतिहास आ खड़ा होता है, जिसके लिये उसका मस्तक भुके बिना नहीं रह सकता। फ्रांस और पेरिस रमणियोंके रँगे लाल अधरों, कुटिल कटे सुनहले केशों, नित्य नव-वेप-भूषणों, और प्रतिदिनके नृत्यमहोत्सवोंमें नहीं हैं। असल पेरिस और फ्रांस जिसे देखने हों, वह सोरबोन्का दर्शन करे। १२५२ ई०में अथवा नालन्दा और विक्रमशिलाके विश्वविद्यालयोंके ध्वन्ति किये जानेके ५४ वर्ष बाद रोमक साधु रोबर सोरबोनेने इस विद्यालय को, एक धर्मशास्त्रके विद्यालयके रूपमें, स्थापित किया था। सारबोन्का वर्णन एक पृथक् लेखमें ही किया जा सकता है।

सोरबोन्के आसपास अनेक पुस्तक-विक्रेताओंकी दूकानें हैं। फ्रांसीसी भाषामें नाना प्रकारके साहित्योंका कितना विकास है, यह आपको तब मालूम हो जायगा, जब आप हेरमान् कम्पनाको दूकानमें जाकर किसी साहित्यकी पुस्तकको माँगेंगे। आपको उत्तर मिलेगा—“अफसोस, हमारे यहाँ सिर्फ विज्ञानकी पुस्तकें रहती हैं।” यहाँ आपको बनस्पति-शास्त्र, प्राणिशास्त्र भौतिकी, रसायन, ज्योतिष् आदिकी विज्ञान-सम्बन्धी विक्रेय पुस्तकोंके अलग-अलग, काफी बड़े-बड़े, सूचीपत्र मिलेंगे। दस कदम आगे लाऊकी दूकानपर जाकर यदि आप विज्ञानको पुस्तक माँगें, तो उत्तर मिलेगा—“कृपया हेरमान्के यहाँ जाइये; आपको यहाँ साहित्यकी पुस्तकें ही मिल सकती हैं।” जिस बक्त हम लाऊके यहाँ कुछ पुस्तकें ले रहे थे, उसी समय एक और प्रोड़ सज्जन, बड़ा उत्सुकतासे, हमारी ओर देख रहे थे। हमारा काम खत्म होते ही,

उन्होंने अपनी ओरसे ही पूछताछ शुरू की। थोड़ी बातचीतके बाद वह अपनी दूकानमें (*Hermannet Cie*) ले गये। तीन घंटे अतृप्त हो, हम लोग बातें करते रहे। फ्रेमान् दम्पती भारत-की यात्रा कर चुके हैं। वर्षसे ऊपर वह यहाँ रहे हैं। मेर्किसकोके निवासी होनेसे भारतके नरनारी, फल-फूल, जलवायु, सबमें उन्हें अपनी मातृभूमिकी मधुर प्रतिमा दिखाई पड़ती है। इतना प्रेम पहलेसे लेकर जो भारत जाय, उसके लिये भारतीयोंका हृदय क्यों न खुल जाय। पहले वह सावरमती गये। फिर, और जगहोंपर। बनारसमें वह महीनों रहे। मुझे बड़ा आश्चर्य हुआ, जब ५, ६ वर्ष बाद भा मैंने उन्हें दर्जनों भारतीयोंके नाम लेते सुना। वह और उनकी धर्मपत्नी मादाम् फ्रेमान्, जो कि, एक फ्रांसीसी महिला हैं, दोनों ही भारतके प्रति अगाध प्रेम रखते हैं। अच्छा हुआ, जो उनको किसी चौकाधारीका सामना नहीं करना पड़ा। मैं डाक्टर चन्द्रश्चन्त पांडेसे मिलना चाहता था। उन्होंने उनका पता खोज निकाला; किन्तु मालूम हुआ, वह चले गये। उन्होंने डाक्टर बद्रीनाथ प्रसादका एक गणितपत्र देते हुए कहा, “डाक्टर प्रसादको कुछ ही समय पूर्व यहाँ गणित-विषयपर डाक्टरकी उपाधि मिली है। यहाँके चोटीके गणितज्ञोंको उनसे बहुत आशा है।” जिस बत्त थोड़ी-थोड़ी जनसंख्यावाले जर्मनी, इंग्लैण्ड जैसे देशोंको हम गणित, विज्ञान, कला आदिके ज्ञेत्रोंमें इतने अधिक परिणित पैदा करते देखते हैं, उस बत्त हम भारतीयोंको आत्मगलानि हुए बिना नहीं रहती। अफसोस तो वह है कि, ऊपरसे हम अपने पूर्वजोंके गौरव-गीत गाकर उसे उड़ा देना चाहते हैं! स्मरण रहे, हमारे मस्तकको मुर्दे ऊँचा न कर सकेंगे; इसके लिये हमें अपनी संख्याके अनुसार पर्याप्त रवीन्द्र और रमन पैदा करने पड़ेंगे। फ्रेमान् महाशयने यह भी इच्छा प्रकट की कि, ‘भारतीय गणित

और ज्योतिषका तुलनात्मक ऐतिहासिक ग्रन्थ लिखा जाय, तो मैं उसे छापनेके लिये तैयार हूँ।' मैंने कहा—“शायद इस कामको डाक्टर प्रसाद अच्छी तरह कर सकते हैं।' इतिहासमें देशभक्तिका खामखाह दखल अवाव्यकनीय है। उन्होंने यह भी शिकायत की कि अंग्रेज विद्वान् इस मर्जके सबसे बड़े मरीज हैं। आप उनके किसी विज्ञानके इतिहास-ग्रंथको ले लीजिये। उसमें आप देखेंगे कि, न्युटनसे पूर्व विज्ञान अन्तर्राष्ट्रीय चीज़ था; किन्तु न्युटनके बाद सभी मार्केके वैज्ञानिक सिर्फ़ इंग्लैण्डमें हुए। मैंने भी इन्हींके द्वारा फ्रांसभाषामें प्रकाशित पुस्तक “*Les Plantes ce pu' elles sont, Ce pu' elles Font*” [वनस्पतिः क्या वह हैं और क्या वह करते हैं], जो कि कैम्ब्रिजके अध्यापक सेवाड़की पुस्तकका अनुवाद है—देखो, तो उसमें कितने ही वनस्पतिशास्त्रियोंका नाम पाया; किन्तु जगदीश-चन्द्र वसुका मत, खण्डन करनेके लिये भी, कहीं उद्धृत नहीं पाया। फ्रेमानका मत है कि, फ्रेंच या जर्मन विद्वान् ऐसी गलती कभी नहीं करते।

२६को जानेका निश्चय था; किन्तु अम्बालालजीने ऐसा तिकड़म लगाया कि, जाना नहीं हो सका। आज मेंत्रोकी (सुरंग) रेलसे यात्रा करनेका निश्चय हुआ। इस भूगर्भचारी रेलका सारे शहरमें ताँता लगा हुआ है। ऊपर बड़े-बड़े महल खड़े हैं और उनके पचासों फीट नीचे गाड़ियाँ ढोड़ रही हैं। सड़ककी पगड़ंडीपर, जहाँ-तहाँ, साइनबोर्ड-सहित नीचे उतरनेके रास्ते हैं। भीतर बिजलीसे रातका दिन हो रहा है। टिकट लीजिये। प्लेटफार्मपर पहुँचिये। चन्द मिनटोंमें विद्युत-वाहिनी गाड़ी आ खड़ी होगी। गाड़ी खड़ी होते ही दरवाजा स्वयं खुल जायगा! शीघ्र चढ़ जाइये। यह लीजिये, ज्ञानभरमें ही द्वार स्वयं बन्द हो गया और गाड़ी चल पड़ी। अपने स्टेशनपर उत्तर

जाइये। सीढ़ीसे ऊपर, सड़ककी पटरीपर, चले आइये और वहाँसे अपने गन्तव्य स्थानपर। १०-१५ फ्रांक देकर पेरिसमें जहाँ चाहिये, वहाँ चले जाइये।

आज भी घूमते-घामते हम सोरबोन् और मोशये फ्रेमान् के पास पहुँचे। हमारे रहते ही एक चौबीस, पचीस वर्षका तरुण आया। कोट, पटलून, बाल, टोपी सभीमें बेपरवाही भलक रही थी। लम्बी नुकीली नाक उस रक्खर्भा यहूदी जातिको बतला रही थी, जिसने आइन्स्टाइन् और बर्गसों जैसी प्रतिभा की मूर्तियोंको प्रदान किया। फ्रेमान् महाशयने बतलाया—“कुछ ही वर्षोंमें यह भी विज्ञानका नोबुल-पुरस्कार लेगा।”

२७को एक मिश्री हेट्लमें मध्याह्न भोजन करनेका निश्चय हुआ। मालिक मिश्री सज्जनने उत्साहपूर्वक बतलाया, “मैंने महात्मा गांधीको, सामने बकरी दुहकर, यहाँ दूध पिलाया था।” भोजन यहाँ भारतीय ढङ्गका भा था। मेंग भोजन सामिप था। जिसपर २७ फ्रांक खर्च हुए और भदन्त आनन्दका नरामिप, जिसपर भी २५ फ्रांक या चार रुपयेसे थोड़ा कम। सोचियं, चार रुपयेका भोजन सिर्फ एक बच् ! और यह कोई बहुत उत्तम भोजन नहीं। भारतमें शायद बारह-चौदह आनेसे अधिक इसपर नहीं लगते। भोजनके बाद अम्बालालजो अपनी कोठीमें ले गये। वहाँ उनके भागीदार यहूदी सज्जनसे भेंट हुई। वे हीरा-मोतीके व्यापारी हैं। यहूदी-जाति तो सौजन्यकी मूर्ति है। आखिर सहस्राद्वयोंसे देश विदेशमें मुसलमान, ईसाई शासकों द्वारा उत्पीड़ित होती हुई भी, बुद्धि और विनयके भरोसेपर ही तो, इतनी लक्ष्मी और सरस्वतीकी कृपापात्र बन सकी है। यहूदी महाशयने दूसरी बार आनेपर नगरसे बाहर अपने घर ले चलनेका आग्रह किया। वहाँसे वह अपनी ही मोटरपर हमें

परी-नोर् (उत्तरी पेरिस) स्टेशनपर ले आये। बोलोंज़को (Bologna) गाड़ी तैयार थी। ३ बजकर १० मिनटके बाद हमारी गाड़ी रखाना हुई, अस्यालाल और उनके साथीने हाथ हिलाते “आ-रिवा”\* किया। पेरिसकी मधुर सृष्टि ले हम विदा हुए। पेरिसमें रहते खर्च सत्तर-अस्त्रों रूपयेसे कम न हुआ होगा: लेकिन आग्रह करनेपर भी अस्यालालजीने वह हमसे नहीं लिया।

जब दिल मधुरतासे सिक्क हो, तब वाहरी मधुरता और भी कई गुना बढ़ जाती है। दिनमें फ्रांसकी ऊँची-नीची शस्यश्यामला भूमिमें जगह जगह फलोंके बगीचे, सुन्दर दोमहले-तिमहले घरों-वाले साफ़-सुथरे गाँव, लाल, कपिल, पृथुल चरती गायें, खेत जोतते, गेहूँ काटते विशालकाय अश्व, श्वेत कृष्ण भेंडें चराती सुवर्णकेशी बालिकाएँ, सभी नेत्रोंके समुद्र एक मनोहर चित्र उपस्थित कर रहे थे। समय देखनेके लिये हमारं पास घड़ी न थी; लेकिन उधर आनन्दजी घड़ाघड़ मिनटके साथ समय बतला रहे थे। देखा, हर एक गाँवके गिरजे में घड़ी लगी हुई है। सात बजे बोलोंब् पहुँचे। यह गाड़ी यहाँ तक थी। अभी बन्दर कुछ दूर था। सामान नीचे रखा गया। सभी यात्रियोंकी हाष्ठि हमारे पीले कपड़ोंपर थी। तुरत ही दूसरी गाड़ी आयी, कुजीने सामान रख दिया। ५ फ्रांक (वारह आने) मज़दूरोंको दिये। बन्दरपर उतरकर अब हमें इंग्लैंडकी सीमामें जाना था। कुजी अपना नम्बर देकर सामान आगे ले गया। हम लोग अपना अपना पासपोर्ट हाथमें लिए, एकके पांछे एक, चलने लगे। ऑफ़िसर पासपोर्ट देखता जाता था।

जहाज छोटा था। हमारा सामान सामने ही प्रथम श्रेणीकी जगहमें था; लेकिन पहले हमें मालूम न हुआ, जिसके लिये १२

शिलिंग देना पड़ा। जब मालूम हुआ, तब जहाज चल ही नहीं रहा था, बल्कि उसपर महामायाकी सवारी हो रही थी। एक तो छोटा जहाज, दूसरे प्रचण्ड हवाके कारण उठी भयङ्कर लहरें। अब भला किसको हिम्मत थी, तीसरा दर्जा खोलने की। बैठ गये। मैं इष्टदेवता मनाने लगा—कहीं आनन्दजी पहले जैसी अपनी सामुद्रिक बीरता न दिखाने लगे। मुश्किल यह थी कि, वहाँ वमन करनेका कोई पात्र भी न था। मैंने जहाजी झकोरेको कुछ कम करके कहना शुरू किया : कुछ उन्होंने भी अखंधार ले हिम्मत बाँधनी शुरू की और कुछ यात्रा-समयकी अल्पता सहायक हुई। इस प्रकार पत-पानीमें हम लोग डेढ घंटेमें इस पार फाक-स्टोन पहुँच गये। जहाजमें मैं फ्रांसीसी सिक्कोंका अंग्रेजी सिक्कका भुनाने लगा। जहाज हिल रहा था, गिननेमें देर हो रही थी। तरुणने कहा, 'मैं जल्दी गिने देता हूँ।' पीछे मालूम हुआ, गिनाई में ३०. ४० फ्रांक निकल गये! सन्तोष किया—'गरीब आदमी था, ५, ६, रुपये ले ही गया, तो क्या हुआ।'

पोर्टर ( कुली ) यहाँ भी अपना नम्बर दे, चमड़ेके कीतेमें सूटकेस लटका, कन्धेपर रख, चलता बना। हमलोग आगे-पीछे हो, चलने लगे। यहाँ भी पासपोर्ट देखा गया। आगे एक जगह सबके सामानका बाजार लगा हुआ है। लोग अपना-अपना सामान खोले हुए हैं। चुंगीवाले अधिकारी देख-देखकर खड़ियांका निशान बनाते जा रहे थे। हमारे पास चुंगी लायक कोई चीज़ न थी। ६ बजेके क़रीब हम अपनी गाड़ीमें जा बैठे। हमारे खानेमें एक आयरिश, फ्रांसीसी और एक लन्दनवासी सज्जन बैठे हुए थे। सुनते आ रहे थे, अंग्रेज लोग बड़े चुप्पे होते हैं; लेकिन वहाँ तो अंग्रेज सज्जनने ही पहल की ऊपरकी धनिक-श्रेणियोंके साथ पहले दर्जेमें सवारी करते जो

अनुभव होता है, उसोपर साधारण नियम बना लिया गया है अथवा हो सकता है, हमारे पीले कपड़ेने भो उनको मौनमुद्रा तोड़नेमें सहायता की हो। तबसे जब तक १०-५० बजे हम लन्दनके विक्टोरिया स्टेशनपर नहीं पहुँच गये, उनका सहृदयतापूर्वक आलाप चलता ही रहा। अंग्रेज सज्जन वाइलिनके गुणी थे। पीछे भी इन पौने दो महीनोंमें जो अनुभव हुआ है, उसके भरोसेपर कहा जा सकता है कि, अंग्रेज-जातिमें भी सज्जनता किसीसे कम नहीं है। अपवाद कहाँ नहीं होता ?

स्टेशनपर महाबोधि-सभाके कई सज्जन, हमारे स्वागतके लिये, तैयार थे। उपमन्त्री दया हेवावितारणने हमें अपनो मोटरपर बैठाया और थोड़ी ही देरमें, २७ जुलाईके समाप्त होनेके पूर्व ही, हम अपने स्थानपर, ब्रिटिश महाबोधि सोसाइटी, ४१ लौसेस्टर, लन्दन, पहुँच गये।

---

३

## लन्दन

### टावर

**पाँच** अक्टूबर ( १६३२ ई० ) को लन्दन टावर देखने गये, किन्तु उम दिन समय ऐसा गया था इसलिये, दूसरे दिन आने का निश्चय करके चले आये ।

सात अक्टूबर को दोपहर बाद १॥ बजे ही चल दिये । साथ में मिस्टर एलिस हमारे ड्राइवर और श्री करोलिस प्रदर्शक थे । मोटर से उतरते ही देखा, लोगों की आँखें मेरे पीले कपड़ों ही पर नहीं पड़ रही हैं, वल्कि करोलिस महाशय भी दृष्टिवाण के लक्ष्य बन रहे हैं । वस्तुतः करोलिस महाशय हमसे कम अजूबे नहीं थे । वह सिहल के बौद्ध हैं । सिहल ( लंका ) में आये, द्रविड़, हिन्दू तीनों ही जातियों का समागम हुआ है ; इसलिये वहाँ आप तीनों ही टाइप के आदमी पा सकते हैं । हाँ, जहाँ तक मोटी नाक और मोटे होठवाले हिन्दू शरीर लक्षण का सम्बन्ध है, उसका अभाव सा ज़रूर है । तो भी रंग में कोइले और कोचे को मात करनेवाले लोग भी वहाँ मिलते हैं । करोलिस महाशय उतने काले तो नहीं हैं । हाँ, उनपर द्रविड़ शरीर लक्षण खूब घटता है । नाक लम्बाई-नौँझाई में बराबर ( १०० नासिका मान ), रंग काले और पक्केका दर्मियान; कुछ छोटा और औसत दर्जे का मोटा । करोलिस महाशय को यूरोप गये दस-पन्दह वर्ष हुए । पहले वह हाथीका महावत बनकर फ्रांस गये थे । वहाँ कई वर्ष

रहे। आप लिखने-पढ़नेसे नाम मात्र ही जानकार हैं। फ्रांसमें रहते हुए, उन्होंने कुछ पैसे भी जमा कर लिये; आखिर तनखावाह ज्यादा होनेपर, उन्हें खर्च तो लंकाके अन्दाजसे करना था। पीछे लन्दन चले आये। यहाँ भी यदि मैं गलती नहीं करता, तो आये उन्हें १० वर्षसे ऊपर ही बीत गये। कई जगह नौकरियाँ करते रहे। अब पिछला मालिक कुछ महीने पूर्व मर गया। उसकी बिलके लेखानुसार वहाँसे उन्हें एक सौ पौंड इनाम मिले। आजकल काम नहीं है, इसलिये बुद्धिस्ट-मिशनमें ही कुछ काम कर देते हैं, और खाने रहनेका इन्तजाम हो गया है। करोलस पैसा खर्च करनेमें बड़े ही चुस्त हैं। इस बच् उनके पास एक हजार पौंड १३, १४ हजार रुपये) हैं। आजकल एक भोजनशाला खोलनेकी फिक्रमें हैं। खैर।

करोलस महाशयकी कौन-सी चीज़ ऐसी थी, जिसके कारण लोग हमसे भी ज्यादा उनकी ओर आकर्पित हुए थे। करोलिस महाशय पक्के सनातनी हैं। कहते हैं, यदि यूरोपके लोग हमारे मुल्कमें जाकर हमारी वेषभूषा धारण नहीं करते, तो हम क्यों उनकी वेषभूषा यहाँ आकर धारण करें। उन्होंने काला तहमद, काला कोट पहना था। ऊपरसे लंकाके पुराने ढंगके लोगोंकी भाँति अपने लम्बे-लम्बे बालोंको खियोंके जूँड़ेकी भाँति पीछेकी ओर सँभालकर बाँधे हुए थे। अब मालूम हुआ क्यों लोगोंकी नज़रें उनके ऊपर ज्यादा रीझ रही थीं।

लन्दन टावर पुराने ढंगका किला है; १०७८ ई० अर्थात् प्रायः साढ़े आठ सौ वर्षोंसे वह किलेकी हैसियतसे काम दे रहा है। पहिले यहाँ राजाका निवास स्थान भी था; किन्तु १६६० ई०- के बाद कोई राजा चन्द दिनोंके लिये भी यहाँ रहने नहीं आया। हाँ उसके बाद यह खतरनाक राजनैतिक

कैंडियोंका कैंडखाना बन गया, किन्तु १८२० ई० से वह भी बन्द हो गया। अब एक तरहसे सैनिक संग्रहालयकी तरह काम आता है। यहाँके सिपाही कोट, कालर, जूते आदि कई सौ वर्ष पुराने सैनिकोंका अनुकरण करते हैं। सैनिक संग्रहालयके अतिरिक्त सम्राट्, सम्राज्ञी, युवराज आदिके मुकुट आदि भी इसीमें रखें जाते हैं।

महसूल देकर हम दर्वाजेसे भीतर घुसे। टावरकी खाईके बाद भी एक तरफ दीवार थी। टावर टेम्स नदीके दाहिने किनारेपर है। सभी चीजें पुरानी तो हैं ही, साथ ही मरम्मत करनेमें उनके पुरानेपनकी हिफाजत करनेकी पूरी कोशिश की गई है। हम लोग टेम्सके किनारेकी ओरसे खाईके बाहर-बाहरसे आंग-आंग बढ़े। यहाँ कितनी ही तोपें रखखी हुई हैं। सबसे पहले हम वेक फील्ड टावरमें गये। यह सबसे पुराने टावरोंमें है। राजकीय मुकुट आदि इसीमें रखें रहते हैं। एक खब चौड़े किन्तु अपेक्षाकृत कम ऊँचे फाटकसे हम भीतर घुसे। कुछ सीढ़ियाँ चढ़कर दाहिनी ओर मामूली थर्ड फ्लासके छोटी छतों वाले और बहुत कम जंगलों वाले मकान दिखाई पड़े। सिपाहीने जब बताया कि राजमुकुट इसीमें रहता है तो मजाक-सा मालूम हुआ, घिसी हुई सीढ़ियाँ बहुत सँकरी और अंधकारावृत थीं। लेकिन विजलीकी रोशनीका प्रबन्ध था। ऊपर जाकर देखा, एक काँचके लम्बे-चौड़े ढाँचेमें राजभूषण, विजलीकी रोशनीमें जग-मगा रहे हैं। सबसे ऊपरकी ओर सम्राटका मुकुट था। अनेक ऐतिहासिक हीरोंके अतिरिक्त तीन सौ बहुमूल्य रत्न इसमें जटित हैं। इसके मखमलका रंग सफेद है। साँसमें सम्राज्ञीका मुकुट है जिसमें प्रसिद्ध कोहनूर जड़ा हुआ है। युवराज वेल्स राजकुमार-का लाल मखमली मुकुट भी पासमें रखखा हुआ है। यहाँ जी०

सी० आई० ई०, के० सी० आई० ई० आदि पढ़वियोंके तरामे भी रखेहुयेहैं।

वहाँसे चलकर हॉवाइट टावरमें ( सफेद गुम्बद ) गये। यह टावरकी सबसे पुरानी इमारत चार तल्लोंकी है। दीवारें पत्थरकी और बहुत ही मोटी हैं। सीढ़ियाँ शताब्दियोंमें लेंगोंके पैरोंके गगड़के कारण घिस गई हैं। किसी समय दर्बार लगता था, राजाओंको बैठक होती थी; आजकल इसे पुराने हथियारोंका संग्रहालय बना दिया गया है। संग्रहमें तलवार आदमियों और घोड़ेके जिरहवरुनर, धनुप, पुराने तमचे, बन्दूकें सभी हैं। और सभी चीजोंको शताब्दीके क्रमसे उस बक्क़के सेनिकों, अकसरों, राजाओंकी पंशाक, वालके कटाव आदिपर सजाया गया। यहाँ आपको बोल्फ और वेलिंग्टन जैसे प्रसिद्ध अंग्रेज सेनापतियोंके अपने हथियार देखनेको मिलेंगे। यद्यपि प्रदर्शकका काँई खास प्रबन्ध नहीं है तो भी पहरेदारसे पूछनेपर वह आपकी सहायता करेगा, और सभी चीजोंपर लिखकर कार्ड भी लगे हुए हैं। किसी समय इसके कुछ भागोंमें कितने राजापराणी पुरुषोंको कँडे रखा गया था; उन्होंने अपने दीर्घ कारावासकी स्मृतिमें पत्थरोंपर कुछ लेख पंक्तियाँ छोड़ी हैं; जिनको बड़ी ट्रिकाजतसे रखा गया है। ऊपर ही एक छोटा-सा गिर्जा है जिसमें बैठनेके सामान वहुन पुराने हैं। बैठनेकी छोटी-छोटी कुर्सियाँ तो अपने यहाँकी पराने समयकी ओठडन् लगी मच्चियोंका स्मरण दिलाती थीं। यहाँके एक और कैदियोंको सासत देनेके सामान, पैर-हाथ-गर्दन फँसानेका औज़ार तथा दो पटरोंके बीचमें रखकर शरीरको पीसनेवाले हथियार भी रखेहैं। यहीं वह पीसा और कुल्हाड़ा भी है, जिसमें राजश्रोही लार्ड लोवट्टको ६ अप्रैल सन् १७४७में शिरच्छेद किया गया था। टावरमें वस्तुतः इतने प्रसिद्ध-प्रसिद्ध खो-पुरुषोंको राजाके विरुद्ध किसी-न-किसी अपराधमें कँतल

किया गया है। यद्यपि शताब्दियोंसे वह खून खराची बन्द है, तो भी अभी उसके दरोदीवार उस खूनको गंध, उस जुल्मकी ओर मानो आज भी निकलकर दर्शकके ऊपर प्रभाव डाले बिना नहीं रहती।

ह्वाइट टावरसे निकलकर अब हम व्युशम्य बोशा टावरकी ओर चले। रास्तेमें पत्रविहीन वृक्षोंके नीचे जख्मीरसे घिरे उस स्थानको देखा, जहाँपर एनॉ बोर्यालन, केथराइन हवाई और जेनी ग्रे—इङ्ग्लैडकी तीन रानियोंका शिरच्छेद हुआ था। जेनी ग्रे-के बारेमें कहा जाता है, कि वह १ जुलाई १५५३ ई०में रानीके तौरपर टावरमें प्रवष्ट हुई। लेकिन उसकी प्रतिद्वंदिनी रानी मेरी सिहासन दखल करनेमें सफल हुई। और इस प्रकार नौ ही दिन बाद कुल्हाडेसे उसका शिर धड़से अलग कर दिया गया। उसके सिहासनारोहणमें सहायक होनेके कारण राजपुरोहित केमर को मृत्युदण्ड मिला। उनसे कोशिश की गई कि वह अपनी भूलको स्वीकार करें, किन्तु वह बीरतापूर्वक अपने विचारोंपर दृढ़ रहे, और अपने विचारोंके लिये २१ मार्च १५५६को उन्हें अपने प्राणोंकी आहुति देनी पड़ी। रानी जेनीके बारेमें एक अंग्रेज लेखकने लिखा है—‘यदि वह अपने अपराधोंके कारण दण्डनीया थी तो उसका तारुण्य उसे क्षमाका पात्र बतलाता था।’ वस्तुतः यदि आप ढूँढ़ें कि इङ्ग्लैडसे निरंकुश राजशासन कैसे सदाके लिये विदा हुआ, तो शताब्दियों तक होती राजाओंकी इन खून खराबियोंपर आपका ध्यान गये बिना नहीं रहेगा; जिनका इक यह टावर साज्जी रहा है।

व्युशम्य टावर कैदियोंका खास जेल था। यहाँपर उन कैदियोंके पत्थरोंपर खुदे बहुतसे लेख हैं, जिनमेंसे किन्हीं-किन्हींपर उन्होंने अपने अपराधोंको भी लिखा है। जो लेख बुरी अवस्थामें थे, उनपर काँच लगाकर सुरक्षित किया गया है।

वहाँसे ब्लाडी टावरकी ओर गये। जिस बक्तु राजाकी स्वेच्छाचारिता इतनी बढ़ी हुई थी कि वह बड़े-से-बड़े आदमीको अपनी अँगुलीके इशारेसे नेस्तनाबूद कर सकता था; उस बक्तु जो कोई भी टावरके भीतर जानेके द्वार इस ब्लाडी-टावर (खूनी गुम्बद)से भोतर जाता था, उसके जीते जी बाहर लौटनेकी आशा नहीं होती थी। इसालिये दण्डतोंकी ओर सहानुभूति रखने वालोंने इसे खूनी गुम्बदका नाम दिया है, किन्तु साथ ही राजाकी ओर सहानुभूति रखने वालोंका भी अभाव न था; तभी तो नावपर लाये गये कैदी जिस द्वारसे किलेमें प्रविष्ट कराये जाने थे, उसे देशद्रोही द्वार (ट्रेटर्स गेट) कहा जाने लगा। आँख वालों को लन्दन टावर इस बातकी शिक्षा स्पष्ट शब्दोंमें देता है, कि स्वेच्छाचार चिरकाल तक सफल नहीं हो सकता। हमारे भारतीय राजा लोग विलायत जानेके बड़े शौकीन हैं? क्या कभी उन्होंने टावरकी इस शिक्षाको अपने कानोंसे सुना?

टावरके भीतरी हिस्सेसे निकलकर जब हम खाईकी ओर आये, तो आगेकी ओर उसी सूखी खाईमें सिपाहियोंको परेड करते देखा।

---

## केम्ब्रिज

# दिशविद्यालय

केम्ब्रिज और आक्सफोर्ड इंगलैंडके दो विश्वविद्यालय हैं, यह लड़कपनसे ही सुना करता था। विलायत पहुँचनेपर उनके देखनेका विचार था। आखिर एक दिन छात्रोंको ओरसे निमन्त्रण आया; और, मैं, भदन्त आनन्द तथा श्रागुणवर्द्धन २६ अक्टूबरके दस बजे तड़केकी गाड़ीमें रवाना हुए। “तड़के” मैं जान घमकर कह रहा हूँ; क्योंकि जाड़ेमें नौ-दस बजे तक वहाँ सूर्योदेवकी लाल दुलार्इ उतरती ही नहीं ! मध्याह्न-भोजन वहीं करनेका निश्चय हुआ था। आज हमारे सौभाग्यसे कुहरा नहीं-सा था; इसलिये हम रेलसे बाहरके दृश्य देख सकते थे। यद्यपि खासी सर्दी थी; तथापि रेलका डिब्बा भापसे गर्म था। वहाँ सर्दीका कहाँ पता था। कई मिनटोंमें हमारी ट्रेन लंदनसे बाहर निकली या याँ कहिये कि, मुख्य नगरसे बाहर निकली। अब रेलके पास ही दूर तक काँच जड़कर बने हुए लगातार घरोंदे दिखलाई पड़ने लगे। ये हैं लंदनके साग-भाजीके खेत। जाड़ेमें पीधे सर्दीको बर्दाशत नहीं कर सकते, साथ ही उन्हें रोशनी भी चाहिये; इसलिये यह शीशमहल नहीं, काँचकी झोपड़ियाँ बनी हैं। इनमेंसे गर्म पानीसे भरे मोटे नल गये हुए हैं, जिनके कारण घरोंको, इच्छत तापमानमें, गरम रखा जा सकता है।

अब हमारी गाड़ी बराबर बाहर निकलती जा रही थी। हम कितने ही स्टेशन पार हो रहे थे। सबसे पहली बात जो स्टेशनके प्लेटफार्मपर देखनेमें आती थी, वह पहियेवाली गाड़ीमें सजाये दैनिक, सापाहिक, मासिक पत्र-पत्रिकाएँ तथा पुस्तकें थीं। हाँ, पुस्तक, पत्रों तथा चाकलेटके डब्बोंको सजाकर बनी एक कोठरीके झरोखेसे झाँकती दो आँखें भी अक्सर दिखाई पड़ती थीं। सड़कके किनारेके खेतोंमें कहाँ-कहाँ, मोटे ढंगके टोप-पतलून पहने, किमान हल जोत रहे थे। उनके हलोंके घोड़े महाकाय थे। अभी वर्फ नहीं पड़ी थी। इस समय खेतको अच्छी तरह जोतकर हवा दे रखनेके बाद वर्फ पड़नेपर खेतकी उंबरा शक्ति और भी बढ़ जायगी। हाँ, भूमि हमारे यहाँ जैसी न समतल थी, न गढ़वाल अलमोड़की भाँति क्यारियोंकी सीढ़ी जैसी बनी। वह थी कहाँ भीटेकी तरह ऊपरको उठती और कहाँ भठ गये पोखरेकी भाँति नीचे ढलती। जहाँ-तहाँ हृष्ट-पुष्ट गायें चर रही थीं। यूरोपमें कहाँ भी दुबले-पतले पशु नहीं मिलते। वह तो, हम गो-भक्तोंके दंशके लिए, छोड़ दिये गये हैं!

केम्ब्रिज लन्दनसे पचास मीलसे कुछ ही ऊपर है। पहुँचते देर ही क्या लगती है: तिसपर हम लोग आस-पासके गाँवों, खेतोंको देखते और टिप्पणी करते जा रहे थे। गाँवोंमें वहाँ भी महल नहीं खड़े हैं: तो भी सभी मकान पक्के, दोमहल, दोतले और साफ़ होते हैं। जोताई करने, घासके ढेरको रखने आदिकी सभी बातोंमें एक नियम दिखाई पड़ता था। थोड़ी देरमें बायाँ ओर, आगेकी तरफ, एक गिरजाका विशाल शिखर दिखाई पड़ा। साथियोंने कहा—“आ पहुँचे केम्ब्रिजमें!” स्टेशन अच्छा साफ़-सुधरा था। मिठौ ब्लोफेल्ड और श्रीसेननायक, लेनेके लिये, स्टेशनपर पहुँचे हुए थे। १२ बज़

रहे थे; इसलिये पहले तो भटपट जाकर पेटपृजा करनी थी, जिसमें कहीं तमादी न लग जाय !

हम लोगोंके खानेका नियम मालूम था; इसलिये भोजन तैयार था। हाँ, इतनी गलती ज़रूर थी कि, वहाँ श्वेत शालग्राम ( अरण्डे )की कढ़ी भी थी। उन्हें क्या मालूम था कि, भद्रन्त आनन्द ऐसे परम सात्त्विक भोजनसे भी परहेज करते हैं ! स्लैर। वहाँ फल, दूध, मक्खन, रोटी सब काफ़ी परिमाणमें मौजूद था। हम लोगोंने अच्छी तरह भोजन किया।

भोजन समाप्त होते ही फोनपर टेक्सी लानेके लिये कह दिया गया; और हम लोगोंको सीढ़ीसे उतरते-उतरते वह दरवाजेपर आ लगी। अब हमें विश्वविद्यालय देखना था। मिठोफेल्ड हमारे प्रदर्शक थे। ये बड़े ही उत्साही बौद्ध नवयुवक हैं। इनकी नानी साइबेरियाकी एक मङ्गोल बौद्ध महिला थीं, जिन्होंने किसी रूसी सज्जनसे व्याह किया था। उनकी लड़की या हमारे मित्र-की माँने एक अंग्रेज सज्जनसे व्याह किया था। इस प्रकार मिठोफेल्ड अपनेको नवागत बौद्ध न मानकर जन्मसिद्ध बौद्ध होनेका अभिमान रखते हैं। उनकी विश्वविद्यालयकी पढ़ाई समाप्त होनेको है। पूर्वमें आकर, बौद्ध आदर्शके अनुसार, सेवा करनेका इरादा रखते हैं।

थोड़ी देरमें टेक्सीने हमें क्वीन्स कालेजके सामने ले जाकर खड़ा किया। केम्ब्रिजको कोई छोटी जगह मत समझिये। उसके दर्जनों कालेजों और छात्रावास हजार विद्यार्थी ही एक छोटा शहर बना देते हैं। उसपर उनके कामकी चीजोंको मुहूर्या करने तथा सेवा करनेके लिये भी तो और काफ़ी आदमियोंकी ज़रूरत होती है ? केम्ब्रिज-आक्सफोर्डमें यही नहीं कि वहाँ बहुमूल्य विद्याका भण्डार प्रचुर परिमाणमें वितरणके लिये तैयार है

और उसके सुन्दर मकानोंकी पड़क्तियाँ एवम् हरी घासोंके क्रीड़ाक्षेत्र तथा प्रमोदक्षेत्र वडे ही चित्ताकर्षक हैं; बल्कि यह उतने ही पुराने हैं, जितने कि, अंग्रेज जातिकी सभ्यता। यहाँके कतिपय कालेजोंकी स्थापनाके समयको यहाँ देता हूँ, जिसमें पाठक इसे अच्छी तरह समझ सकते हैं—

|                       |      |
|-----------------------|------|
| पीटर हाउस कालेज       | १२८४ |
| क्लेर कालेज           | १३२६ |
| कोर्पस क्रिस्टी कालेज | १३३२ |
| पेम-त्रोक् कालेज      | १३४६ |
| कैस कालेज             | १३४८ |
| क्राइस्ट कालेज        | १४४२ |
| कीन्स कालेज           | १४४७ |
| सेंट केथरिन् कालेज    | १४७५ |
| जीसस कालेज            | १४८७ |
| सेंट जान्स कालेज      | १५०८ |
| मेड्लिन कालेज         | १५४२ |
| ट्रिनिटी कालेज        | १५४६ |
| एम्मानुएल कालेज       | १५८४ |
| सिद्धनी-समेक्स कालेज  | १५८६ |
| किंग्स कालेज          | १७२४ |
| डानिड् कालेज          | १८०७ |
| गर्टन् कालेज          | १८४६ |
| न्युहम् कालेज         | १८७५ |
| सेलिवन् कालेज         | १८८२ |

सबसे पुराना कालेज १२८४में स्थापित हुआ था। तबसे अब तक इस विश्वविद्यालयका अविक्षिन्न जीवित सम्बन्ध अंग्रेज़

जातिसे है। सात सौ वर्षोंका यह घनिष्ठ सम्बन्ध, किसी भी जातिके लिये, “यत्परं नास्ति” प्रेम और अभिमानका कारण हो सकता है। उदाहरणार्थ आप नालन्दा और विक्रमशिलाको ले लीजिये। नालन्दा पाँचवीं शताब्दीमें, महाविद्यापीठके रूपमें, स्थापित हो चुकी थी वैसे तो, विहार या मठके रूपमें, वह बुद्धके समय (ईसा पूर्व पाँचवीं छठीं शताब्दी) हीसे था; और, विक्रमशिलाकी भी स्थापना, एक विद्यापीठके रूपमें, आठवीं शताब्दीमें हुई थी। यह दोनों ही विश्वविद्यालय ११६—११६६ ई० में नष्ट किये गये थे। उस समय नालन्दाके साथ सात सौ वर्षोंसे अधिक का और विक्रमशिलाके साथ चार सौ वर्षोंका इतिहास सम्बद्ध था। वह जीवित सम्बद्ध पिछले सात वर्षोंसे दूट गया है; और, हमारी जाति उन स्थानों तको भूल गयी थी। किन्तु अब उनके प्रति हमारा प्रेम और आदर-भाव कितना बढ़ता जा रहा है? ऑक्सफोर्ड-केम्ब्रिजके विद्यार्थी यह सोचकर कितने प्रभावित होंगे कि, जिन कोठरियोंमें वह रह रहे हैं, जिन मेजोंपर वह खाना खा रहे हैं जिन आँगनों (Courts)में टहल रहे हैं, उनमें न्यूटन, मेकाले, मिल्टन, स्पैसर और पिट जैसे राजनीतिक, उन्हींकी तरह रहते, खाते, टहलते पढ़ रहे थे!

केम-ब्रिज (के मकां पुल) नाम केम नदीके पुलके कारण हुआ है। यह भी कहते हैं कि, ग्रेटा-ब्रिज (ग्रेटा नदीके पुल)-से केंटा-ब्रिज होकर केम्ब्रिज, १६०० ई०के करीब, बना है। ग्रेटा नदी अब भी, उसी नामसे, पुकारी जाती है।

भारतकी तरह यूरोपमें भी विद्यापीठोंका आरम्भ भिज्ञओं-के मठोंसे हुआ। यद्यपि उनमें अब वह मठ नहीं हैं; (माफ कीजिये, संस्कृतमें मठ शब्द, छात्रावासके लिये भी प्रयुक्त होता

है ) तो भी उनमें बहुतसी पुरानी बातें मौजूद हैं । वहाँके हर एक विद्यार्थीको एक खास प्रकारका काला गौन उसी प्रकार पहनना अनिवार्य है, जैसेकि, तिब्बतके डेपूड़ और सेराके महाविहारोंमें—जिनमें क्रमशः आठ और छ़ हजार विद्यार्थी रहते और

ढ़ते हैं—एक प्रकारके पीले गौनको ( जोकि, कन्धेकी चुनावट आदिमें उनसे मिलता है ) और एक प्रकारकी विचित्र टोपीको अवश्य पहनना पड़ता है । केम्ब्रिज-आक्सफोर्डके कालेज, विषयके अनुसार, साइंस कालेज, आर्ट्स कालेजके तौरपर, विभक्त नहीं हैं; बल्कि ठीक वैसे ही, जैसे डेपूड़ और सेराके खम-सड़ और ड-सड़ (कालेज) विषयसे विशेष सम्बन्ध नहीं रखते । स्मरण रहे, तिब्बत के यह महाविहार यद्यपि १४१५ और १४१८ ई०में स्थापित हुए; तो भी वह अपनेसे पूर्वके समये आदि विहारोंके नमूनेपर बने थे, जो स्वयं नालन्दा और विक्रमशिलाकी नक्ल थे ।

अब आइये, कुछ कालेजोंकी सेर कोजिये । यह कालेज दर-असल दोमहले ( कहीं-कहीं तिमहले भी ) मकानोंमें घिरे एक चौड़े आँगन हैं । किन्हीं-किन्हीं कालेजोंमें आँगनोंकी संख्या तीन-चार भी हैं । इन मकानोंमें विद्यार्थियोंके रहनेकी छोटी-छोटी कोठरियाँ और भोजनशालाएँ भी हैं । व्याख्यानशालाएँ प्रायः अलग हैं । मकान जितने ही पुराने हैं, उतने ही उनके दरवाजे छोटे और कोठरियाँ तड़ । पुराने भवन अधिकांशतः ईटोंके बने हैं ।

आइये, पार्कसे पीससे शुरू करें । यह हरी वासोंका मखमली कर्शवाला विशाल क्रीड़ाक्षेत्र है । प्रायः हर समय यहाँ खेलनेवाले मिल जायेंगे; विशेषतः आजकल, जब कि, कितावका कीड़ा होना अपमानकी बात समझी जाती है । यहाँसे आगे बढ़िये और

वार्यों तरफ दो-तीन टेढ़ी-मेढ़ी गलियों जैसी सड़कोंको पारकर अब आप कोर्पस् क्रिस्टी कालेज के द्वारपर पहुँच गये। देखिये, कैसा किलानुमा द्वार है। भीतर घुमिये, पगड़ण्डियोंके साथ हरी घास चिछा आँगन है। मकानको कुर्सीके नीचेपन तथा छोटे दरवाजोंसे ( नाक-भौं न मिकोड़िये ) यह १३५२ ई०में स्थापित हुआ था। अँग्रेज चाहते तो, इसकी जगह एक विशाल अप-टू-टेट पत्थरका महल खड़ा कर देते; किन्तु वह ६०० वर्षोंके इतिहासको कैसे बतला सकता था। इसे कोर्पस् क्रिस्टी और भगवती कुमारी मरियम नामक दो शिल्पकारमंधांने बनवाया था। पुरानी इमारतको बनाये रखनेपर ही तो कह सकते हैं—“This College is unique among the Colleges in respect of its Democratic origin” ( इसका आरम्भ जनसत्ताके होनेसे यह कालेज और कालेजोंमें अद्वितीय है )। जनसत्ताके भावोंको जागृत करनेके लिये यह कितनी सजीव शिक्षा देता है ! हमारी साँचीमें भी पूर्व द्वारका तोरण, विदिशाके हाथी-दाँतके शिल्पयोंके संघ द्वारा ११० पू० दूसरी सदीमें बनवाया गया था, जो कला-सौन्दर्यमें, संसारमें, अपने ढंगका अद्वितीय है। हमारे बालकोंको प्रजासत्ताक भाव अब जागृत करनेमें उससे कितनी शिक्षा मिलती, यदि वह उसके नीचे बसते ? ज्ञमा कोजिये, मैं लिखते वक्त् विषयसे बहका नहीं जा रहा हूँ; बल्कि देखते वक्त् भी मेरे चित्तकी वही दशा थी। वस्तुतः तुलना करके देखनेपर ही मुझे उनका महत्त्व अधिक मालूम हुआ। मुझे तो ख्याल आता था, क्या नालन्दा विहारियोंका आकसफोर्ड-केभिज नहीं बन सकता ? वह भी राजधानी पटनासे उतनी ही दूर है, जितनी कि, लन्दनसे उक्त विद्यालय ! उसके पीछे भी ७०८ शताब्दियोंका भव्य इतिहास है ! यदि इन्हें मिल्टन और स्पेसर जैसे कवि, न्यूटन और डार्विन जैसे वैज्ञानिक तथा दार्शनिक पैदा करनेका

अभिमान है, तो नालन्दा को भांदिङ्नाग, चन्द्रकीर्ति, धर्मकीर्ति और शान्तरक्षित जैसे अद्भुत दार्शनिक, चन्द्रगोमी जैसे महावैयाकरण, सरहपाद, भूमुक जैसे हिन्दी के कवि पैदा करने का सौभाग्य प्राप्त है। यदि आज दुनिया के कोने-कोने से इन विश्वविद्यालयों में विद्यार्थी आते हैं, तो किसी समय नालन्दा में भी ईरान, मध्य एशिया, चीन और कोरिया, चम्पा और कम्बोज, जावा और सुमात्रा, बर्मा और सीलोन के विद्यार्थी पढ़ने आते थे। यदि केम्ब्रिज और आक्सफोर्ड अपने तीन सौ वर्ष पुराने मेज़ों, चार सौ वर्ष पुराने चूल्हों, सात सौ वर्ष पुरानी दीवारों और दरवाज़ों को दिखलाकर, उस समय का जीवन्त चित्र, हमारे सामने, रख सकते हैं, तो नालन्दा भी छठी सदी की दीवारों और द्वारों, आठवीं सदी के कूओं, सातवीं और नवीं सदी के ताम्रपत्रों, हजार वर्ष पुराने चूल्हों, नाना मूर्तियों और स्तूपों तथा पुराने आचार्यों में से किन्हीं-किन्हीं की हड्डियों तक को हमारे सम्मुख रखकर हमारे इतिहास को क्या सजीव नहीं दिखा सकता? दर-असल उन विश्वविद्यालयों को देखते समय क्षण-क्षण में मेरा मन, शरीर को इंगलैंड में छोड़कर, नालन्दा में पहुँच जाता था! उनकी दीवारों की सुरक्षित अवस्था को देखकर मन कहता था—नालन्दा की भी दस-बारह हाथ ऊँची दीवारों की तथा और सभी नीचेकी चीजों की भी रक्षा की जा सकती है। यदि युक्तप्रान्त में बनारस, प्रयाग, लखनऊ, अलोगढ़ और आगरा में पाँच विश्वविद्यालय हो सकते हैं, तो विहार क्या दो नहीं रख सकता? नालन्दा में परीक्षकों का नहीं, शिक्षक-विश्वविद्यालय बन सकता है। उन्हीं पुराने मकानों पर फौलादी ढाँचो ( Steel frame ) बाली दीवारें उठाई जा सकती हैं। इस प्रकार निचली पुरानी कोठरियाँ भी काम आ सकती हैं। और ऊपर दूसरी और नयी बन सकती हैं। आज जो पुरातत्व-विभाग को उन

ठंडी दीवारोंकी, इतना रुपया खर्च करनेपर भी, रक्षा करनेमें सफलता नहीं मिल रही है, वह भी उससे आसानीसे हो सकती है। नालन्दा भिजुओंका तथा एक विशेष धर्मका विश्वविद्यालय था, यह कोई आपत्ति नहीं। आक्सफोर्ड-केम्ब्रिज भी तो एक समय ईसाई भिजुओं और भिजुणियोंके ही मठ थे? वहाँ तो उन्हें जर्वर्दस्ती हटना पड़ा; यहाँ तो वह स्वयं हट गये हैं! आज न हो, कभी भी विहारियोंको, नालन्दाके शावमें, प्राण-प्रतिष्ठा करनी ही होगी! यह काम बीस-पचीस लाख रुपयोंके लिये रुका नहीं रह सकता!

अच्छा, यह तो “प्रथमे आसे मक्षिभापातः” हुआ। कालेजमें घुसते ही आप तो इतना ममय मैंने ले लिया। अब थोड़ें से कुछ और संस्थाओंके बारेमें कहकर अपनी लेखनी और आपके चित्तको विश्राम देता हूँ। उन्ह कोर्पस् क्रिस्टी कालेजमें द्वारसे घुसनेपर वार्षी और, उत्तरकी तरफ, शाला ( जर्मन और फ्रेंच Salle, अंग्रेजी Hallमें ‘स’ का ‘ह’ ) है। तीन ओर विद्यार्थियोंकी कोठरियाँ हैं। दक्षिण तरफ ( पश्चिमसे पूर्व ) रसोईघर, शाला, साधारण गृह ( जिसके ऊपर स्थविर (=वृद्ध, Master)का निवास-गृह है ) तथा पुस्तकालय है। आजकल-के जमानेमें यदि किसी भूले-भटकेको खुदामियाँकी खुशामद करनी होती है, तो वह पड़ोसके सन्त बेनेडिक्टके गिरजेमें चला जाता है, जिसका रिखर केम्ब्रिजकी सबसे पुरातन इमारत है। शाला भोजनागारका काम देती है, जिसमें मेजोंके पास कुछ निचले पीठ, विद्यार्थियोंके लिये, हैं और एक और मेजोंके पास ऊँची कुर्सियाँ, अध्यापकोंके लिये, हैं। कालेजके हर एक विद्यार्थी-को, कुछ नियमित दिनोंमें, यहाँ भोजन करना ज़रूरी है। सारी दुनियामें जात-पाँतका स्वप्न देखनेवाले अभागे हिन्दुओंको मालूम होना चाहिये कि, जब बेल्सके राजकुमार ( यूवराज ) आक्स-

फोर्डके मेडलिन कालेजके विद्यार्थी थे, तब उन्हीं बैचोंपर अपने कालेजके साधारण मोचीका लड़का भी उनके साथ खाना खा सकता था। सीढ़ीकी दाढ़िनी और निचले तलकों कोठरीको जरा ध्यानसे देखिये। इसीमें शेक्सपियरके समकालीनोंमें अत्यन्त प्रतिभाशाली कवि और नाट्यकार क्रिस्टोफर मालो (मृत्यु १५६३) कभी रहा करता था, जिसकी स्मृतिमें दीवारपर पट्टी लगा दी गयी है। सर फ्रान्सिस ड्रेक और सर निकोलस बैन्न इसी कालेजके विद्यार्थी थे।

सड़क पकड़कर जरा और दक्षिण चलिये। यह पोर्टर्स हाउस कालेज है। यह १२८४ई०में स्थापित किया गया था अर्थात् विक्रमशिला विहार सुलतानगंज, भागलपुरके ध्वन्त किये जाने ( ११६६ई० )के ठीक दूर वर्ष बाद। यह केम्ब्रिजका सबसे पुराना कालेज है। हर एक कालेजकी बनावटमें कुछ भेद है; और, कुछ भाग पीछेसे घटाये-बढ़ाये गये हैं; तो भी विद्यार्थियोंके छोटे-छोटे कमरे ( बहुत पीछे बने कालेजोंको छोड़कर ) आदि वैसे ही हैं।

इसी सड़कसे जरा और दक्षिण, फिट्ज़ विल्यम संग्रहालयकी ( Museum ) भव्य इमारत देखिये। १८१६ई०में बाइकाउंट फिट्ज़ विलियमने अपने चित्रों, हस्तलिखित ग्रन्थों और पुस्तकादिके अनमोल संग्रहको १ लाख गिन्नी ( आज रुक्लके हिसाबसे प्रायः २० लाख रुपये )के साथ विश्वविद्यालयको अपूरण किया। उसीसे यह संग्रहालय बना है। मालूम हुआ, त्याग हमारे ही वाप-दादोंकी सम्पत्ति नहीं है। यदि अप्रेज जातिमें यह गुण न होता, तो सिर्फ धोखे-घड़ीके भरोसे वह इतनी बड़ी न बनती। इनमें इतालियन, डच, फ्रेमिश, इंगलिश, सभी कलमोंके चित्र शामिल हैं। हौरसने अपने चित्र-संग्रहको

दस हजार गिन्नियोंके साथ तथा डाक्टर ग्लेशरने अपने चीनी वर्तनोंको दस हजार गिन्नियोंके साथ प्रदान किया था। इनके अतिरिक्त और भी बहुत प्रकारके अनुपम चित्र और बहुमूल्य हस्तलेख, इस संग्रहालयमें, संगृहीत हैं।

आइये, अब हम फिर उसी सड़कसे उत्तरकी ओर कोई स्टीटी होते लौटें। जिसमें लम्बी-ऊँची छतोंवाला गिरजा है, वही किंग्स कालेज है। छठे हेनरी बादशाहने, १४४६ ई०में, इसकी आधार-शिला रखी थी; किन्तु बहुत काल बाद, कितने ही राजाओंके कालमें होकर, १५१५ ई०में वह बनकर तैयार हुआ। यद्यपि वह समय गृह-कलहका था, तो भी इसका काम धीरे-धीरे बगाबर होता रहा। इंगलैंडमें लम्बाकार इमारतोंका यह सर्वोत्कृष्ट नमूना है। यह कालेज ईंटन स्कूलसे घनिष्ठ सम्बन्ध रखता है। दोनोंके लाभ्यन एकसे हैं। बादशाहने बहुतसे विशेषाधिकार दे रखे थे, जिन्हें १८५१ ई०में कालेजने छोड़ दिया। तो भी सीनेट हाउसमें इसीके ग्रेजुएट सर्वप्रथम प्रविष्ट किये जाते हैं। यूनिवर्सिटीके प्रोफेटरको, अपने अधिकारसे, इसके फाटकके भीतर घुसनेका अधिकार नहीं है।

सीनेट हाउस और यूनिवर्सिटीकी लाइब्रेरी भी दर्शनीय हैं। आक्सफोर्डके बोड्लियन पुस्तकालय तथा लंदनके ब्रिटिश म्युज़ियमकी भाँति इस लाइब्रेरीको भी ग्रेट ब्रिटेनमें प्रकाशित प्रत्येक पुस्तककी एक कापी पानेका अधिकार है।

१५४६ ई०में आठवें हेनरीने ट्रिनटी कालेजकी स्थापना की थी। इसमें किंग्स हाल भी मिला हुआ है, जिसे तृतीय एडवर्डने, १३३६ ई०में, बनवाया था। इसके महाप्राङ्गणकी इस सीढ़ीपर नज़र डालिये। इसी सीढ़ीपरकी उपरली कोठरियोंमें न्यूटन, मेकाले और थैकेने निवास किया था। इसका इतना बड़ा हाल

है, तो भी विद्यार्थियोंकी संख्या इतनी अधिक है कि, उन्हें बारी-बारीसे, तीन बारमें, भोजन करना पड़ता है। लाइब्रेरीको तरफ, दाहिने तल्लेमें आपको वह जँगले मिलेंगे, जिनसे महाकवि बैरन कभी झाँका करते थे!

जिस जगह सेंट जान्स कालेज है, वही ११३५ ई०में, सेंट जान्स अस्पताल स्थापित हुआ था। पीछे यह उपेक्षित होकर छोड़ दिया गया था। १५०६ ई०में राजा हेनरी पाँचवेंकी माँने इस पुनः स्थापित किया। महाकवि वर्डस्वर्थ इसीके विद्यार्थी थे।

‘केम्ब्रिज यूनियन सोसाइटी’ केम्ब्रिजके विद्यार्थियोंकी बड़ी सभा है, जहाँ वह हर तरहका बाद-विवाद किया करते हैं। यहाँ इंगलैंडके किनते हाँ भावी मन्त्री तैयार किये जाते हैं।

संग्रहालयोंको देखना हो, तो डानिड् स्ट्रीटमें चलिये। यहाँ आमने-सामने दो इमारतोंकी कतारें हैं। एक ओर आयुर्वेदका संग्रहालय है, दूसरी ओर रसायनका। इनके पीछे प्राणि-विद्या और खनिज-विद्याके संग्रहालय हैं। भूगर्भशास्त्र, पुरातत्त्व और मानवतत्त्वके संग्रहालय भी यहाँ, पासमें ही, हैं।

वैज्ञानिक प्रयोगशालाओंके लिये केम्ब्रिज संसार भरमें प्रसिद्ध है। विज्ञानमें इसकी वैसा ही ख्याति है, जैसी कि, आक्सफोर्डकी साहित्यमें। केम्ब्रिजका पूरा वर्णन न इस छोटे लेखमें आ सकता है, न एक दिनमें सबको देखा जा सकता है।

व्याख्यान और रेल, दोनोंके लिये, देर हो रही थी। आकर व्याख्यान दिया; और, शामकी रेल पकड़कर रातको फिर लंदन पहुँच गये।

## लंदनमें

**२७** ज़लाइका लंदन पहुँचरको वात लख चुका हूँ। ग्लास्टर रोडमें ४१ वें नम्बरका मकान, महाव्रोधिसभाका मकान है। यह स्थान लंदनके प्रसिद्ध नगरोद्यान रिजेंट्स पार्कके बिलकुल पासमें है। जितने रूपयेमें यह मकान खरीदा गया, जल्दी न की गयी होती, तो उतनमें ही और अच्छा मकान मिल सकता था। मकानमें तीन मंजिलें ऊपर हैं और एक तल्ला जमीनके नीचे। पीछे एक छोटा-सा बाग है, जिसमें चिनार और दूसरे वृक्ष हैं। हम लोगोंका डेरा दूसरे तलके एक बड़े कमरेमें लगा। इस कमरेमें गैसकी एक आँगीठी भी थी जो जाड़ेमें हमारे बड़े काम आयी। विजलीकी रोशनी और हवा आदिका सुन्दर प्रवन्ध था। इसमें दो चारपाइयोंके अतिरिक्त एक मेज़, तीन-चार कुर्सियाँ और दो सामान रखनेके दराज भी थे। इसी तलकी एक कोठरीमें स्नानागार था और दूसरीमें पायखाना। सारा प्रवन्ध देखकर मुझे पूरा संतोष हो गया। हमारे पाचक विलियम महाशय लंकावासो हैं; किन्तु १०-१२ बष्टसे लंदनमें ही रह गये हैं। व्याह भी कर लिया है और दो-तीन बच्चे भी हैं। यह देखकर अफसोस होता कि, उन्हें सपाहमें एक बार घर जानेको मिलता था। यह मुहल्ला मध्यवित्त लोगोंका था; इसलिए मकानोंका किराया ज्यादा है। भला ऐसे मुहल्लेमें वे सर्पांगवार कैसे रह सकते थे? उनके साथ बर्तन धोने आदिका

काम करनेवाली नौकरानी अंग्रेज थी। सबेरे वह हमारे लिए दूध, डब्ल रोटीके अतिरिक्त थोड़ा फल और विलायती मिठाई दे दिया करते थे। साढ़े म्यारह बजे कभी छठेच्छमाहे अर्थात् बहुत दिनों बाद, इच्छा हुई, तो कुछ चावल भी दे दिया, नहीं तो उबाली सब्जियाँ, पनोर, मक्खन, टोस्ट की हुई रोटी और फल आदि दे दिया करते थे। खानेके बारेमें तो हम निश्चिन्त थे। विलियम अच्छे पाचक पद्धतें भी थे और विलायतमें जाकर तो उन्होंने इस विषयके विद्यालयमें कुछ शिक्षा भी ग्रहण की थी।

दोपहरको “इवनिंग स्टैंडर्ड” और “इवनिंग न्यूज़” नामक दो दैनिक पत्रोंके संवाददाता आये। मुझसे जो पूछा, मैंने उत्तर दे दिया। इनमें एक संवाददात्री थीं। उसने आप ही कहा कि, “मेरा पिता मोतीहारीमें रहता है। मैं वहाँ बहुत रही हूँ”।

विलायती पत्रोंके विषयमें अपना अनुभव आगे लिखूँगा।

मकानमें हम लोगोंके अतिरिक्त पाँच विद्यार्थी भी रहते थे। इनमें एक पी-एच० डी० के और दूसरे डाक्टरीके विद्यार्थी थे। सभी बौद्ध और लङ्गाके निवासी थे। यह बात मुझे खटकती ज़रूर थी। धर्म-प्रचारकोंको जिस देशमें जाना है, वहाँके लोगोंमें रहना अच्छा होता है। हाँ, हमारे पास जो रिजेंट्स पार्क था, उसमें जन्तु-संग्रहालय भी था। रातमें सोते हुए जब मैंने सिंह-की गर्जना सुनी, तब पहले मुझे भ्रम-सा मालूम हुआ; पर पीछे पता लगा, यही जन्तु-संग्रहालय है।

लन्दनकी ऋतु आदिके बारेमें इतना ही कहना है कि, वह असूर्यम्पश्य देश है। जब कभी सूर्यके दर्शन हो जाते हैं, तब लोग ‘कैसा सुन्दर दिन है’ की रटन लगाने लगते हैं; और,

आधे पागलकी भाँति कामसे फ़ारिया होते ही नदी, समुद्र या वागीचेकी ओर दौड़ने लगते हैं।

३१ जुलाईको हमारे स्वागतमें सभा हुई। जैसा रिवाज है बैसा दोनों आरसे भाषण हुए। उसों दिन मैंने देखा कि, जिस कमरेमें हम लागांका साप्ताहिक अविवेशन होता है, उसमें अस्सी-नब्बे कुर्सियोंसे अधिक नहीं आ सकतीं। बहुतसे लोगोंको इस कारण बाहर खड़ा हाना होता है। पासमें उतना ही बड़ा एक और कमरा था। हमने ट्रस्टियोंको लिखा कि, दोनों कमरोंका एक हाल बना दिया जाय। फलतः २५ सितंबरको हमारा अविवेशन नये हालमें हुआ। मेरो दिनचर्या इस प्रकार थी—रातको बारह बजेसे पहले ता कभी सोता नहीं। आमतौरसे दो और तीन बजेके बीचमें सोता था; चार बजे भी सोना मामूली बात थी। कारण यह कि, हमारा स्थान यद्यपि केन्द्रसे कुछ हटकर था; तथापि वहाँ बड़ी-बड़ी मोटरबसों और मोटरोंका हल्ला था। हमसे पचास ही गज़के फ़ासलेपर रेलवे लाइन थी, जिसपर गाड़ियाँ अक्सर दोड़ा करता थीं। उस वक्त ता मालूम होता था, जैसे सारे मानोंको जुड़ा आ गयो है। बारह बजे रातके बाद यह हल्ला कम हो जाता था। उस वक्त मैं अपनो चारपाईपर लेटकर या कुर्सीपर बैठकर लिखनेका काम करता था। साढ़े छः बजे उठ जाता था। किर मुँह-हाथ धोकर जलपान। तब तक दो-तीन दैनिक पत्र आकर पढ़े रहते थे। घंटा पोन घंटा उनमें लगता था। यह मैं अपने लिये कह रहा हूँ। भदन्त आनंद समाचार-पत्रोंके उतने प्रेमी नहीं हैं। इसके लिये मैं उन्हें बधाई देता हूँ। लन्दन ही नहीं और जगहोंपर भी रातको जागकर काम करनेमें मेरा मन खूब लगता है। हाँ, अखबार हमारे पास कौन-कौन आते थे? अनुदार-इलका “टाइम्स” और मज़दूर-दलका “डेली हेरल्ड”। ये तो निरन्तर आते थे।

इनके अतिरिक्त उदार-दलका “स्टार” और स्वतन्त्र मज़दूर-दलका साप्ताहिक “न्यू स्टेट्स मैन” तथा साम्यवादी “डेजी वर्कर” भी मैं पढ़ा करता था। वस्तुतः पश्चिमके देशोंके अखबारोंमें पार्टीबाज़ी इतनी जबर्दस्त है कि, जब तक आप सबके मतोंको न पढ़ें, सत्य तक पहुँचना असम्भव है। विलायती अखबार जितना “भूठहि लेना भूठहि देना, भूठहि भोजन भूठ चबेना” की नीतिको बर्तते हैं, उसकः शतांश भी हमारे अखबारोंने अभी नहीं सोचा—(कौंसिलके चुनावके वक्तःको बातोंको लेकर भी) हाँ, तो अखबार पढ़नेके बाद मैं सो जाता था। हर दूसरे दिन स्नान होता था। जिस दिन बारी होती थी, ग्यारह बजे उठकर गुस्तखानेमें चला जाता था और किर ११॥ बजे खानेगर बैठ जाता था। इस सोनेके प्रोप्राममें कभी-कभी बाबा भी हो जाती थी, जब कोई मिलनेवाला आ जाता था। दोपहर बाद किर पढ़ने-लिखनेका काम शुरू होता था या यदि कभी किसी दोस्तसे मिलने जाना होता या ब्रिटिश म्युज़ियममें पुस्तकावलोकन करना होगा, तो उसका भी यही समय होता। हमारे लन्दन पहुँचनेके वक्तः पैने नौ बजे तक बिना चिराग़के हम पढ़ सकते थे, बशर्ते कि, कुहरा घना न हो। घने कुहरेमें दोपहरको भी बाज़ वक्तः रोशनीकी ज़रूरत पड़ जाती थी। पीछे इन छोटा होते-होते पाँच ही बजे अँधेरा होने लगता। शामके वक्तः थोड़ा महाबोधि-भवनके बागीचेमें ही ठहलता था। इसके बाद किर वही काम। रातको तो खाना था ही नहीं।

लन्दनमें भारतीय विद्यार्थियोंके रहनेके लिए कई छात्रावास हैं, जिनमें गावर स्ट्रीटमें ईसाई नौजवान सभा (Y. M. C. A.)का भारतीय छात्रावास भी है। ३ अगस्तको हम लोग इस छात्रावासको देखने गये। इसमें भारत और लङ्गा, दोनोंके विद्यार्थी हैं। बिहार और युक्तप्रान्तके विद्यार्थी बहुत कम हैं।

शायद जाते भी कम होंगे। उस दिन और प्रान्तोंके छात्र मिले; किन्तु बिहारके न मिल सके थे। दूसरी बार गया तो परिषिद्धि शिवशङ्कर भा (मधुबनी, दरभंगा)के पुत्र मिले, जो वहीं आईं। सी० एस०की तैयारीके लिये आये थे। लन्दन छोड़नेसे पूर्व यह भी पता लग गया कि, वह प्रवेशिका परीक्षामें पास हो गये। अन्तिम परीक्षा पास हो जानेपर वह प्रथम मैथिल ब्राव्हण आईं। सी० एस०\* होंगे। वहीं यह भी पता लगा कि, एक दूसरे† भा भी पी-एच० डी० की तैयारी कर रहे हैं, और, उस समय जर्मनी गये हुए थे। मैं बड़ा ही प्रसन्न हुआ कि, जो मैथिल ब्राव्हण जाति पाँचवीं सदीके आरम्भसे लेकर आजतक (बड़ा भा और बालकृष्ण मिश्रके रूपमें) अद्वृत दार्शनिक पैदा करनेमें सारे भारतमें प्रथम रही है, वह इतने दिनों तक संसारके रङ्गमङ्गलपर आकर, अपने दिमारी जौहर दिखानेसे, सिर्फ अपने कूपमण्डूक विचारोंके कारण, वञ्चित रह गयी। अब उसमें भी कुछ ऐसे सपूत या कपूत तो पैदा होने लगे।

मेरे लन्दनके साढ़े तीन मासके निवासमें दर्जनों बार अखबारवाले आये। ५ अगस्तको “डेली मेल”का एक संवाददाता आया। “डेली हेरल्ड”के तो कई बार आये। इनके सम्बन्धमें एकाध मनोरञ्जक बात कहकर इस विषयको मैं खत्म करना चाहता हूँ। श्रीतेलकर एक महाराष्ट्र सज्जन हैं, जो कितने ही वर्षोंसे लन्दनमें रहकर अखबारनवीसीका कार्य कर रहे हैं। उन्होंने मुझसे एक बार तिब्बतयात्राके बारेमें पूछा। मैंने बतला दिया। इसके बाद उन्होंने इस विषयमें एक लेख लिखकर “डेली मेल”के आफिससे एक आदमी

\*श्री चन्द्रशेखर भा, I. C. S.

†डाक्टर श्री सुधाकर भा, M. A., Ph. D. (पटना यूनिवर्सिटी)

तस्दीक करानेके लिये लेखको मेरे पास ले आया । उसमें लिखा था—“भिजु राहुल एक बार तिब्बतके घोर जङ्गलमें जा रहे थे । उस समय लपलपाती तलवार लिए आठ डाकू आ गये और उन्होंने भिजुको घेर लिया । वह चाहते ही थे कि, तलवारको चला दें कि, इसी समय जङ्गलसे गरजता हुआ एक शेर आ कूदा और डाकू जान लेकर भाग गये !” इस प्रकारकी और भी कुछ मेरी दिव्य शक्तिकी बातें लिखी थीं ( पीछे इन अखबारोंके भूठसे मुझे इतनी वृणा हो गयी कि, मैंने किसीकी कटिंगको रखना पसन्द न किया ) । पाठकोंको बड़ा ही मनोरञ्जन होता, यदि मैं अखबारके ही शब्दोंमें इन बातोंको कहता । शायद हेडिंग था—“अद्भुत शक्तिवाला बौद्ध भिजु, जिसे कभी किसी हिस्क जन्तुने नहीं छेड़ा ।” वैर । मैंने उन सारी अद्भुत चमत्कारवाली बातोंको स्याहीसे काट दिया और लेखको उनके हवाले किया । दूसरे दिन देखता हूँ कि, तेलकर महाशयके लेखमें जो दो-चार सच्ची बातें थीं, उनके भी उड़ा दिया गया है और जिन बातोंको मैंने काट दिया था, वह सब छाप दी गयी हैं । कुछ तो मोटे टाइपके साथ ! तेलकरजी मुझसे कहा करते थे कि, “यहाँ अखबारवाले ऐसी ही सनसनीखेज खबरें चाहते हैं । हम क्या करें ?” किन्तु पहले तो मुझे विश्वास नहीं होता था ।

मेरे सिरपर तो खैर कुछ\* मोजिजाकी बातें ही थोपी गयी थीं; इस घटनाके कुछ दिनों बाद प्रोफेसर ल्यू लन्दनमें आकर हमारे स्थानके पासमें ही ठहरे । उनसे भी मंचूरियाके बारेमें एक संवाददाता मुलाक़ात करने आया । उन्होंने सारी बातें ठीक तरहसे बतलायीं । वह मंचूरियाकी पूरी जानकारी रखते थे । लोग आक नेशन्स ने ( अन्तर्राजीय सभा ) जो मंचूरियाके लिए

\*मुअजिज़: (अरबी)—करामात, अद्भुतचर्या ।

जाँच कमीशन बैठाया था; उसके चीनी सदस्यके आप सलाहकार थे। खैर, दूसरे दिन क्या देखते हैं कि, ल्यू महाशय सुखर्चेहरेके साथ मुझसे पूछ रहे हैं—“आपने आजके “डेली हेरल्ड”—में मेरे इंटरव्यूको पढ़ा है ?” मैंने कहा—“आपका तो कोई व्यान नहीं देखा ।” उन्होंने कहा—“एक दोस्तने देखा है और कहा है कि, बहुत बुरा छपा है ।”

मैं उस दिनके “डेली हेरल्ड”की कापी उठाकर गौरसे देखने लगा। दर-असल वह छपा था। मैं सारे अखबारको प्रत्येक लाइनको पढ़नेवाला थोड़ा ही हूँ। देखा तो उसमें लिखा है—मंचूरियाके विश्वविद्यालयके एक बड़े प्रोफेसर लन्दनमें आये हुए हैं। वह मंचूरियाके डाकुओंके बारेमें बड़ी जानकारी रखते हैं (याद रहे, यह वह वक्त था, जब अंग्रेज युवक-युवतियोंको मंचूरियामें डाकू उठा ले गये थे; और, उस वक्त, उनकी खबरें बड़े-बड़े टाइपोंमें छपा करती थीं, जिस कारण सारे मुल्कमें सनसनी फैली हुई थी)। प्रोफेसर ल्यू कहते हैं कि, वह डाकू साधारण डाकू नहीं है। उनको जंगलकी ऐसी-ऐसी बूटियाँ मालूम हैं, जिनके इस्तेमालसे वह अन्तर्धान हो सकते हैं। वह उन बूटियोंकी मददसे अपने साथियोंके कटे सिरको जोड़ देते हैं। घोर जंगलोंमें वह अपने देवताओंकी पूजा करते हैं, जिसके प्रतापसे वह जापान क्या सारी दुनियाकी शक्तिको चैलेंज कर सकते हैं !

मैं स्मृतिसंग लिख रहा हूँ। कहाँ मुझे भी पाठक विलायतका संचाददाता न समझ लें। इसके बाद संचाददाताने यह भी जोड़ दिया कि, प्रोफेसर ल्यू स्वयं उन डाकुओंकी अद्भुत पूजाओंमें शामिल हुए हैं। पूरा कालम था !

प्रोफेसर ल्यूकी अवस्थाके बारेमें कुछ न पूछें। वह कह रहे थे—पढ़नेवाले क्या कहेंगे ? जिस चीनी जातिका एक बड़ा

प्रोफेसर ऐसी बाहियात बातें कह सकता है, वह कितनी गिरी होगी ! देश-भाई पढ़ेंगे, तो मेरे बारेमें क्या ख्याल करेंगे ? मैंने उन्हें बहुत समझानेकी कोशिश की और कहा कि, यही यहाँके अखबारोंका आम कायदा है। अपना दृष्टान्त भी दिया; किन्तु वह काहेको माननेवाले थे। उन्होंने अखबारको खण्डनात्मक पत्र भी लिखा; किन्तु अखबारवाला उसे छापनेको बाध्य थोड़े ही था !

६ अगस्तकी शामको हम लोग हेम्पस्टेड गये। यह एक स्वाभाविक भारी जंगल है, जिसे उद्यानका रूप दे दिया गया है। लन्दनसे लगा हुआ है और हमारे यहाँसे तो करीब आध घंटेका ही रास्ता है। लन्दन शहर वैसे तो समतल भूमिमें नहीं बसा हुआ है। यह जगह विशेषकर इसकी प्रधान सड़क एक पहाड़ीकी रीडपर जैसी जाती है। यहाँ खड़े होकर लन्दनको दूरतक देखा जा सकता है। सायंकालको भुएड़-के-भुएड़ लोग उद्यानचारणके लिए आते हैं। कहीं माँ-बाप अपने बच्चों और कुत्तोंको लिए टहल रहे हैं। कहीं प्रेमी-प्रेमिका गलबहियाँ डाले टहल या लेटे हुए हैं। कहीं बृद्ध-बृद्धाएँ आपसमें वार्तालाप करते जा रहे हैं। यह बन भी ऊँचा-नीचा है और इसके सभी बृक्ष जङ्गली हैं। सिवा उनकी रक्षा और रास्तोंके और कोई काम आदमीकी तरफसे यहाँ नहीं है।

भारतमें रहते सुना था कि, बिड़लाने लन्दनमें एक हिन्दू-मन्दिर जैसी संस्था, “आर्यभवन” के नामसे, स्थापित की है। हमारे यहाँ भी टेलीफोन था। मैंने गाइड उठाकर ढूँढ़ना शुरू किया, तो वह नाम मिल गया। दो-तीन दिन फोन किया; किन्तु कोई उत्तर नहीं मिला। देखनेकी बड़ी इच्छा थी। हेम्पस्टेड जाते हमने ड्राइवरको कहा कि, जरा उधरसे लेते चलो। ख्याल नहीं, उस दिन श्रीदयाहेवावितारण (अनागारिक धर्मपालके भतीजे और लन्दन बौद्ध मिशनके मैनेजर) स्वयं अपनी मोटर चला

रहे थे या उनका ड्राइवर चलाता था। दयाको लन्दनमें रहते कई वर्षे हो गये। उनको लन्दनकी गलियाँ जितनो मालूम हैं, उतनो उनके ड्राइवरको भी मालूम नहीं हैं। खैर, आर्यभवनके मिलनेमें कोई दिक्कत नहीं हुई। यह बड़े आदमियोंके मुहल्लेमें अच्छी जगह पर है। जाकर देखा, तो ताला लगा हुआ है। लन्दनमें क्या, किसी भी बड़े शहरमें पड़ोसीको पड़ोसी नहीं जानता; किन्तु यहाँ हमारे सौभाग्यसे पड़ोसीको पता था। उसने बतलाया कि, मकान तीन माससे बन्द हैं। वार्डर, पुजारी कोई नहीं है। इतना लक्षण तो हमने भी द्वारपर देखा कि, ड्योढ़ीका निचला भाग मैलसे काला-सा हो गया है। आप इस श्रेणीके अंग्रेज्जके घरमें कभी जरा भी इस तरहकी गन्दगी नहीं पायेंगे। वहाँ तो लोग रोज एक बार किवाड़, खिड़की, चौखट, सीढ़ी, पावदान आदिको साफ़ करते हैं। बिंदे हुए कालीनोंको भी गर्द-चूस माडुओंसे साफ़ करते हैं। मालूम होता है, आर्यभवनके सद्वाल-कोंने भी अपने यहाँके निरक्षर और सफाईकी मूर्ति महाराज या बाबाजीसे ही लन्दनमें रसोई-पूजा लेना चाहा। तभी तो यह गन्दगी थी! लन्दन या यूरोपमें कोई भी धार्मिक संस्था चलानेमें, वहाँके लोगों और हवा-पानीका भी खयाल करना होगा। वहाँके लिए पुजारी और प्रचारक अधिक संस्कृत, शिक्षित और निगलस होना चाहिए। खैर, आर्यभवनको इस अवस्थामें देखकर बड़ा खेद हुआ!

आज सूर्य दिखलाई पड़ते थे; इसलिए लन्दन-निवासी खुशियाँ मना रहे थे। लन्दनमें आम तौरसे गर्मीमें तापमान ७० और ८० डिग्रीके बीचमें रहता है। ग्यारह अगस्तको ताप-मान छायामें ८८° (बाहर १३५°) डिग्री हो गया था और इतनेमें ही लोग व्याकुल हो गये थे। अखबारोंमें पढ़ा कि, कुछ आदमियोंकी, इस गर्मीके कारण, मृत्यु भी हो गयी। रातको

लोग घरोंसे निकलकर सड़कोंकी पगड़खिड़योंपर सो गये थे । १८ अगस्तको तापमान ६१° हो गया था । उस दिन तो मैंने भी कुछ गर्मी महसूस की । काँचके बड़े-बड़े जङ्गलोंको खोल देनेपर भी रातको बदनपर चादर नहीं डाल सका ।

८ अगस्तको दो पंजाबी नौजवान मिलनेके लिए आये । इनमें एकका नाम श्रीयुत रामचन्द्र इस्सर (रावलपिण्डीके ब्राह्मण) और दूसरेका नाम हंसराज खन्ना बी० ए० था । यह दोनों विद्यार्थी नहीं थे । व्यवसायके लिये क्रिस्मस-आज्ञमार्ड कर रहे थे । छः-सात साल हो गये, लन्दनमें आये । दोनोंने शादी भी यहीं कर ली है । रामचन्द्रको एक तीन वर्षका लड़का कल्याण-दास है, जिसकी माँ-नानी नाम ठीकसे न उच्चारण कर सकनेसे ‘केलन-केलन’ पुकारती हैं । हंसराजजीको एक लड़की है । रामचन्द्रजीकी स्त्री टाइप राइटिंग और शार्ट हैंड जानती हैं और हंसराजजीकी स्त्री पेरसके कोटांकी माहिर हैं । दोनोंका जीवन बड़े साहसका है । रामचन्द्रजी दो भाई थे । लड़कपनमें ही इन्हें घोड़ेपर चढ़नेका शोक था । मिडिल स्कूलकी पढ़ाईमें भी ये विदेश-यात्राका स्वप्र देखा करते थे । आखिर बड़े होनेपर भाग गये । बम्बई या कराचीके बन्दरपर, इन्होंने जहाजमें खलासीकी नौकरी कर ली ! कई बार इस मुल्कसे उस मुल्क गये । जहाज-का काम सीखकर इन्होंने कुछ अच्छी जगह भी हासिल कर ली । फिर उन्हें मालूम हुआ कि, उसी कामके लिये जो खलासी भारतमें भरती किये जाते हैं, उन्हें तो बोस रुपया महीना मिलता है; और, जो लिवरपूलमें (इंगलैंड) भरती होते हैं, उन्हें २०) हफ्ता मिलता है ! फिर क्या था, उन्होंने इंगलैंड पहुँच कर अपने जहाजसे छुट्टी ले ली । अंग्रेज अधिकारियोंमें, विशेष कर व्यापारियोंमें यह भी गुण है कि, यदि कोई नौकर उनकी मर्जीके बिना भी नौकरी छोड़ देता है, तो उसके कामके सर्टी-

फिकेटको देते वक्त, खामखाह बुरा नहीं लिख देते। रामचन्द्रजी फिर इंगलैंडसे जहाजमें भरती हो गये। तनखाह भी अंग्रेज मज़दूरों-जैसी मिलने लगी। लोग उनको देखकर आम तौरसे ग्रीक या स्पेन-निवासी कहते हैं। लम्बा-चौड़ा शरीर, गोरा चेहरा और लम्बी नाक। सिर्फ बाल काला है। नये जहाजमें फुर्ती और कामकी मुस्तैदीके कारण वह इंजिनके काममें ले लिए गये। कुछ दिनों तक उन्होंने यह नौकरी की। कई मुल्कोंकी सैर की। फिर उन्होंने लन्दनकी एक भोजनशालामें नौकरी कर ली और कुछ ही दिनोंमें हेडवेटर ( परिचारकोंके मुखिया ) हो गये। अब उनको तनखाह भी दो या तीन पौंड हफ्ते मिलती थी। कुछ पैसे जमा हो गये, फिर उन्होंने अपनी एक दूकान खोल ली। तब उनकी शादी भी हो गयी थी। दूकान चलने लगी। इसी बीच संसारमें मंदीका चक्कर चल गया! बड़े-बड़े व्यापारी दिवालिए हो गये। फिर बेचारे रामचन्द्रके नये, छोटेसे पौधेका क्या कहना! तो भी वह साहसकी मूर्ति हैं। जब मैं वहाँ था, तब उन्हें बेकारीकी मदसे बाप-बेटे-बीबीके लिए २१ शिलिंग ( १४ रु० ) सप्ताह मिलते थे। अक्सर छोटे छोटे दूकानदारोंको थोक बेचनेवालोंके यहाँसे माल देकर, वह दो-चार शिलिंग रोज़ कमा लेते थे। उन्होंने किसी जगह एक हाटमें भी अपनी दौरी-दूकान ( एक बक्समें कुछ सौदा ) रखी। एक बार कोई सिनेमा-कम्पनी एक भारतीय फ़िल्म तैयार कर रही थी। उसे कुछ हिन्दुस्तानियोंकी ज़रूरत थी। रामचन्द्रजी पहुँच गये। इन्हें तो उसने ले ही लिया और २०-२५ आदमियोंको लानेको भी कहा। इन्होंने जमा कर दिया। मैंने जिस समय लन्दन छोड़ा, उस समय रामचन्द्र फ़िल्मस्टार बने हुए थे। वहाँ इनकी क़द्र क्या? हाँ, बेकारीमें इन्हें ३० शिलिंग ( २० रु० ) रोज़ मिलते थे। यही बहुत है। इधर भदन्त आनन्दके पत्रसे

मालूम हुआ कि, पीछे उन्होंने एक भोजनशाला खोली थी; किन्तु वह चल न सकी। चाहे कुछ भी हो, रामचन्द्र बड़े साहसी और व्यवहार-कुशल हैं। क्या जाने, किसी गहरे गोतेमें, उन्हें किसी बड़ी सफलताका रत्न मिल जाय। वह कह रहे थे कि, माँ लिखती है कि, “एक बार बहू-बेटेको लेकर चले आओ। मैं अब मृत्युके घाटपर बैठी हूँ।” मैंने कहा, उन्हें बहूसे वही पंजाबिन बहूका ख्याल होगा। केलन और मिसेज इस्सरका थोड़े ही होगा।

हंसराजकी रामकहानी पूरी पूछ भी न सका। इतना सुना कि, उनके पिता धनी आदमी हैं। हंसराजने बी० ए० पास कर घर छोड़ दिया। कुछ दिनों बर्मामें रहे, फिर अमेरिका गये। वहाँसे, कई वर्ष हुए, लन्दन पहुँचे। यह सब बापकी कमाईमें आग लगाकर नहीं। लन्दनमें उन्होंने भी अपनी दूकान खोली; किन्तु संसार-व्यापिनी मंदी पहुँच आयी! दूकान घाटा उठाकर तोड़ देनी पड़ी। तो भी रामचन्द्रकी तरह कोई छोटा-मोटा काम करके काम चलाते थे। मेरे रहते हुए उनके घरसे चिट्ठी आयी कि, उनके घरमें काम करनेवाले (शायद बड़े भाई) तपेदिकसे मर गये! उनके लिए जहाजका किराया आदि देकर, पिताने आनेके लिए लिखा था। वह अपनी जन्मभूमि शायद स्यालकोट-को लौटनेवाले थे।

पंजाबियोंके तीन सर्वोत्तम गुण हैं—साहस, व्यवसाय-बुद्धि और अतिथि-सेवा। इन तीन गुणोंको इकट्ठे मैं भारतके और किसी प्रान्तके आदमियोंमें नहीं पाता। साहसके जीवनका मैं स्वयम् लड़कपनसे प्रेमी रहा हूँ; इसलिए ऐसे जीवनको कहीं पाकर, मैं उसे प्रकट करनेके लालचको संवरण नहीं कर सकता।

६

## लन्दनमें साढ़े तीन मास (ख)

समय-समयपर लन्दन-म्युजियमके पुस्तकालयमें जाकर

पुस्तकावलोकन करना मुझे जरूरी था। लेकिन इसके लिये पहलं मेम्बर बनना होता है। द अगस्तको मैं, श्री श्रीनिवासाचारके साथ म्युजियमके डाक्टर वर्नेटके पास गया। उनसे बातचीत हुई। उन्होंने साधारण वाचनालय (Common Reading Room) और छात्र-वाचनालय दोनोंके लिये मेरी सिकारिश कर दी। उसी दिन मुझे मेम्बरीका टिकट मिल गया। मैं अपने पहलंके लेखोंमें बहुत लिख चुका हूँ कि, हर जगह मेरे पीले बख्तोंको देखकर लोग कौतुकाक्रान्त हो, उधर नजर फेरे बिना नहीं रहते थे। इन बातोंको मेरी सारी यूरोप-यात्राके बारेमें समझना चाहिये। जब यूरोपके लोगोंको भिज्जुकांके पीले वस्त्र वहाँ कभी देखनेको नहीं मिलते, फिर उन्हें क्यों न अद्भुत-सा मालूम हो। म्युजियमके पुस्तकाध्यक्षोंको भी मैंने बोडनिया लाइब्रेरीवालों ही-सा मुस्तैद और सुजन पाया। मध्य एशियासे लाए हुए ग्रंथोंका बहुत-सा भाग यहीं है। अंगुल-भरकी दुकांडियोंका रक्षाके लिए भी काफी रुपये खर्च किये गये हैं। फिर हम लोग संग्रहालयको देखने गये। भारतीय विभागमें बहुत-सी, भारतके पुरातत्त्व और कला-कौशल-संबंधी चीजें संगृहीत हैं।

अमरावती स्तूपकी बहुत-सी सुचित्रित संगर्मर्मरकी पट्टियाँ यहाँ रखी हैं। मिश्र, असुर आदि देशोंकी भी बहुत-सी पुरानी चीजें यहाँ सुरक्षित हैं। ब्रिटिश म्युज़ियमका पुस्तकालय दुनियाका सबमें बड़ा पुस्तकालय है। इसके बाचनालयमें हज़ारों आदमियों के बैठकर पढ़नेका इन्तजाम है। इरना होनेपर भी कोई हल्ला-गुल्ला नहीं। जिसको भी कुछ बात करनी होती है, वह धीरेसे करता है। पुस्तकको भी बहुत धीरेसे उठाता है। यहाँ मुझे लघुशंकाके लिये जानेकी ज़रूरत हुई। एक तरफ नीचेकी ओर बहुत-से पेशाखानें पाँतीसे बने हुये थे, वहाँ उतना पर्देका प्रवन्ध न था, न बैठकर पेशाव करनेका ही। पासमें ही पाखानेकी कोठरियाँ थीं। वहाँ गया, एक छेदमें एक पेनी (=एक आना) डाला, फिर पुर्जा घुमाने पर दर्वाजा खुल गया। पाखानोंकी सफाईका क्या कहना। गंधका नाम नहीं। पानीकी जगह वहाँ पासमें कागजका गोला लटकता रहता है। हमारे भारतीय कितने ही इसपर नाक-भौं सिकोड़ेंगे। उनको तो पसन्द यह आयेगा कि, लोटेका पानी ले जाया जाय; और आबद्दल लेते वक्त बैठने और पैर रखनेकी सारी जगहको भिगा दिया जाय। हमारी सफाई हो गयी न ? ‘अपनो धानी निकल गयी, अब तेलीका बैल चाहे मर न जाय।’

श्री श्रीनिवासाचार मद्रासकी तरफके एक पंडित-पुत्र ब्राह्मण हैं। लन्दन विश्वविद्यालयका एम०-ए० करके इस साल पी-एच० डी० के लिए निबन्धग्रन्थ तैयार किया है। संस्कृत और इतिहास उनका विषय है। डाक्टर बर्नेट उनके प्रोफेसर हैं; और, उन्हें बराबर ब्रिटिश म्युज़ियम आना पड़ता है। उन्हींके साथ मुझे लौटना भी पड़ा। आते वक्त तो हम मोटर बससे आये थे, अब सलाह ठहरी कि, भूगर्भ-रेलसे चलें। टोटेनहम्मका स्टेशन बहुत दूर नहीं है। प्लेटफार्ममें मामूली-साँ एक फ्रेम का दर्वाजा लगा

था, जिसके ऊपर यु ( u ) अन्दर ( = Under-ground—अन्तर्भूमि ) लिखा हुआ था । इस कदम नीचे उतरते, विजली से जगमगाती कुछ समतल भूमि आ गयी । ज़रा और आगे एक किटाबों और अखबारों की दूकान थी, दूसरी और टिकट मिलने-की जगह थी । श्री श्रीनिवासजी जाकर दो टिकट लाये । अब एक तरफ सर्पगति से नीचे जाती, तथा पैर रखने के स्थानों को सीढ़ी की भाँति बनाती-विगड़ती सीढ़ी नीचे की ओर जा रही थी । यह सभी लोगों के आकिसों से घर जाने का समय था; इसलिये सभी लोग शीघ्रतासे आगे बढ़ रहे थे । मुझे तो सीढ़ी में पैर रखने से भय लगता था । कम-से-कम जलदी में पैर रखने से तो ज़रूर । यदि दाढ़ने पैर को चल, फर्श पर रखते ही, जलदी से, दूसरे पैर को भी उठाकर न रख दिया, तो एक पैर आगे की ओर चल देगा और दूसरा पैर ताकता रह जायगा । साथ ही हाथ रखने-का कठघरा भी तो चल रहा है ! लन्दन में रहते वक्त मैं हमेशा इन्हीं सीढ़ियों के कारण भूगर्भ-रेल से जाने में परहेज़ किया करता था । उस दिन के बाद शायद एक ही बार और मैं उस रास्ते गया हूँगा । श्रीनिवासजी मुझे मेरे स्थान पर छोड़ कर चले गये ।

६ अगस्त को एक श्याम बर्ण, स्थूल काय युवक ग्यारह बजे के करीब हमारे पास आया । कहने लगा, १५, १६ वर्ष पूर्व, जब उतने ही वर्षों का था, भागकर लंका से लन्दन आ गया । तबसे मैं यहाँ हूँ । मेरी पहली बांधी मर गयी, दूसरी बांधी से दो पुत्र हैं, जिनकी उम्र १०, १२ वर्ष की है । इतने दिन यहाँ रहते हो गये, कभी मुझे न अपने भिज्जु मिले, न अपना विहार देखा । आज डेली हेरल्ड पत्र में पढ़ा कि, रिजेन्ट्स पार्क के पास हमारा चर्च है । आज सबेरे से ही मैं घर से निकला । मकान का नम्बर आदि नहीं मालूम था; इसलिये घंटों के परिश्रम के बाद, यहाँ पहुँचा हूँ । आज मुझे बड़ा आनन्द हुआ । दूसरी बार मैं अपनी बांधी

और बच्चोंको भी लाऊँगा । बोलते वक्त् उस तरह के नेत्रों और चेहरेसे उसके भीतरी भाव अच्छी तरह प्रकट हो रहे थे । और कुछ पूछनेके बाद आनन्दजी तो उसे मन्दिरमें ले गये, जहाँ पन्द्रह-सौलह वर्ष बाद, उसने अपने बचपनके परिचित शब्दों त्रिशरण और पंचशील, अपने लड़कपनके परिचित पीले बख्खाले भिजुके मुखसे ग्रहण किया । वह अपनेको कृतकृत्य समझने लगा । यद्यपि उसका मकान वहाँसे १३, १४ मीलपर लन्दनके दूसरे छोरपर था, तो भी वह हर दूसरे-तीसरे रविवार-को, बहुधा अपनी स्त्री और बच्चोंको लेकर, भगवान्को चढ़ानेके लिये फूलोंका गुच्छा भा कितनी बार लिये आता था । स्त्री और लड़के सभी सुशील हैं । वह एक समूरके ( Fur ) कारखानेमें काम करता है । अपने काममें बड़ा होशियार है । २॥-३ पौँड सप्ताह बेतन मिलता है । लड़कोंको बड़े प्रेमसे पढ़ा रहा है । कह रहा था, एक बार लंका जानेका मन तो करता है; किन्तु लड़के-बच्चोंका साथ ले जानेमें बहुत खर्च पड़ेगा । अब तो हमारा चर्च लन्दनमें भा हो गया है, यहाँ भगवान्के दर्शन कर अपने-को कृतार्थ समझेंगे । मुझे उसके परिवारको स्मृति बहुत मधुर मालूम होती है । मुझे उसका परिवार, मेरा आराध्यदेव आदर्श श्रमजीवी परिवार मालूम होता था ।

जिस समय वह सिंहल-तरुण आकर हमसे बात करने लगा, उससे पहलेसे ही एक भारतीय महाशय अजोज ( हमीरपुर ज़िलेके निवासी ) हमारे पास बैठे हुये थे । सिंहलतरुणको अपनी भाषा भी आयो भूल-सी गयी थी; और, उसको अंग्रेजी लन्दनके श्रमजीवियोंको बाली थी, जिसको समझनेमें हम लोगोंको कठिनाई हो रही थी । उसमें ग्रामरका कचूमर निकालकर रख दिया गया था, अथवा वह अपना अलग हो ग्रामर ( व्याकरण ) रखतो थो । अजोज उसके मनिदरको और जानेके बाद नाक-भौं

चढ़ाकर कहने लगे, देखो तो भलेमानुसको इतने दिन आये हो गये, शुद्ध भाषा भी नहीं सीखी, किसी पासकी रात्रि-पाठशालामें, वर्ष-छः महीने जाता, तो भी मुधार हो गया होता। अजीज़को मैं एक मस्ताना श्रमजीवी किलासफ़ा मानता हूँ। उसकी आजाद ख्याली और मस्तानी चालपर मैं सुन्ध हूँ। अजीज़को भी इङ्गलैंड आये पन्द्रह, सोलह नहीं तो इस-वारह वर्ष ज़रूर हुए होंगे। वह कोई सुशिक्षित यहाँ नहीं आये थे; लेकिन यहाँ आकर मालूम होता है, उन्होंने कुछ समय तक रात्रि पाठशालाओंमें हाजिरी ज़रूर दी; क्योंकि उनकी भाषा देहाती नहीं है। मालूम होता है, आरम्भमें उन्होंने कुछ काम भी किया होगा; किन्तु अब कितने ही वर्षोंमें यह खानावदोश घुमक्कड़ हो गये हैं। इङ्गलैंड, स्काटलैंड, आयरलैंड सब इनकी यजमानी हैं। रेल या मोटरबससे सफर नहीं करते, बस अपने पेरोंसे। बदनरर हैट, लम्बा कोट, कोट, पतलून, बूट जो कुछ था, वही उनकी सम्पत्ति है। और न कोई धन न दौलत। उन्हें देखकर मुझे रशक आता था। कैसे काम चलता है, यह जिज्ञासा होने हुए मैंने भी नहीं पूछा। इस बेसरोसामानीमें भी वह आदमी दीन न था। मैंने इसके बाद इन घुमक्कड़ोंके (जिन्हें वहाँके लोग दूम्पर कहते हैं) बारेमें विशेष जाननेकी कोशिश की। पीछे मुझे अपने सभासदोंमें एक ही एक घुमक्कड़ मिल गये, जिन्होंने कुछ ही मास घुमक्कड़ी छोड़ी थी। यह बड़े ही संस्कृत और अध्ययनशील व्यक्ति हैं। घुमक्कड़ोंके स्वतन्त्र जीवनने इन्हें आकृष्ट किया था। उनसे मुझे इङ्गलैंडके गरीबों और घुमक्कड़ोंके बारेमें बहुत कुछ मालूम हुआ।

उन्होंने बतलाया, घुमक्कड़ लोग दल बाँध कर नहीं घूमा करते। अकेले, और कभी दो-तीनकी संख्यामें रहते हैं। असली घुमक्कड़ हाथ से काम करनेको हराम समझता है। धूप, वर्षा

उसके लिये कुछ नहीं है। देहातमें किसान लोग दयालु होते हैं। एक घुमक्कड़ जाकर किसी घरके द्वारपर दस्तक लगाता है। आदमीके आनेपर कहता है—“क्या मेहरबानी करके एक प्याला चाय और एक टुकड़ा रोटी देंगे ?” नहीं, बहुत कम ही जगह मिलती है। इस प्रकार रोटी, चाय ले—थैंक यु (धन्यवाद) कह, वह वहाँसे चल देता है। हाँ, शहरोंमें कुछ अधिक दिक्कत होती है, तो एक घुमक्कड़ दूसरे घुमक्कड़को अपने तजर्बेसे कायदा पहुँचाता है। वह बतला देता है, लन्दनके अमुक अमुक मुहल्ले धनियोंके हैं, वहाँ नहीं जाना चाहिये; क्योंकि वह लोग माँगने-पर कुत्ता छोड़ देते हैं या कोन करके पुलिसको बुला देते हैं। इन्हें भेड़में माँगना अपराध है। यदि किलासफर अजोज्जको कोई ऐसी बात कहता, तो वह चार सुनाकर फिर कहता—जाड़ा, गर्मी सहनेवाले पैरों एक जगहसे दूसरी जगह घूमनेवाला, सूखी रोटी और एक प्याला चाय माँग कर खा लेनेपर तो अपराधी, और, यह जो बड़े-बड़े कारखानेवाले, दूकानवाले, बैंकवाले, जो बिना माँगे ही दाँव-पेंच लगाकर, मज्जदूरों और किसानोंकी गाड़ी कमाईका आधा हड्डप लेते हैं, यह तो भलेमानुस हैं न ? खैर ! घुमक्कड़ लोग मज्जदूरों और मध्यम श्रेणीके मुहल्लोंमें ही जाते हैं। उन लोगोंमें ही सहानुभूति और दया-भाव है। वहाँसे जास्त उन्हें कुछ मिल जाता है।

घुमक्कड़ोंके बारेमें उक्त सज्जनने मुझे कई पुस्तकें पढ़नेको दीं। उनमें डेविस ( Davis )की एक महा घुमक्कड़की आत्म-कथा ( Autobiography of a Super-Tramp ) मुझे बड़ी ही पसन्द आई। यह घुमक्कड़ डेविस एक कवि और लेखक था। उसकी घुमक्कड़ीका क्षेत्र इन्हें दी ही नहीं, युक्त राष्ट्र अमेरिका भी था। अपने ग्रंथमें उसने घुमक्कड़ोंकी परस्पर

सहानुभूति और सहायता, नयी-नयी मुसीबतोंको मेलना और नये स्थानोंकी देखना आदि वड़ी सजीव भाषामें लिखा है। उसने यह भी लिखा है कि, जाड़ेमें बचनेके लिये कैसे घुमक्कड़ लग अमेरिकामें मजिस्ट्रेट, जेलरकी सहायतासे इच्छानुसार जाड़े-भरकी कैट ले लते थे। जाड़ेमें जेलमें खाने, कपड़े, आग सभीका उनको आरा रहता था। हाँ सरकारसे मिलनेवाली रसदमें उन्हें मजिस्ट्रेट और जेलरको भी शामिल कर लेना पड़ता था। आमतौरसे जेलरके आदमीके दिए पैसेसे ही गहरी शराब उड़ेली जाती थी, फिर अंड-वंड बोलते, लड़खड़ाते बाजारसे निकलना पड़ता था। पुलिस पकड़कर चालान करता थी, फिर पहलेसे निश्चित, चार या पाँच मासके लिये जाड़ोंमें सरकारकी मेहमानी मिल जाती थी।

यूरोपमें हमारे यहाँके खानाबदोश, डोम आदि जातियोंकी भाँति एक खानाबदोश जाति है, जिसे इङ्ग्लैंडमें जिप्सी और यूरोपके बहुतमें मुल्कोंमें रोमनी कहते हैं। इस जातिकी भाषाकी परीक्षासे मालूम हुआ है कि, भारतसे ही पश्चिममें गए हैं। रोमनो शब्द भा डामनी या डोम शब्दसे ही निकला है। इस जातिने भी महस्ताक्षी-पर्यन्त घुमक्कड़ीका जीवन बिताया, जैसा कि वह आज भी भारत और ईरान आदिमें करती है। लेकिन इङ्ग्लैंड आदि दंशोंमें अब उन्होंने अपना वह जीवन छोड़ दिया है। मुझे उनके बारेमें जाननेको वड़ी इच्छा थी। उक्त भूतपूर्व घुमक्कड़ महाशयसे ही पता लगा कि, अब इङ्ग्लैंडमें शुद्ध जिप्सी नहीं मिलते। उन्होंने सौ वर्ष पूर्व एक जिप्सी लखक द्वारा लिखा लावंग्रो (Lavangro) मुझे पढ़नेको दी। वह भी मुझे बहुत पसन्द आयी। इन पुस्तकोंका पढ़ते हुए मुझे अपने घुमक्कड़ जीवनकी कुछ बातें याद आने लगती थीं। सच है, सारा दुनियामें फर्क चमड़े हो इतना गहरा है।

एक दिन रामचन्द्रजीसे लन्दनके गरीबोंके विषयमें बात होने लगी। मैंने उनसे पूछा, वह कहाँ रहते हैं, क्या उनमें सबको मरकारी खजानेसे मुहताजी मिलती है? उन्होंने बतलाया—मुहताजी तो उन लोगोंको मिलती है, जिन्होंने मजदूरी करते वक्त् हर हफ्ता कुछ पैसे ब्रेकारी-बीमा-कोशमें जमा किया है। और यह हरएकको जमा करना ही पड़ता है। बेकार होनेपर भी हमेशा थोड़ी ही मुहताजी मिलती रहेगी। पहले कुछ ज्यादा दिनों तक देते थे; किन्तु जबसे नयी अनुदार सरकार हुई है, तबसे सद्यायतका समय ७, ८ सप्ताह ही रख दिया है। मैंने पूछा—फिर वह लोग क्या करते हैं? बतलाया—भीख माँगेगे या बुमक्कड़ी करेंगे। मैंने पूछा—भीख माँगतेपर पुलिस नहीं पकड़कर ले जायेगी? बतलाया—जो न्युले भीख माँगते हैं, वह पुलिसकी आँख बचाकर गलियोंमें जाकर माँगते हैं। ड्रसर, देखा नहीं, आदमी सड़कोंपर दियामलाई लिए खड़े रहते हैं; या टगड़ंडी या समुद्रतटके बालूपर खड़ियासे चित्र बनाया करते हैं; अथवा लड्डाईके मेडलोंको लगाए, अकेले या दो-तीन आदमी मिलकर सड़कपर बाजा बजाते हैं; या टेलेकी गड़ीपर क्रोनोग्राफ ही लेकर बजाते हैं। इन सब कामोंका अर्थ लोग भीख माँगना समझते हैं; और, पैसा दे देते हैं। खियाँ फूल बेचनेके बहाने भीख माँगती हैं। मैंने पूछा—यह लोग रहते कहाँ हैं? बतलाया—चलिये इस वक्त् (दो बजे दिनको) रिजेन्ट्स् पार्क, हाइड पार्क आदि उद्यानोंमें पचासों आदमियोंको घासपर सोते दिखा दूँ। नौ बजे शामको सारे बाग बन्द हो जाते हैं, उस वक्त् यह लोग सो नहीं सकते; इसलिये इसी वक्त् सो लेते हैं। रातको सड़ककी पगड़ंडीपर इधर-से-उधर शूमते रहते हैं, या प्राइमरोज जैसी एकाध खुलों जगहोंमें पड़े रहते हैं। लन्दनसे बाहर जानेका मतलब, एक दिनका रास्ता नापना। (नगर-उपनगर मिलाकर

७० लास्वसे ऊपर आदमी लन्दनमें बसते हैं )। मैंने पूछा—  
मुहताजखानोंमें ( Work house ) यह क्यों नहीं चले जाते ?  
बोल—वहाँ स्थाना रही मिलता है। और यदि एक बार आदमी  
उसके भीतर चला गया, तो फिर उसे बाहर काम ढूँढ़नेका मौका  
नहीं रहेगा; वह हमेशाके लिये वहाँ कैद-सा हो जायगा। कितने  
लोग मुहताजोंमें अपना नाम लिखाना लज्जाकी बात भ। समझते  
हैं। यदि इडलैंडके सभी बेकार लोग मुहताजखानोंमें जाने लगें  
तो जगह कहाँ रहेगी ? यह भी पता लगा कि, लन्दनमें बेघर-  
वालोंके सोनेके कुछ घर हैं, जिनमें चारपाई, ओढ़ना और  
बिछौना मिलता है। लोकन वहाँ एक रातके सोनेका १ शिलिंडर-  
दंना पढ़ता है। जट्ठाँ एक रुमालकी धुलाई ३ पेनी (= ३ आना),  
एक चहरकी धुलाई १ शिलिंडर (सबा दस्त आने और एक पाई)  
हो, वहाँ दरिद्रका जीवन कितना संकटमय होगा ? पाखाना भी  
नहीं जा सकते, जबकि, दर्वाजेमें डालनेके लिये १ पेनी पास  
न हो ।

२४ अगस्तको विलियम मुझे ब्रिटिश स्युचियम पहुँचा आये।  
हमको नये अन्वेषण सम्बन्धी मार्सिकपत्रोंको पढ़ना था। जिस  
बच्चे, हम पढ़ रहे थे, तो वहीं एक मेजपर एक घनश्याम-काब  
बृद्ध, ठिगनी मूर्ति, नीले रंगका साफा लगाके बैठी थी। हमारे  
पीले कपड़ेको देखकर उन्होंने पास आ प्रणाम करके, मेरे बारेमें  
पूछा; और, पूछनेपर अपना परिचय दिया—मैं कर्नाटकका रहने-  
वाला हूँ, यहाँ २५ वर्षसे रहता हूँ। मेरे बाल-बच्चे सब यहाँ  
हैं। यह भी मालूम हुआ कि आनन्द राय चिन्नपा (यही उनका  
नाम था, हिन्दी, मराठी, कनारी, तेलगू, त मिल, मलयालम्  
आदि भारतीय भाषाओंके अतिरिक्त इंग्लिश, फ्रैंच आदि  
यूरोपीय भाषामें तथा अरबी भी जानते हैं, कुछ भाषाओंके परीक्षक  
भी होते हैं। यहाँ पढ़ानेका काम करते हैं और जाइंगमें यूरोपमें

जाकर कुछ व्याख्यान दे आते हैं, इस तरह जीवन-यापन करते हैं। जब मैं निवासस्थानपर लौटनेको बाहर निकला और विलियम्सकी प्रतीक्षा कर रहा था, तो उस समय आनन्दरायजी आ गये। उन्होंने कहा, चलिये मैं पहुँचा देता हूँ। अब हमारी बात, सारे रास्ते भर, हिन्दीमें होती रहो। उन्होंने अपने साफेके बारेमें अभिमानसे कहा, “मैं कभी हैट नहीं लगाता, बराबर साफ़ा बाँधता हूँ, चाहे लन्दनमें हों चाहे यूरोपमें। मेरे पीले बख्तोंको देखकर उनका अपना भाव जाग उठा था। उन्होंने कहा—यदि हम लोग हैट लगाते हैं, तो यहाँवाले निगरां (हब्शी) कहने लगते हैं।

हम लोग कुछ रास्ता भूल-से गये। एक महिलासे उन्होंने जगहका नाम पूछा। उसके जवाबके साथ ही बोल उठे, ओह ! आप स्काटलैंडके अमुक स्थानकी हैं ? महिलाने कहा—“हाँ, आप कैसे जानते हैं ?”

“क्यों, मेरी खी वहीं की हैं।” क्या आप एक दिन मेरे घर चाय पीनेके लिये नहीं आ सकती हैं ?”

चाय पीनेका समय भी नियत हो गया। इससे मुझे मालूम हुआ कि, आनन्दरायजी कितने मिलनसार हैं। मेरे स्थानपर छोड़नेके बाद उन्होंने कहा—आजकल मेरा लड़का और पाँचों लड़कियाँ घरपर आये हुए हैं। कुछ दिनोंमें वह अपने-अपने कामपर चले जायेंगे। मैं भी कुछ दिनोंमें व्याख्यानके लिये यूरोप चला जाऊँगा। आप एक दिन मेरे यहाँ चाय पीयें तो अच्छा। मैंने मंजूर किया।

२८ अगस्तको एलिस् महाशय ३ बजे मोटरपर मुझे श्री आनन्दरायके मकानपर ले गये। ऊपर एक या दो कमरे थे, सो तो मैं नहीं जानता; किन्तु नीचे एक छोटा-सा बैठकका कमरा

था। एक लड़की, सो भी बन्द। आनन्दरायने अपनी पाँचों लड़कियों और पुत्रसे परिचय कराया। मालूम हुआ, चार लड़कियाँ अब अध्यापिकाएँ हैं; और, छोटी लड़की पढ़ रही है। पुत्र कालेजमें पढ़ रहा था। लन्डनमें इतने बड़े परिवारका चलाना मुश्किल है; इसलिये चार लड़कियोंको काम करना पड़ता है। वहाँ फ्रांसके एक विश्वविद्यालयमें अंग्रेजीके प्रोफेसर तथा एक कर्नाटकीय मजजनसे भी परिचय हुआ। लड़के-लड़कियाँ बुद्धधर्मके सम्बन्धमें कितने ही प्रश्न करते रहे। घंटा-भर रहकर मैं वहाँसे लौट आया।

ब्रह्मचारी शीतलप्रसादजीसे पता मालूम हुआ था कि, श्री चम्पतराय जैन (बैरिस्टर) अब लन्डनमें ही रहकर जैन धर्मके प्रचारका काम करते हैं। मेरी ओर आनन्दजी दोनोंकी ही, उनसे मिलनेकी बड़ी इच्छा थी। उधर ब्रह्मचारीजीने चम्पतरायजीको पत्र भी लिख दिया था। क्रोनसे बात हुई, एक दिन वह हमारे स्थानपर आये। मिलकर वडी प्रसन्नता हुई। २६ अगस्तको हम लोग गोल्डर्सग्रीनके लीब-लैंड-गार्डन मुहल्लेमें, उनके पास पहुँचे। यह नयी बस्ती है—स्वच्छता, फूल-फुलवारीके अतिरिक्त यह स्थान शान्त भी बहुत है। चम्पतरायजी बुद्ध और अनुभवी पुरुष हैं। जैनधर्मपर उन्होंने अंग्रेजीमें कई पुस्तकें लिखी हैं। बुढ़ापेमें कहाँ लोग हाथ-पैर डाल देते हैं; और, कहाँ—इन्होंने अपनी बैरिस्टरी छोड़, विदेशमें रह, धर्म-प्रचारका काम उठाया है। जैनधर्म यूरोपीय लोगोंके लिये और भी कठिन है, इसमें सन्देह नहीं; तो भी धर्म व्यक्तिगत चीज़ है। यूरोपमें भी ऐसे पुरुष मिल सकते हैं, जिनके चित्तको भगवान् महाबीरकी शिक्षामें शान्ति मिल सकती है। कितनी ही बार हमें श्री चम्पतरायजीसे बार्तालापका मौका मिलता रहा। और हमारा बन्धुत्व बढ़ता गया। बस्तुतः विचार-भेद होना तो चेतन होनेका धर्म है।

आपके ७५ विचार यदि एक होंगे, तो २५ में फर्क ज़रूर होगा। प्रेम और सहानुभूतिकी नींव विचार-भेदके ध्वंसपर नहीं डालनी चाहिये। विचार-भेदका अन्तिम अन्त तो चेतनाके विनाशपर ही हो सकता है। फिर हम तो एक संस्कृति, एक इतिहास, एक जातिकी सन्तान थे। विचारोंमें भी बहुत-सी समानतायें थीं। २२ अक्तूबरको हम दोनोंका श्री चम्पतरायजीके यहाँ निमन्त्रण था। बारह बजेसे पूर्व ही हम वहाँ पहुँच गये। आनन्दजी तो भोजनमें चम्पतरायजीके स्वर्गीय ही ठहरे। हमें भी उस कलाहारमें शामिल होना पड़ा। चम्पतरायजीकी जन्म-भूमि दिल्ली है। वहाँ भोजनमें दिल्लीका आचार तथा कुछ और चीजें थीं। हम तीनों भारतीयोंके अतिरिक्त वहाँ चार देवियाँ भी थीं। जिनमें चम्पतरायजीकी गृह-मामिनी जर्मन-महिला थीं। एक बड़ी ही समझदार फ्रेंच कुमारी और उसकी बहिन थीं; और, यदि मैं भूलता नहीं, तो एक और अंग्रेज महिला थीं। भोजन आरम्भ हुआ और उधर बात शुरू हुई। आनन्दजी के भोजनमें शायद आमका आचार या कोई ऐसी चीज चाकूसे काटनेकी थी। जिन्दगी-भर घास खानेवाले छुरा-काँटेका प्रयोग कैसे जानें। जब वह काट नहीं सकते थे, तो पासको देवीने बड़े ही मधुर शब्दोंमें कहा—*I feel motherly* (मैं इनके प्रति मातृत्व अनुभव कर रही हूँ)। यह तीन शब्द जो उस समय बड़े ही अकृत्रिम ढंगसे निकले थे, हमारे हृदयके अन्तस्तल तक पहुँच गये। चम्पतरायजीने कहा—हमारी बातें तो यह बराबर सुनती रहती हैं। आज आपकी बातें इन्हें सुनना चाहिये। यह युवती बड़ी समझदार ही न थीं; बल्कि वह साम्यवादी विचारकी थीं। उसने कई प्रश्न धर्मोंके विरोधमें किये। जब उसने कहा—ईश्वर माननेका मतलब तो अपनी जबाबदेहीको दूसरेके भरोम पर छोड़ देना है, अब तक चली आयी रुदियोंको मजबूत करना

है। जब उसे उत्तर मिला कि, बौद्ध तो ईश्वरको मानते ही नहीं, वह तो मनुष्यको व्यक्तिगत या समष्टिगत रूपसे। अपने भविष्य-का मालिक मानते हैं। आत्माके बारेमें मैंने कहा—यह अकस्मात् तुरन्त पैदा हुई चीज़ नहीं; बल्कि करोड़ों वर्षोंके विकासका परिणाम है। और इसका विकास इसी शरीरमें रुक नहीं जायगा, आगे भी चलता रहेगा। यह निय एक रस चीज़ नहीं; बल्कि ज्ञान-ज्ञान कर्मानुसार नयी होनेवाली चीज़ है। अंग्रेजीमें यह being नहीं है becoming है। उसने मार्क्सके अनुयायीके तौरपर बहुतसे प्रश्न पूछे; और, उसे सभी बातोंका सन्तोप्प्रद उत्तर मिला। वस्तुतः धार्मिक नेताओंमें यदि मार्क्सका अच्छी तरह कोई साथ दे सकता है, तो बौद्ध ही दे सकते हैं।

देर तक बात चीत करके हम लोग लौट आये।

---

७

## लन्दनमें साढ़े तीन मास (ग)

लन्दनके गरीबोंके मुहल्लेको देखनेकी बड़ी इच्छा थी । ३०

अगस्तका हम लोग लन्दनके पूर्व-अन्तको (East end) देखने गये । लन्दनका पश्चिम-अन्त (West end) धनियोंका और कैशनेबुल स्थी-पुरुषोंका मुहल्ला है और पूर्व-अन्त गरीबोंका । द्वितीय राउण्ड टेबुल कान्फ्रेंसके समय जाकर महात्मा गांधी यहाँ कुमारी लिस्टरके किंडस्ले हालमें ठहरे थे । हम सीधे वहाँ न जाकर, पहले ट्वाइन बी हाल (Toynbee Hall) देखने गये । यहाँपर समाज-सेवाका काम होता है और इसके लिए विश्वविद्यालयोंके छात्र और छात्राएँ भी सेवाके कामकी क्रियात्मक शिक्षाके लिए यहाँ आती हैं । शिक्षा, संगीत, चिकित्सा आदि किन-किन तरीकोंसे गरीबोंकी सेवा की जा सकती है, इसकी यहाँ क्रियात्मक शिक्षा मिलती है ।

वहाँसे फिर हम किंडस्ले हालमें पहुँचे । मकान, द्वार, जङ्गले सभी यहाँ छोटे-छोटे हैं । स्थी-पुरुषोंके पुराने, मैले बख्तोंसे भी—आपको पता लग जायगा कि, हम किस मुहल्लेमें आये हैं । हमें मोटरसे उतरते ही आस-पासके लड़कोंने ‘गंती, गंती’ कहना शुरू किया । कुमारी लिस्टर उस बक्त् वहाँ न थी; किन्तु स्थानापन्नने हमें सभी चीजोंको अच्छी तरह दिखलाया । एक

बड़ा सभा-भवन है। द्वारके बगलमें ही एक छोटी-सी कोठरी है, जिसमें नियत समयपर मौन-चिन्तन किया जाता है। हम हालमें पहुँचे। उसे मज़दूर मंचके एक नाटक खेलनेके लिए तैयार किया गया था। आखिर गरीबोंको भी दिल बहलानेकी चीज़ें चाहिए। यह नहीं कि, गरीबोंके सुधारके लिये, वस अब योगाभ्यासकी शिक्षा देने लग जायें।

कुमारी लिस्टरने पास-पड़ोसके गरीबोंके लिए जहाँ विद्यो-ऋतिके लिए अध्यापन और पुस्तकालयका प्रबन्ध किया है, वहाँ उनके दिल बहलानेके लिए नाच, गानाका भी (नाटकका भी समय-समयपर) प्रबन्ध रखा है। पांछेका ओर उद्यानमें लड़कोंके खेलनेके लिए भूला, फिसलुआ, तथा दूसरे खेलोंका इन्तज़ाम है। एक मकानमें छोटे बच्चोंको नहलाने-धुलाने तथा खिलानेका प्रबन्ध है। गरीबोंके घरमें नहानेका पानी भी नहीं तैयार हो सकता, उनके लड़के यहाँ नहलाये जाते हैं। उन्हें दूध और खानेकी दूसरी चीज़ें दी जाती हैं। चूँकि तीन-चार वर्षके लड़कोंको अक्षरका ज्ञान नहीं होता; इसलिए चीज़ोंको पहचान-नेके लिए, उनकी कुर्सियोंपर कुत्ते, विल्ली, मुर्गी आदिकी तस्वीरें बनी रहती हैं। लड़कोंका यह मकान प्रधानशालासे थोड़ा हटकर है। शालासे ऊपर जाकर हम उस छोटी कोठरीमें पहुँचे, जिसमें महात्मा गांधी रहे थे। वहाँ अब भी चर्चा और उनका सूत मौजूद था। कुछ फोटो भी उनके टँगे थे।

१४ सितम्बरको अन्तर्राष्ट्रीय धर्मविद्या आन्दोलनकी ओरसे सभ धीमोंके व्याख्याताओंका व्हाइट फोल्ड गिर्जामें व्याख्यान था “भय को कैसे जीता जाय।” आनन्दजी भी उसमें बोलने-वाले थे। कर्नल सर यड्ढ हस्बरेड (१६०४ ई०में तिब्बतपर चढ़ाई करनेवाली सेनाके सेनापति) आजकी सभापति

थे। मैं भी साथ गया। पहला व्याख्यान आनन्दजीका ही था। यद्यपि मिशनसे बाहर इङ्लैण्डमें उनका यह पहला ही व्याख्यान था, तो भी अच्छी तरह बोले। इसी व्याख्यानमें डाक्टर हरप्रसाद शास्त्रीसे मुलाकात करनेका सौभाग्य प्राप्त हुआ। युद्धके बक्त् शायद मैंने 'सरस्वती'में जापानमें उनके सांस्कृतिक कामके बारेमें पढ़ा था। आजकल कितने ही वर्षोंमें आप लन्दनमें ही रहते हैं। आपके साथ आपकी जापानी धर्मपत्री भी रहती हैं। शास्त्रीजीका जन्म बरेलीका है। बहुत दिनों तक काशीमें रहकर आपने संस्कृत पढ़ी। बरेलीके पंडित मुकुन्दलाल शास्त्री, जो इधर कई शताब्दियोंके बाद मध्य देशके प्रथम ब्राह्मण संस्कृत विद्वान् बौद्धधर्ममें दीक्षित हुए थे—का आपपर बड़ा प्रभाव पड़ा था। वैसे तो १९१० ई०में मुझे भी शास्त्रीजीके दर्शनका, बरेलीमें, सौभाग्य प्राप्त हुआ था; किन्तु उम समय मुझे इतना ज्ञान न था। मैंने शास्त्रीजीसे कहा—आपको कभी-कभी हिन्दीके पत्रोंमें कुछ लिखना चाहिये, ताकि आपके बारेमें लोगोंको कुछ पता नो लगता रहे। कहा—१५-१६ वर्षमें अभ्यास छूट गया है। मैंने कहा—एक बार जन्म-भूमिका दर्शन करना चाहिए। कहा—इच्छा तो है। बड़े ही भावुक और प्रेमी जीव हैं। आपकी धर्मपत्री श्रीमती शास्त्री स्वयं कलामें बड़ी ही निपुण हैं। एक जापानी सम्भान्त बौद्ध कुलकी लड़की हैं। पति-पत्री दोनोंके हृदय और जीभसे हमेशा मधु टपकती रहती है। शास्त्रीजीका भी वहाँ व्याख्यान हुआ था। आप बड़े ही अच्छे बक्त् हैं; विशेषकर आप भारतीय दर्शनपर व्याख्यान देते रहते हैं। शास्त्रीजी अब प्रौढ़ावस्थासे ऊपरकी ओर बढ़ रहे हैं। बीसियों वर्षोंसे आप जापान, चीन और यूरोपमें रह रहे हैं। इस बक्त् तो आपके परिपक ज्ञानसे देश-वासियोंको कितना लाभ होता, यदि आप जन्मभूमिमें आकर किसी कालंजमें

अध्यापनका काम करते या दूसरी तरह सेवा करते । आपको कोई सन्तान नहीं है ।

१६ सितम्बरको लन्दनसे ५ मील दूर डल-विच शहरमें एक अंग्रेज दम्पतीके घर भोजन का निमन्त्रण था । शहर वस्तुतः वहाँ तक लगा चला गया है । यह दम्पत्ति बड़े ही मुसांस्कृत हैं । दोनों ही लेखक हैं । और कोंत के ( Coute ) मतके पक्षपाती हैं । कोंतका मत बुद्धकी शिक्षासे बहुत मिलता है । इनकी लड़की लंकाके आनन्द कालेजके प्रिंसिपल श्री कुलरानको ब्याही है । और स्वयं एक बौद्ध-कन्या कालेजके प्रिंसिपल हैं । पतिको दर्शनका बड़ा शौक है । पत्नीको काठ्य और कलामें बहुत अनुराग है । एक बड़ा अच्छा पुस्तकोंका संग्रह है । भारतके प्रति दोनोंका प्रेम है । तीन बजे के करीब हमें डलविच चित्रशाला दिखानेको ले गये । इसकी स्थापना तीन सौ वर्ष पूर्व हुई थी । लन्दनकी राष्ट्रीय चित्रशालासे भी यह पुरानी है । प्रायः एक सहस्र सुन्दर तैलचित्र, इसमें संगृहीत हैं । बड़ा सुन्दर संग्रह है । धार्मिक और ऐतिहासिक दोनों ही प्रकारके भावपूर्ण चित्र हैं ।

सितम्बरके अन्तसे जाड़ीका मौसिम आया; मालूम होने लगा । हमारे आनन्दजी कभी-कभी अब कमरेकी गैमकी औंगीठीका व्यवहार करने लगे ।

लन्दनमें सालके खास-खास महोनेमें घड़ीको असली टाइम्से घटा-बढ़ा दिया जाता है । दो अक्तूबरको अब तक चले आते तीन बजेको दो बजे कर दिया गया; और, अब समय ग्रीनविचके अनुसार हो गया । इस एक घंटाके इधर-उधरसे रोशनीके भेदमें राष्ट्रको कई लाखका लाभ होता है ।

लन्दनमें ब्रृटिश म्युजियमके अतिरिक्त एक और भी विशाल म्युजियम ( संग्रहालय ) है, जिसे केन्सिङ्टन म्युजियम कहते

हैं। ५ अक्टूबरको हम दूसरी बाद इस म्युजियमको देखने गये। यहाँके क्युरेटर केम्बल महाशव स्नेह और सहानुभूतिकी साकार मूर्ति है। हमें मालूम था कि, भगवान् बुद्धके दो प्रधान शाष्य उपतिष्ठ सारिपुत्र (त्राद्वाण, जन्म नालन्दा, जिं० पटना), कोलित मोगलानकी (त्राद्वाण, जन्म राजगृहके पास, जिं० पटना) की सार्चीकं प्रसिद्ध रत्नमें मिली अस्थियाँ यहाँ रखी हैं। हमारे जानेपर वह स्वयं अपने संग्रहको दिखानेके लिए ले गये। ऊपर एक काँचके बक्समें इक्कोस सौ वर्ष पुरानो वह पत्थरकी डिबिया रखी थी। उन्होंने बक्सको खोलकर पहले आयुष्मान् सारिपुत्रकी अस्थिको—जो कि एक संगत्वारेकी शक्तिके मर्मरी पत्थरकी डिबियामें रखी थी (इस डिबियापर इक्कोस सौ वर्ष पुराने अक्षरोंमें ‘सारिपुतसे’=“सारिपुत्र” लिखा हुआ है)—मेरे हाथमें दिया। उस समय भगवान्के वह बचन मेरे कानोंमें गूँजने लगे, जो उन्होंने उस महापुरुषके निर्वाणपर, (हाजीपुर जिं० मुजफ्फरपुर, पुरान उक्काचल) के पास गंगाकी रेतामें बैठे भिजुओंको कहा था—‘भिजुओं ! मुझे यह (तुम्हारी) परिपद सूनी-सी जान पड़ती है। सारिपुत्र-मौदूगल्यायनके परिनिर्वाणके पूर्व यह सूची नहीं मालूम होती थी। जिस दिशामें सारिपुत्र, मौदूगल्यायन विचरते थे, उस दिशाको (मेरी) अपेक्षा नहीं होती थी।’ “भिजुओं ! महान् वृक्ष (का तना) बड़ा हो और उसकी सारमयी महती शाखायें दूट जायें। इसी प्रकार भिजुओं मेरे लिये सारिपुत्र-मौदूगल्यायनका परिनिर्वाण है।” यह शब्द तो उसी समय और उनके गुरुके मुखसे निकले थे। तबसे अब तक तो ढाई हजार वर्ष बीत गये; और संसारमें वह उतनी ही अस्थियाँ उन महापुरुषोंकी मौजूद हैं। इन बातोंके साथ जब छः हजार मीलपर मैं अपनेको अपनी ही जातिके उन महापुरुषोंकी अस्थियोंके सामने देखता था—मेरा अन्तर-बाहर एक

विचित्र भाव-समुद्रमें आसावित हो रहा था। श्री केम्बल भी बुद्ध हैं और वडे ही सहदय हैं। उन्हें यह भली प्रकार मालूम होता था कि, हमारे भातर क्या हो रहा है। सारिपुत्र, मौद्-गल्यायनके बाद इन्होंने उन मजिस्म स्थविरको अस्थिका हमारे हाथपर रखा, जिन्हें अशोकग्राजके तत्त्वावधानमें एकत्रित पटनाकी परिपदने हिमालयमें धर्म-प्रचारक भेजा था। पहले सिंहलमें प्राप्त भारतीय इतिहासकी मामणी उतनी प्रामाणिक नहीं समझी जाती थी; किन्तु साँची आदिमें मिली इन सामग्रियोंने उनका प्रामाणिकताको बहुत बढ़ा दिया है। वहाँके बाद केम्बल महाराजके महकारी—जो कि तिब्बती भाषा भी जानते हैं; और, भगवान बुद्धके वडे अनुगामी हैं—ने अपने तिब्बतीय चित्र-पटोंके संग्रहको दिखलाया। उन्हें मेरे तिब्बतीय चित्र-संग्रहोंका पता था। १० सितम्बरके 'डली स्केच' तथा लन्दनके किन्ने ही दूसरे देनिक पत्रोंमें फोटोके साथ उन चित्रोंके बारेमें छप चुका था। एक-एक चित्रपट तथा दूसरी तिब्बती सामग्रीको, इन्होंने दिखलाया। लौटकर श्री केम्बल कार्यालयमें गये, तो वह हमें छोड़नेके लिये आये। उस समय मुझे एक विचित्र अनुमत हुआ। यहाँ एक भारत-सरकारमें काज या राजनीति विभागमें किसी ऊँचे पदपर प्रतिष्ठित एक अंग्रेज सज्जन भी थे। केम्बल महाशयको हमारे प्रति सन्मान देख, उन्हें भी मजबूरन हाथ मिलानेके लिये हाथ बढ़ाना पड़ा; किन्तु हाथको गति आंर चेहरेके आकार-प्रकारसे मालूम होता था कि, यह सब अनिच्छायुक्त था। वस्तुतः भारतमें आकर लौटे अधिकांश अंग्रेजों और इंग्लैंडके अंग्रेजोंमें वडा कर्क है। मुझे पेरिसके एक सज्जनकी बात याद है—वह भारतमें आकर १८ माससे ज्यादा रहे थे! भारतमें रहते वक्त, वह सदा भारतीयोंके साथ रहते थे। इस प्रकार सरकारी कर्मचारियोंको उनपर सन्देह होने

लगा। उन्होंने अपना चर उनके पीछे लगा दिया। वह बतला रहे थे, मुझे यह मालूम हा जाता था। मद्रास पहुँचने पर, जब मैंने खुफिया पुलिसके एक अफसरको अपने टोहमें आते देखा, तो मैंने उनसे कहा—मुझे मालूम है—तुम गुप्तचर हो; और, मेरे पीछे लगाये गये हो। फिर यह क्या ज़रूरत कि, हम लोग दूना खर्च करें। आओ ताँगा, टेकसी आदि करनेमें हम दोनों शामिल हो जायँ। किराया इस प्रकार आधा ही आधा पड़ेगा। इस प्रकार वह गुप्तचर उनके साथ एक मददगार साथीकी तरह रहा। उसकी रिपोर्ट तक लिखनेमें हमारे दोस्त मदद कर दिया करते थे। खैर, मंरा मुख्य मतलब तो उनकी इस बातसे था। किसी प्रान्तके एक बड़े अफसरने एकवार उनसे पूछा—आप क्यां हिन्दुस्तानियां हो रहते हैं; और, अंग्रेजोंसे नहीं मिलते? उन्होंने उत्तर दिया—मैं यहाँ हिन्दुस्तान और हिन्दुस्तानियोंको देखने आया हूँ; इसलिये मुझे ऐसा हो करना चाहिये। मुझे अंग्रेज जातिका देखना हांगा, तो मैं इङ्गलैंड जाऊँगा; और, वहाँ मेरे बहुत-से दोस्त भी हैं। अंग्रेजोंके गुणोंको जाननेके लिये हिन्दुस्तानमें आकर मैं भूल करूँगा। मेरे मित्रकी राय थी और उससे मैं भी पूर्णतया सहमत हूँ कि, भारतमें आये अंग्रेजोंसे अंग्रेज जातिको तुलना करना भारा अन्याय होगा। लेकिन इसका यह मतलब न समझिये कि, भारतमें आये सभी अंग्रेज उत्तम भावांसे बिलकुल शून्य होते हैं। आइये यहाँ मैं अपना ही दो अनुभव आपको सुनाऊँ।

(१) मैं अपने तिब्बतीय चित्रोंके संग्रहसे चालीस चित्र\* अपने साथ यूराप ले गया था। लन्दन और पेरिसमें उनको प्रदर्शनी हुई; और, कलाविदोंने उनकी खूब तारीक की। लन्दनमें

\*अब यह चित्र पटना म्युज़ियममें है।

चित्रोंकी प्रदर्शनीकी बातको पढ़कर, चित्रोंको देखनेके लिये एक सज्जन सप्तवीक आये। वह तिब्बतीय भाषा जानते थे और हिन्दुस्तानी भी। जिस प्रकार वह अहंकार-शून्य हो, सप्रेम हो बातें कर रहे थे। उससे मैंने निश्चय समझ लिया कि, वह पादरी होंगे। भारत-सरकारके किसी भी कौनी या मुल्को अक्सरसे अपनी पूर्व धारणाके अनुसार, मैं ऐसी आशा नहीं रखता था। हमारी कई बार आपसमें बातचीत होती रहा; और, मैं अपनी पूर्व धारणाको बनाये हुए था। यद्यपि पादरियांका भाँति, मज़हबी विचार-संकीर्णता न पा, मुझे कभी सन्देह भी होने लगता था। आखिरको मुझे उन्होंने अपना एक बड़ा-सा लेख दिया, जो उन्होंने (स्वनी काँगड़ा)के एक ग्यारहवीं शताब्दीके मन्दिरके सम्बन्धमें लिखा था; और, जो भारतके पुरातत्त्व-विभाग द्वारा प्रकाशित हुआ था। उसमें मैंने लेखकका नाम देखा—लेखक श्री H. ली शटल्बर्थ एम० ए०, रिटायर्ड आई० सी० एम० (आजकल आप लन्दन विश्वविद्यालयमें भोट भाषाके अध्यापक हैं)। यह देखकर मुझे अपने पर बड़ा अक्सरोम हुआ। सचमुच बुझने ठीक कहा है—मनुष्यको विभाज्यवादी (अच्छे बुरेके विभाग करके निर्णय करनेवाला) होना चाहिये। उतिमें ही नहीं, श्रीमती शटल्बर्थमें भी मैंने वही गुण देखे, जो कि आय-ललनामें होने चाहिये। एक दिन मैं उनके बहाँ चाय बीने गया था। उस दिन उन्होंने अपने काँगड़ा और लदाखके संग्रहको दिखलाया। उन सैकड़ों चित्रोंको भी दिखलाया, जिन्हें उन्होंने भारतमें उतारा था। कुलसूमें रहते उन्हें, एक द इंच लम्बी, हाथी दाँतपर अबलोकितेश्वरकी मूर्ति मिली थी। उसे भी उन्होंने मुझे दिखलाया। बारहवीं-तेरहवीं शताब्दीकी कलाका वह अति सुन्दर नमूना है। अबकी बार लदाख आनेपर उनके परिचित आदमियोंसे यह भी मालूम हुआ कि, जब शटल्बर्थ

महाशय कांगड़ामें असिस्टेंट कमिश्नर थे, तो दौरामें जाते वह दबाइयाँ अपने साथ रखते थे; और, रोगियोंको बाँटते चलते थे। इसी जीवनको बोधिसत्त्व जीवन कहा गया है। श्री शटलवर्थ वह व्यक्ति हैं, जिनसे परिचय प्राप्त कर, मनुष्यको मेरी तरह, उनकी स्मृतिको एक बहुमूल्य कोपकी भाँति हृदयमें सुरक्षित रखना होगा।

(२) एक और देवी मेरे चित्रोंकी प्रदर्शनी देखने आयी थीं। उन्होंने मुझसे कहा :—“मेरे पास भी तिब्बतीय चित्रों और अन्य चीजोंका संग्रह है।” मैंने जब संग्रहके मूलके आरेमें पूछा, तो मालूम हुआ कि, वह लेंडन महाशयका संग्रह है। लार्ड कर्जनके द्वारा तिब्बतपर जो मुहिम भेजा गयी थी, उसमें लेंडन शायद टाइम्सके संवाददाताके रूपमें गये थे; और, पीछे ल्हासापर एक सुन्दर पुस्तक लियी। नेपालपर भी नवीनतम और सर्वोत्तम पुस्तक उन्हींकी दो भागोंमें छपी है। चायके लिये कहा गया तो मैंने तुरन्त अपनी स्थानकिंद्रि दे दी। देवीने अपने साथी केप्टनकी ओर इशारा करके कहा कि, वह मोटर लेकर आ जायेंगे। उन्होंने यह भी बतलाया कि, केप्टन् एक साल भारतमें भी फौजमें रह चुके हैं। भारतमें रहनेकी बात सुनते ही मैं चोकन्ना हो गया।

५ नवम्बरको केप्टन् महाशय मोटर लेकर आ गये। मैं जाकर उनकी बगलमें बैठ गया। जाड़ेका दिन था; उन्होंने कम्बलका आधा हिस्सा मेरे पैरोंपर भी ढाल दिया। मैं गाल फुलाये चुपचाप चला। मैं समझता था, यह भारतसे लौटा अंग्रेज सभी भारतीयोंको कुत्तोंकी तरह देखनेवाला है। मेरी मुख्यमुद्रा कितनी देर तक इसी प्रकार बनी रही। कुछ मिनटोंके बाद उन्होंने मुझे स्थानोंके नाम आदि बतलाने शुरू किये। यह जातीय कलाशाला है, यह अमुक स्थान है इत्यादि, इत्यादि। इस

तरह प्रेमपूर्वक स्थानोंको बतलाते हुए, उस युवक केप्टनको देखकर मुझे फिर अपने ऊपर अफसोस हुआ। मैं उक्त देवीके मकानपर गया।

इङ्गलैण्डमें, और वही यूरोपमें भी है, जिससे अधिक घनिष्ठता आदमीकी हो जाती है, उसे आनुवंशिक नामको (जैसे हमारे यहाँ तिवारी, सिंह आदि) छोड़ निजी नामसे बुलाया जाता है। मेरा और उस देवीका परिचय यद्यपि एक ही दिनका था, तो भी वह इतना काफ़ी था कि, उसने मुझे राहुल कहकर बुलाया। चाय-पानके बाद उन्होंने संग्रह और मकानके बारेमें बतलाया—मिस्टर लेंडन मेरे स्नेही मित्र थे। वह इसी घरमें रहा करते थे। पूर्वमें बहुत समय तक रहनेके कारण वह बहुत ही एकान्तप्रेमा हो गये थे। जब कभी मैं यहाँ आती थी, तो उन्हें पर्दा आदि गिराकर इसी अँधेरे कमरेमें अपने संग्रहके बीचमें बेठा पाती थी। पिछले समयमें वह सब काम छोड़ एकान्त सेवन करना चाहते थे; किन्तु परराष्ट्र विभाग उन्हें चैन नहीं देता था। इसी मकानमें उनका देहान्त हुआ। उस वक्त मैं अमरीकामें थी। मुझे जब मालूम हुआ, तो अपने खानदानका पुराना मोतियोंका हार बहुत सस्तेमें बेचकर मैंने इस मकान और संग्रहको खरीद लिया। मैंने एक सज्जनपर भरोसा करके उनके जरिये सब काम करवाया था। जब मैंने यहाँ आकर देखा, तो कलाकी बस्तुओंमें बहुत-सी सुन्दर चीजें, उन्होंने उड़ा ली थीं। मैंने भी चीजोंको देखते वक्त इस बातकी सत्यताका पता पाया। संग्रहमें चित्रपट, मूर्तियाँ, पूजा-भाँड़, तिब्बती और चीनी प्याले और दूसरे बर्तन आदि थे। वहाँ कार्ड साइजमें काले, मोटे, हाथके बने कागजपर सुनहली स्याहीसे लिखे बहुत ही सुन्दर एक सौसे ऊपर चित्र देखे। देवी समझती थी कि, यह खेलनेके ताश हैं। मैंने उनके मोलको बतलाया। और यह भी कहा कि आप इसे यहाँ किसी

दूसरे या केन्सिङ्टन म्युजियम्सें दे दें; चाहे दामसे या मुफ्त। क्योंकि ऐसी दुर्लभ चीजें किसी प्रामाणिक सार्वजनिक संस्थामें रहें, तो सुरक्षित रहती हैं। मैंने श्रीकेन्वेलको भी इन चित्रोंके बारेमें कह दिया। आशा है, वह आकर केन्सिङ्टन म्युजियम्-की शोभा बढ़ायेंगे। देवीने ऊपरका घर भी दिखलाया। सभी चीजोंसे सुरुचिकी झलक आती है। उन्होंने अपने लड़केका चित्र दिखलाकर बतलाया कि, वह आजकल मिश्रमें फौजका अफसर है। लन्दनमें मुझे और भी देवियोंसे मिलनेका मौका मिला; और, उनकी मधुर सृष्टि भी मेरे हृत्तलपर अंकित है; किन्तु इस देवीमें तो मुझे माताका-सा प्रेम दिखलायी पड़ा, यद्यपि मिलनेका मौका दो ही बार हुआ। विना किसी भूमिकाके यह भाव पैदा हो जाना, शायद किसी चिरन्तन सम्बन्धके कारण हो। देवीने लेंडन साहबके संग्रह किये चित्रपटोंमेंसे दो अच्छे चित्रपट दिये—एक चक्रसंवरका, जो कि नेपालका बना है; और, उसपर चौरासी सिद्धोंमेंसे भी कुछके चित्र अंकित हैं, नीचे नेवारी अक्षरमें समय आदि भी लिखा है, दूसरा पठभुज महाकालका जो कि काले कपड़ेपर है; और, अपने ढंगका एक सुन्दर और दुर्लभ नमूना है। यह चित्र भी अब मेरे चित्रोंके साथ पटना म्युजियम्सें हैं।

वहाँ रहते मेरे चित्तमें यह बराबर प्रश्न उठता रहा कि, भारत जानेवाले अंग्रेज़ क्यों उतने अच्छे नहीं होते, जितने कि, इङ्ग्लैंडमें रहनेवाले। मुझे इसके निम्न कारण समझ आये—(१) प्रायः उन्हीं खानदानोंके आदमी अफसर बनकर भारत जाते हैं, जिनके घरमें पीढ़ियोंसे भारतीयोंको नीची दृष्टिसे देखनेकी परम्परा-सी बन गयी है। (२) नये और प्रतिभाशाली युवक भारतको नौकरियोंकी ओर एक तो दृष्टि ही नहीं डालते; क्योंकि भारतमें आनेपर उनकी राजनीतिक महत्त्वा-

कांक्षाकी पृत्तिकी गंजाइश नहीं रहती; और, जो आते भी हैं, वह यदि तरक्की और सफलता चाहते हैं, तो अपनी क्लबों और मीटिंगोंमें भारतीय घृणाके प्रभावको अपने भीतर डालनेके लिये मजबूर हो जाते हैं अन्यथा कुछ ही दिनोंमें या तो उन्हें दूस्तीका दंकर चला जाना पड़ता है, अथवा उपेक्षित हो बिना विशेष तरक्कीके जैसे-नैसे दिन गुजार लेना पड़ता है। (३) सुसंकृत निर्भय भारतीयोंसे समानताके माथ दिल खोलकर मिलनेका उन्हें माँका नहीं मिलता। (४) भारतीयोंको कुछ सामाजिक बुराइयाँ और विप्रमतायें भी उनकी सुनी-सुनायी बातोंको दृढ़ वर्ग देती हैं। इन्हलैंड जानेका मुझे सबसे बड़ा लाभ यह हुआ कि, अंग्रेज जातिके प्रति जो भ्रमात्मक भाव मेरे दिमागमें घुम गये थे, अपने स्वतंत्र भावोंको बिना बदले, वह जान रहे। हाँ, मैं इतनेसे आशा नहीं कर सकता कि, उन भारतीयोंके भाव भी बदल जायेंगे। जिन्होंने इन्हलैंडके अंग्रेजोंके नहीं देखा; और, जिनके लिये अंग्रेज जातिका वही रूप है, जो उन्हें भान्तमें आये अंग्रेजोंमें मिलता है। भारतीयोंको इस बातमें भैं दिलकुल निर्दोष नहीं कहता।

लन्दनमें एक बर्मी बौद्ध सज्जनका देहान्त हो गया था। २३ सितंबरको उनके समाधि करनेका दिन था। हम दोनों भिन्न दसमें निमंत्रित किये गये थे। लन्दनमें मुर्देके जलानेका भी अब इन्तजाम है।

वहाँके तथा यूरोपके और भी कई स्थानोंके ईसाइयोंने यह मान लिया है कि, मुर्देको जला देनेपर खुदा मियाँको क्यामतके दिन खला करनेके लए उसके शरीरके परमाणुओंको जमा करनेमें दिव्रक्त नहीं होगी। खुदाकी तकलीफके ख्यालका बोझ अब मुसलमानोंके सिरपर ही रह गया है। वह समझते, यदि जला-

दिया, तो इस्लाफीलके कथामतका धोंतू फूँकते बक्त् मुर्दे उठेंगे कैसे ? अस्तु । लन्दनमें और दूसरे शहरोंमें भी मुर्देके जलानेदृक नाने आदिका काम कुछ कम्पनियाँ करती हैं, जिन्हें अण्डरटेकर ( under-taker ) कहते हैं । मोटरें, पर्दे, कंधे लगानेवाले आदमियोंके कपड़े आदि सभी काले होते हैं । आप फोनसंबुलाइये और कुछ मिनटोंमें सब सामानके साथ वह वहाँ पहुँच जाते हैं । हम लोग जब मकानपर पहुँचे, तो उन कृष्णवस्त्रधारी पुरुषोंने शब्दको उठाकर काली मोटरपर रखा और स्वर्यं भी उसोपर बैठ गये । उस मोटरके पीछे-पीछे हमारी मोटर भी चली । हम लोग शहरसे बाहर बहुत दूर टेम्सके किनारे पहुँचे । क्रब्रगाहके पास ही दाहन घर भी है । दाहन घरके हम भीतर तो देखने नहीं गये; किन्तु बतलाया कि, आग उसमें इतनी तेज होती है कि, मुर्देके जलते देर नहीं लगती; और, कुछ समय बाद राख मिल जाता है । कहाँ एक घर लाखों मुर्दोंको हजारों वर्ष तक जलानेके लिए काफी; और, कहाँ हवा-पानीके गन्दा करनेवाले क्रब्रगाह हैं, जो बहुत-सी उपजाऊ जमीनको अब भी धेरे हुए हैं; और, धेरते ही जा रहे हैं । यूरोपके लिए समझदारोंको इसका फायदा क्यों न मालूम हो, जब कि सहस्राब्दियों पूर्व उनके भी आर्य पूर्वज जलाते ही थे । हमारे बौद्ध बन्धुके घरसे जलानेकी अनुमति नहीं आयी थी; इसलिए लोगोंने समाधिस्थ करना ही पसन्द किया । पीछे जलानेकी अनुमति आनेपर उसके लिए भी आसानी थी । क्रब्रगाहके फाटकपर कृष्णवस्त्रधारी पुरुषोंने शब्दको अपने कन्धेपर उठाया । क्रब्र स्वुदकर तैयार थी । हमारे-सामने शब्द-पेटिकाको भूमिपर रख दिया गया । फिर अंग्रेज और प्राग्देशीय बौद्ध जनोंने त्रिशरण और पंचशीलको भदन्त आनन्दके मुखसे ग्रहण किया । आनन्दजीने बुद्धके मुखसे निकली अमर गाथा—‘अनिच्छावत संखार’

(सभी उत्पन्न हुई चीजें मरनेवाली हैं, या सभी बनी चीजें बिगड़नेवाली हैं) को कह एक छोटा-सा उपदेश दिया। फिर वस्त्र आदिका दान दिया गया। अन्तमें एक टोटी लगे बर्तनसे दूसरे कटोरेको भरते हुए इस गाथाका पाठ हुआ—

‘यथा वारिवहा पूरा परिपूर्णत सागरम् ।  
एवमेवइतो दिनं पेतानं उपकर्षति’

(जैसे बादल अपने पानीसे समुद्रको परिपूर्ण करते हैं, वैसे ही यहाँ दिया हुआ (=प्रेत जन्मान्तरमें प्राप्त) को मिलता है)। फाटकपर रखे रजिस्टरपर हस्ताक्षरकर, दो बजे तक हम लौटकर विहारमें चले आये।

---

८

## लन्नमें साढ़े तीन मास (घ)

**अच्छतोंके सम्बन्धमें** महार्मत्रीके फैसलेके खिलाफ महात्माजीके उपवासकी खबर लन्दनके अखबारोंमें उल्कापातके तौर-पर थी। विलायतके पत्र भारतीय सत्याग्रह आनंदोलनके सम्बन्धमें चुप्पीसे काम लेते रहे। वह समझते थे कि भारतके धर-पकड़, मारपीटकी खबरें छापनेमें वहाँके लोगोंमें विरोधी-भाव उत्पन्न होते हैं; लेकिन उपवासकी बातको रोक नहीं सकते थे; क्योंकि यह तो महापुरुषके जीवन-मरणका प्रश्न था। यह खबर पढ़कर चीनी विद्यार्थी मेरे पास आये। उन्हें यह नहीं समझ आता था कि, अच्छूत आदमी किसे कहते हैं? मैं पहले साधारण तौरसे समझाना चाहता था; किन्तु देखा उनके पल्लेमें कुछ नहीं पढ़ रहा है। क्योंकि भारतके बाहर यदि कोई ऐसी बीमारी हो तब न? आखिर मैंने उपमासे काम लिये। बुद्धका कहना है, उपमासे समझ रखनेवाले आदमी समझ जाते हैं। मैंने कहा, भारतमें अतिपुरातन कालमें काले रंगकी जाति रहती थी। फिर वहाँ एक गोरे रंगकी जाति आयी। गोरी जातिने काली जातिको हटाकर सभी आर्थिक लाभके व्यवसायोंको

हथियाना शुरू किया और काली जातिको घृणाकी हष्टिसे देखने लगी। उसने काली जातिको अपनी वस्तियोंसे बाहर रहनेको बाध्य किया। उनका अपने धार्मिक उत्सव आदिमें शामिल होना बन्द कर दिया। उनके साथ शादी-ब्याह निर्षद्ध कर दिया, जैसा कि आजकल अमेरिकाकी गोरी जाति-ने वहाँकी काली जाति हांश्ययोंके साथमें किया है। आज इस बातको आरम्भ हुए तीन-चार हजार वर्ष बीत गये और अब यद्यपि कितनी गोरी जातिकी संतति कालोंसे भी काफी काली है, और कितनी ही काली जातिकी संतान गोरोंमें भी गोरी, तो भी वह पुरानी बात जिसने पीछे धर्मकी व्यवस्था भी अपने पक्षमें कर ली, अब भी उतनी जीवित है। यही अछूतपनकी समस्या है। घंटों मगज मार करके हमने यह समझाया तो और उन्होंने सिर भी हिला दिया; किन्तु तब भी भारतके सड़े दिमारकी धरोहर इस अछूतपनको अच्छी प्रकार वह समझ पाये होंगे, इसमें तो मुझे सन्देह ही रहा। २७ सितम्बरको महात्मा-जीके उपवासके तोड़नेकी खबर सुनकर हमें बड़ी प्रसन्नता हुई।

१५ अक्टूबरको तिब्बती चित्रोंकी प्रदर्शनीका उद्घाटन हुआ। इसी बत्ति सर्वप्रथम मुझे श्रीक्रिस्मस हम्फरीके दर्शनोंका मांका मिला। आप लन्दनके एक जजके पुत्र तथा स्वयं भी बैरिस्टर हैं। लन्दनकी बुद्धिष्ठ लाज का (=बौद्धसभा) प्रधान ही नहीं; बल्कि उसकी आत्मा हैं। ‘बुद्धिज्ञ-इन-इंडिलैंड’ मासिक-पत्र इसी संस्थासे निकलता है। आप, उस पत्रके सम्पादक हैं। इंडिलैंडमें बौद्धधर्मके प्रचारमें आपकी धर्मपत्री श्रीमती हम्फरी भी बड़ा उत्साह रखती हैं। बौद्धधर्मसे प्रेम होनेके नाते बुद्धकी जन्मभूमिसे प्रेम होना स्वाभाविक ही है। आज प्रदर्शनीका उद्घाटन आपने ही किया। श्रीहम्फरी और उनकी सभाने महाबोधि सभाके कामसे पहलेसे ही अपना प्रचार

कार्य शुरू किया है। इस संस्थाने कुछ पुस्तकें भी प्रकाशित की हैं। उसके बाद तो कई बार हम्फरी दम्पतीसे वार्तालापका मौका मिला। और तबसे हमारा सञ्चिकट बन्धुत्व स्थापित हो गया है।

यह कहनेकी आवश्यकता नहीं कि, चित्रोंके बारेमें फोटो सहित लेख लन्दन और बाहरके बहुतसे पत्रोंने लिखा। लन्दनमें समाचार पत्राको फोटो देनेवाली पृथक् कम्पनियाँ भी हैं। उसी प्रकार ग्राहकोंके बारेमें पत्रोंमें छपी बातोंको काटकर भेजनेके लिये भी कम्पनियाँ हैं। इनके यहाँ इसके लिये सैकड़ों लड़कियाँ नौकर हैं। बंद्धविहार भी उनका एक ग्राहक था; इसलिये कटिङ्ग आती रहती थी।

लंकासे तीन मासके रहनेकी बातको स्वीकार कर ही मैं लन्दन गया था। सितम्बरमें ही मैंने सभावालोंको लंका लिख दिया कि, मैं लौटना चाहता हूँ, किन्तु उनके और अनागरिक धर्मपालके पत्रोंमें यही रहता था कि, अभी और रहें। मुझे अपने कामकी फिक थी, इसलिये मैंने लौटनेका निश्चय कर लिया था। तिब्बतसे बीस-बाईस खच्चर पुस्तकें और चित्रपट जो मैं लाया था, वह अब तक लंकामें रखे थे। वहाँ भी मैं देखता था कि, जरा-सी असावधानीमें कीड़े घुस जाते थे। अब हम इस चिन्तामें थे कि इन्हें कहाँ रखना ठीक होगा। मुझे विहारमें ही रखना अभीष्ट था। इसलिये वहींकी संस्थाओंकी ओर मेरी नज़र गयी। जब तक अपने चित्रपटोंको यूरोप नहीं ले गया था, तब तक असलमें उनके मोलको भी मैं नहीं समझता था। वहाँके संग्रहालयोंके चित्रोंको जब देखा, और लोगोंकी सम्मतियोंको भी सुना, तब मुझे मालूम हो गया कि, इतना सुन्दर तिब्बती चित्रपटोंका संग्रह यूरोपमें भी नहीं है। तब मुझे और भी इनकी सुरक्षाकी चिन्ता हुई। मैं और भदन्त आनन्द

दोनों महीनोंके परामर्श करनेके बाद इस परिणामपर पहुँचे कि, पटना म्युजियमको छोड़कर कोई दूसरी संस्था नहीं है, जिसपर विश्वास किया जा सके। वह सुरक्षित रख सकेगी। हमारे सामने सरकारी और गैर सरकारीका प्रश्न था; किन्तु हमें वस्तुकी सुरक्षाके सामने अपने पक्षपातोंको ताक़पर रख देना पड़ा। शर्त यही रखी गयी कि, यदि किसी समय नालन्दामें संग्रहालय बने, तो इन्हें वहाँ भेज देना होगा; और साहित्यिक कामके लिये उनके उपयोग करनेमें हमें स्वतंत्रता रहेगी। ( इन्हीं शर्तोंपर पीछे प्रायः अपने ७ टन ग्रंथोंके संग्रहको भी हमने पटना म्युजियमको दे दिया )। १७ अक्टूबरको हम चित्रपटोंके सम्बन्धमें उक्त निर्णयपर पहुँचे थे। लेकिन म्युजियम के प्रे-सो-डेन्ट श्रद्धय जायसवालजीको पत्र २८ अक्टूबरको लिखा। पेरिस पहुँचनेपर, लन्दनमें अनुप्रेषित उनका स्वीकृतिका तार मुझे मिल गया।

मेरा इरादा यूरोपके कुछ और देशोंको भी देखनेका था। इसलिये पर-राष्ट्र कार्यालयको अपना पासपोर्ट भेजकर कुछ देशोंमें जानेकी स्वीकृति माँगी। १६ अक्टूबरको फ्रांस, बेल्जियम, लुक्समर्ग, स्वीटजरलैंड, इटली, हालैंड, स्पेन, पुर्तगाल, जर्मनी, आस्ट्रिया आदि देशोंकी स्वीकृति लिखकर चली आयी।

१३ नवम्बरको कार्तिंक प्रणिमा थी; इसी दिन आर्य-सारि-पुत्रका नालन्दामें देहान्त हुआ था। हमारी सलाह हुई कि, उस दिन आर्य-सारि-पुत्रके अस्थिको मँगवाकर; श्रद्धांजलि अपणकी जाय। श्रीकेम्बल मेरे चित्रोंको देखने एक दिन विहारमें आये थे, उस दिन उनसे मैंने इस बातकी सलाह की। उन्हें भी बात

\*स्वर्गीय महामहोपाध्याय डाक्टर काशीप्रसाद जायसवाल, पटना-म्युजियमके तत्कालीन क्यूरेटर।

पसन्द आयी, कहा, आप ट्रस्टियोंको लिखें मैं भी कोशिश करूँगा। हमने पत्र लिखा। हमने कह दिया था कि, लन्दनमें केन-सिङ्गटन म्युजियमसे अधिक सुरक्षित स्थान उन अनर्ध अस्थियोंके लिये नहीं है। हम चाहते हैं कि, अपने कर्मचारीसे सुरक्षित तौरपर कुछ घरटोंके लिये भेजें। वहाँ जब मामला पेश हुआ तो एक पेचीदगी पैदा हो गयी। केन-सिङ्गटन म्युजियममें एक काठके स्लीवका टुकड़ा भी है, जिसे रोमन-कैथलिक कहते हैं कि, यह वही है जिसपर कि महात्मा ईसाको सूली दी गयी थी। सवाल हुआ कि, फिर वह लोग यही माँग पेश करेंगे। अन्तमें यह निश्चय हुआ कि, म्युजियमके ही एक कमरोंमें उनके इच्छानुसार इसे रखा जाय। कार्तिक पूर्णिमाको लन्दनके बहुतसे बौद्ध नर-नारि वहाँ पहुँचे। अपने एक भारतीय पूर्वजके सम्मानमें हम दोनोंके अतिरिक्त कुछ और भारतीय भी पहुँचे थे, जिनमें श्री मुकुटबिहारी दर युक्त प्रान्तमें डिप्टी कलेक्टर हैं और मेरे मित्र काशीबासी \*श्री मोतीचन्द्र भी थे। हाँ, श्री सटलवर्थ भी वहाँ पहुँचे थे। हम लोगोंने वहाँ अपनी भक्ति-पुष्पाञ्जलि भी अर्पण की।

यहाँ एक और सहृदय सज्जनका स्मरण कर लेना है। इनसे कई बार वार्तालापका मुझे मौक़ा लगा। आपका नाम श्रीमेक्स मण्डलक है। आप यहूदी जातिके एक तरुण दार्शनिक हैं। उनकी एक पुस्तक उस बक्त ‘चेतनाके कृत्य और उसकी बनावट’ प्रेसमें थी; और, मेरे लन्दन छोड़नेके कुछ ही दिनोंमें प्रकाशित हो गयी। मुझे उन्होंने एक प्रूफकार्पा प्रदान की। ‘चेतना’पर इतनी सरलता और गम्भीरतापूर्ण विवेचन करना

---

\*प्रिन्स आफ वेल्स म्युजियम (बर्म्हे)के मौजूदा क्यूरेटर डाक्टर मोतीचंद (१६४५)।

उनका अपना काम तो है हाँ साथ ही उन्होंने अपना एक नया दर्शन उस पुस्तकके द्वारा संसारके सामने रखा है। अपनो विचारधाराके ऊपर बहनेकी बात कहते हुए बतलाया था कि, वह आक्सफोर्डके विद्यार्थी थे। उसी वक्त, उन्हें एक भयंकर बीमारीने आ पकड़ा, जिसके कारण तीन साल तक वह चारपाईसे उठनेके लायक न रहे। इन तीन बर्षोंमें अपनी आन्तरिक अवस्थापर वह व्यापक विचार करने लगे। वह इस निष्कर्षपर पहुँचे कि, प्रकृतिके साथ प्रतिकूलता ही दुख है, और अनुकूलता ही सुख है। प्रकृति स्वयं ही विवृतमें भी अधिक शीघ्रता प्रवर्तित हो रहा है इत्यादि-इत्यादि। पुस्तक बहुत बड़ी नहीं है और यद्यपि उन्होंने अपने सिद्धान्तकी पुष्टिमें आइन्स्टाइनके सापेक्षतावाद, भौतिक विज्ञानियोंको कितनी ही नवीनतम सिद्धान्तोंको पेश किया है, तो भी भाषा इतनी सरल है कि, समझनेमें दिक्कत नहीं होती। अपने दर्शन प्राप्त कर लेनेके बाद, उन्हें पता लगा कि, उनका दर्शन बुद्धके दर्शनके समीपतम है।

१ नवम्बरको इण्डिया हाउसके पुस्तकालयमें गये। यहाँ भा भारतीय पुस्तकों और चित्रोंका भारी संग्रह है। यह उसी डाउनिङ स्ट्रीटमें है, जिसमें इंडलैंड-सरकारकी और आफिस हैं। यहाँसे एक साथ पाँच पुस्तकें पढ़नेको मिल जाया करती हैं। मैं भी वहाँसे पाँच पुस्तकें साथ लाया।

१४ नवम्बरको पेरिसके लिये रवाना होना निश्चित हो चुका था; इसलिये लन्दनकी और कुछ जगहोंको देख लेना था।

६ नवम्बरको श्रीएलिस मेरे साथ हुए। पहले ऋषि मार्क्सकी ममाधि देखने जाना था। टेक्सी करके ( क्योंकि दयाने अपनी मोटर बैंच डाली थी और नयी ला न सके थे ) हम लोग हाई-गेटके उस क्लिक्स्टानकी ओर चले, जहाँ संसारका वह महान्-

उद्धारक और तत्त्ववेत्ता आखिरी नींद भोग रहा है। जानेपर मालूम हुआ कि, वहाँ इस नामके दो क्रिस्तान हैं, एक रोमन-कैथलिकोंके लिये और दूसरा दूसरोंके लिये। रोमन-कैथलिक क्रिस्तानमें भला उस ओर नास्तिकको कहाँ जगह मिल सकता था? हम लोग दूसरे क्रिस्तानकी ओर गये। फाटकपर फूल बिक रहे थे। हम तो देवताके स्थानपर जा रहे थे; इसलिये श्री पालसमें कहा कि, फूल ले लाजिये। क्रिस्तानके सिपाहीन पूछा, वह उस त्राणकर्ताके क्रब्रसे वाक्फ़ नहीं था; किन्तु दूसरेने बतलाया मैं जानता हूँ। थोड़ी देर में छोटी-छोटी (यानी गरीबोंकी) क्रब्रोंको पारकर हम उस क्रब्रके सामने पहुँच गये। गरीबोंके उद्धारके लिये गरीबोंके बीच ही सोना चाहिये; और, सो भी एक गरीब हो गढ़े में। आस-पासकी क्रब्रोंसे सिर्फ़ इतना ही कर्क है कि, सिरहाने किसीने काँच जड़े गौमेयमें कुछ नकली फूल और शायद लाल झण्डा रख दिया है। इसी चार हाथ लम्बी, दो हाथ चौड़ी जमानके नीचे, जिसके ऊपरी भागमें सिर्फ़ गच की हुई एक चौकोर मेखलामात्र है। कार्ल मार्क्स, उसकी स्त्री, उसका पांत्र और एक और सन्तान चार प्राणी लेटे हुए हैं। गरीबोंके हितके लिये अपने जीवनमें वह यातनाएँ सहता रहा, दर बदर फिरता रहा; और, आज ऐसे गुमनाम जगहमें सोया पड़ा है जब कि मनुष्य जातिके एक पंचमांशने उसको अपना गुरु मान लिया है और बाकी जगहोंमें भी यदि उसकी दवाको समझा कर पूछा जाय, तो तीन चौथाई लोग उसीके होंगे।

हाईटेकसे टेक्सीकर हम वेस्टमिन्स्टर केथड्रलको गये। यह रोमन-कैथलिक चर्च है। रोमन-कैथलिक मूर्ति-पूजक होते हैं और उनके मन्दिरोंमें मूर्ति, धूप, बत्ती, घंटा आदिका वैसा ही जोर है, जैसे हमारे यहाँ मन्दिरोंमें। इस भवतके सभी पुरोहित

आविवाहित भिजु होते हैं। पूजा-पाठ, टंट-घंटका भी बहुत ज्ओर है। इसका परिणाम यह है कि, प्रोटेस्टेंट या सुधारवादी सम्प्रदायके गिर्जे, जहाँ खाली होते जा रहे हैं, वहाँ इनके गिर्जे, अपेक्षाकृत अधिक भरे रहते हैं।

वेस्टमिन्स्टर कैथड्रलसे लौटकर हम वेस्टमिन्स्टर एबीमें आये। यह पार्लियामेंट घरके पासमें है। इन्हें डके महापुरुषोंकी समाधियाँ और मूर्तियाँ आप यहाँ इकट्ठा ही देख सकते हैं। किसी जगह राजा-रानीयोंकी क़ब्रें हैं, तो किसी जगह सेनानायकोंकी। कवियोंके कोनेमें इस प्रकार अंग्रेजी साहित्यके अमरकवियोंकी पायेंगे।।

वेस्टमिन्स्टर एबीके पास ही टेस्स-टटपर पार्लियामेंट हाउस है। मकान पत्थरके हैं। लार्ड सभा और साधारण सभा-की बैठकें यहाँ अलग-अलग शालाओंमें हुआ करती हैं।

५ नवम्बरसे पहले एक दिन हम शहरमें जा रहे थे कि, मुँहको लाल-पीला रँगे लड़के जमा हो गये। वह गाई फॉक्सके (Guy Fawkes) लिये पैसा माँग रहे थे। कोई दो सौ वर्षसे ऊपर हुए, जब गाई फॉक्स नामका एक पुरुष हुआ था। उसे पार्लियामेंटकी कार्रवाइयोंसे अधिक असन्तोष हुआ। उसने अपने असन्तोषको इस प्रकार प्रकट करना चाहा कि— पार्लियामेंट हाउसके तहखानेमें बारूद जमा कर दी। इस ताकमें था कि, जब सभासद् जमा होकर सभा आरम्भ करें, उसी समय आग लगा दें। समयके कुछ ही समय पूर्व भेद खुल गया। गाईको प्राण-दण्ड हुआ। उसीकी सृतिमें आज भी लन्दनके लड़के चन्दासे गाईके पुतलोंको होलीकी तरह जलाते हैं।

५ नवम्बर लड़कोंकी इस होलीका दिन है।

९

## आक्सफोर्ड

### विश्वविद्यालय

केम्ब्रिजसे हां आनेके बाद शीघ्र ही आक्सफोर्ड देख आनेकी इच्छा थी; किन्तु आज-कल करते-करते हमारे लन्दनसे प्रस्थानकी बेला आ पहुँची। चौदह नवम्बर ( १६३२ ई० )को हमें लन्दनसे फ्रान्स और जर्मनीके लिये चल देना था। सलाह हुई कि १० नवम्बरको आक्सफोर्ड चलना चाहिये। फोन्सेका महाशय हमारे साथ चलनेके लिये तैयार हुए। भद्रन्त आनन्दने भी चलनेके लिये कहा था। किन्तु चलनेवाले दिनकी पहली रातको खूब कुहरेका जार रहा। प्रातःकाल भी वह बिल्कुल गया नहीं था। आनन्दजीको ऐसे भी अभी बहुत दिनों तक लन्दनमें रहना था। फलतः वह नहीं जा सके। हम दोनों दस बजेसे पूर्व, रेलसे, आक्सफोर्डके लिये रवाना हुए। सर्दी खासी थी। किन्तु वह तभी तक सताती है, जब तक आप मकान या रेलके डब्बेके बाहर हैं।

आज केम्ब्रिज-यात्रा जैसा बाहरके दृश्य देखनेका आनन्द नहीं रहा। कुहराके मारे पहले तो डर लगा कि, शायद देखनेका मजा ही किरकिरा हो जाय; किन्तु इन्द्र देवताने ( जो बादलके स्वामी तो जरूर हैं, कुहरेको बादलमें शामिल कर लेनेपर यह भी उन्हींका दास होगा ) मित्रताका हाथ फैलाया और धीरे-धीरे

कुहरा हट गया। तो भी भीतरकी गर्मीके कारण काँचकी स्थिति कियाँ बार-बार भाफ़में ढक जाती थीं। बीच-बीचमें काँच साफ़ करके जो देखा, तो केम्ब्रिज-यात्रा-सा ही पाया। वही विषमतल घंट, पत्तांके बिना सूखकर काँटे हो गये-से बृक्ष, कृपकोंके सीधे-मादे मकान आदि, आदि।

ग्यारह बजेके बाद हम आकसफोड़े पहुँचे। द्रष्टव्य स्थानोंको देखनेसे पूर्व भोजनसे निवृत्त हो जानेकी सलाह हुई। हम एक भोजनशालामें चले गये और कुछ ही मिनटोंमें भोजनसे छुट्टी पाली। स्टेशनमें विश्वविद्यालय कुछ दूरपर है; किन्तु मोटरबसें बराबर दौड़ती रहती हैं।

आकसफोड़ भी केम्ब्रिजकी भाँति पहले ईसाई भिज्जुओंका मठ था। पढ़ने-पढ़ानेका जो सिलसिला शुरू हुआ, वह धीरे-धीरे एक बड़ी शिक्षा-संस्थामें परिणत हो गया। १६वीं शताब्दीके मध्यमें, जब इङ्लैण्डमें सुधार-बादकी तूती बोलने लगी। तब फिर यह मठोंके बानपर विद्यालय-मात्र बन गये तो भी वेप-भूषा, तथा दूसरी कितनी ही बातोंमें, अब भी दोनों में पुराने मठोंकी छाप है। यद्यपि आकसफोर्डके भिज्जु-मठकी स्थापना आठवीं शताब्दीके पूर्व हुई थी (चीनी परिब्राजक युन-च्वाङ् (हुएनसांग) के नालन्दासे पढ़कर चले जानेके एक शताब्दी बाद); किन्तु उस वक्त, इसका शिक्षण-संस्थाके तौरपर कोई महत्त्व न था, न उतना विस्तार ही था। आकसफोर्डका सबसे पुराना मेर्टन कालेज १२६४ ई० स्थापित हुआ था। केम्ब्रिजके सबसे पुराने कालेज पीटर हाउस (स्थान १२८४ ई०)से बास वर्ष पहले और हमारे नालन्दा, विक्रमशिलाके विध्वस्त होनेके ६४, ६५ वर्ष बाद); तो भी पिछले अमयमें आकसफोर्ड, केम्ब्रिज अपनेको प्राचीनतर साबित करनें लिये बड़ा विवाद करते रहे; जाली प्रमाण तक पेश

करते रहे। अब भी दोनों विश्वविद्यालयोंमें कुछ होड़ है; किन्तु वैसी कड़वी नहीं।

आक्सफोर्डके भिन्न-भिन्न कालेजोंका स्थापना-काल इस प्रकार है—

|                        |                          |
|------------------------|--------------------------|
| मेर्टन् कालेज          | १२६४                     |
| लिकन कालेज             | १२७७                     |
| बेलियोल् कालेज         | १२६०-६६                  |
| यूनिवर्सिटी कालेज      | १२८०                     |
| एक्सेटर कालेज          | १३१४                     |
| ओरियेल कालेज           | १३२४                     |
| न्यू कालेज             | १३७६                     |
| आल-सोल्स-कालेज         | १४३७                     |
| मौडलिन् कालेज          | १४४८                     |
| ब्रीसनोज कालेज         | १५०८                     |
| कोर्पस् क्रिस्टी कालेज | १५१६                     |
| क्राइस्ट चर्च कालेज    | १५२५                     |
| ट्रिनिटी कालेज         | १५५३                     |
| सेंट जान्स कालेज       | १५५५                     |
| जीसस कालेज             | १५७१                     |
| वाढम् कालेज            | १६१०                     |
| पेम् ब्रोक कालेज       | १६२४                     |
| वर्सेस्टर कालेज        | १७१०                     |
| केबल कालेज             | १८४६                     |
| हार्टफोर्ड कालेज       | १८७४                     |
| मेन्स फील्ड कालेज      | १८८६-६                   |
| मंचेस्टर कालेज         | १८९१-३                   |
|                        | }                        |
|                        | विश्वविद्यालयके अंग नहीं |

## स्थियोंके कालेज—

|                  |      |   |  |
|------------------|------|---|--|
| लेडी मार्गेट हाल | १८७८ | । | १६२० ई०से<br>विश्वविद्यालयके<br>अन्तर्गत |
| समर बिल कालेज    | १८७९ |   |  |
| सेंट ल्यूस कालेज | १८८६ |   |  |

सेंट हिल्डास कालेज १८८३

अब आइये, एक तरफसे हम इन कालेजोंकी सैर करें। क्राइस्ट चर्च कालेज (स्थान १५२५ ई०) से शुरू करनेमें सुभीता है। हमने चाहा कि, किसी प्रदर्शक (Guide) को ले लें; लेकिन मालूम हुआ कि पेशेवर प्रदर्शकोंको कालेजोंने भनाही कर दी है। किन्हीं-किन्हीं जगहोंमें कालेजोंने अपने प्रदर्शक रख छोड़े हैं। यहाँ हमें एक प्रदर्शक मिल गया। उसने कालेजके तृणाच्छादित स्वच्छ प्रशस्त प्रांगणमें खड़े होकर बतलाना शुरू किया—“देखिये महाशय ! यह कालेज १५२५ ई०में स्थापित हुआ था। द्वारके गोपुरका नक्शा देनेवाले प्रसिद्ध वास्तुशास्त्री सर क्रिस्टोफर रेनथे, जिन्होंने आक्सफोर्डकी कितनी ही तथा लंदनकी भी बहुत-सी इमारतोंके नक्शे तैयार किये थे। गोपुरको ‘टामटावर’ कहा जाता है। इसके ऊपर प्रायः २१० मनका घंटा है, जिसे ‘आंट-टाम’ कहा जाता है। यह इङ्लैंडके सबसे बड़े घटोंमें चौथे नम्बरका है। हर रातको नौ बजकर पाँच मिनटपर, मूल स्थापकोंकी स्मृतिमें यह १०१ बार बजा करता है। आइये चलें, अब हम यहाँकी भोजनशालाको दिखलावें।”

पूर्व-दक्षिणके कोनेमें सीढ़ीसे हम ऊपर चढ़े। द्वार खोलकर वह हमें भीतर ले गया। यह भोजनशाला क्या है, एक सुन्दर विशाल भवन है, जिसमें ऊपरकी ओर दीवारोंमें, चारों ओर कालेजके पुराने अध्यापकों और विद्यार्थियोंके सुन्दर-सुन्दर चित्र टँगे हुए हैं। इन चित्रोंका संग्रह १५२६ ई०से होने लगा था—

अकबरके सिंहासनारूढ़ होनेसे भी पूर्व। नीचे, फर्शपर, मेज़ और कुर्सियाँ लगी हुई हैं। मेज़पर हाथ रखकर उसने बतलाया, यह तीन सौ वर्षका पुराना है। एक जगह एक भाषण-फलक या रोस्ट्रम् था। उसे दिखाते हुए कहा, दो सौ वर्ष पहले अमुक राजाने इसे प्रदान किया था। चित्रोंके बारेमें भी उसने इसी प्रकार बतलाया। बगलके प्रांगणके दक्षिण ओर पुस्तकालय और चित्रशाला हैं। क्राइस्ट चर्च कालेज आक्सफोर्डका सबसे बड़ा और अति प्रसिद्ध कालेज है। इसे यूरोपको अद्भुत शिक्षण और धार्मिक संस्था कहा गया है। लार्ड केनिंग, पील, वेलेसली, डलहौसी जैसे शासकों और सैनिकोंको इसने पैदा किया। इंडलैंड-के तीन विख्यात महामन्त्री (ग्लेड-स्टन, सालिसबरी और रोज-वरी) जो लगातार एक दूसरेके बाद हुए, उन्हें भी प्रदान करनेका सौभाग्य इसी कालेजको है। महात्मा गान्धीके गुहकल्प जान रस्किन भी यहाँके विद्यार्थी थे। सप्तम सप्तम एडवर्ड और विलायतके लार्डोंकी एक बड़ी तादाद भी यहाँकी है।

पासमें ही क्राइस्ट चर्चका केथड़ल् (गिरजा) है। यह १५२४ ई०में बना था। आक्सफोर्डके प्रधान पुरोहित (=विशप)का यह मुख्य गिरजा है। सुधार-वादके पूर्व जब प्राचीन पंथका जोर था, तब भी यह भिज्ञओंका प्रधान पीठस्थान था। इसके एक कोनेमें उस पुराने मन्दिरका भाग भी सम्मिलित है, राजा एथरेल्ड द्वितीयने १००४ ई०में जिसका जीर्णोदधार करना शुरू किया था। आठवीं शताब्दीमें सेंट फ्राईड स्वाइडने इसी स्थान-पर एक भिज्ञणी-विहार बनवाया था। केथडलके ज़ंगलोंके काँचांमें सुन्दर चित्र बने हुए हैं। इस भव्य गिरजेमें काफी दर्शनीय चीजें हैं।

फाटकसे बाहर निकलकर दक्षिण तरफ थोड़ी दूर जा, फिर

पश्चिम ओर थोड़ा चलकर पेम् ब्रोक् कालेज है। अंग्रेजी साहित्यके प्रकारण परिणत और कोषकार डाक्टर जान्सन १७२८ ई०में इसीके विद्यार्थी थे। इसके पूर्व इस स्थानको 'ब्राउनेटस्स हाल' कहा जाता था। जनमूलक शासनके भारी पक्षपाती जान पाइम् इसी हालके विद्यार्थी थे।

केम्ब्रिजकी तरह यहाँ भी एक कार्पस क्रिस्टी कालेज है। इसकी स्थापना १५१६ ई०में विनचेस्टरके प्रधान पुरोहितने की थी। इसके आँगनमें १५८१ ई०से स्थापित एक धूपघड़ी है। पूर्वके जमानेमें इसकी बड़ी आवश्यकता थी। युन-च्वाङ् ने नालन्दाके बारेमें लिखा है कि, नालन्दामें जलघड़ी इस्तेमाल की जाती थी; और, घड़ी-घड़ीपर घंटा बजाया जाता था। यह जल-घड़ी लम्बे घड़ेमें एक खास परिमाणका सूखाख बनाकर उसे बड़े बर्तन या हौंजमें भरे पानीमें रखकर प्रयुक्त होती थी। जब पानी भरते-भरते घड़ा छूब जाता था, तब उसे एक घड़ी समझा जाता था। आजकल याँत्रिक घड़ीके लिये भी घड़ी शब्द हमने उम जलघड़ीसे उधार लिया है। कालको ठीक करनेके लिये धूपघड़ी भी इस्तेमाल होती थी; किन्तु धूपघड़ी रातको और बादल रहनेपर बेकार होती है। इन्हें तो कुहरे और बादलकी भारी मार हैं। कभी ही कभी यहाँ सूर्यदेवके दर्शन होते हैं। ऐसी हालतमें यह धूपघड़ी उतनी सहायक तो नहीं होती रही होगी। अन्य कालेजोंकी भाँति इसमें भी एक छोटा गिरजाघर है। यद्यपि आजकलके जमानेमें बहुत कम ही लड़के खुदाकी भेंडे बननेके लिये तैयार हैं।

यहाँसे हम आकस्फोर्डके सबसे पुराने मेर्टन कालेजमें पहुँचे। वैसे दो एक और कालेज इससे पहलेके हैं; किन्तु उनका आरम्भ कालेजके तौरपर प्रथम नहीं हुआ था। मेर्टन कालेज सर्वप्रथम

कालेजके तौरपर १२६४ ई०में स्थापित हुआ। इसकी शाला, पुस्तकालय और गिरजा बहुत दर्शनीय चीजें हैं। इसके छोटे दरवाजों और छतोंवाले घरोंसे खुद भी इसकी प्राचीनताका अनुमान कर सकते हैं। गिरजाके ज़ंगलोंमें आज भी कितने ही पुराने समयके चित्रित काँच आपको दिखायी पड़ेंगे। प्रथम प्रांगणको पार करनेपर एक दूसरी अँगनई मिलती है, जिसे 'मोब-क्वाट' (१३८०) कहते हैं। यहाँ पुस्तकालय है। इसमें उस पुरातन पुस्तकालयकी भी बहुत-सी पुस्तकें और पुस्तकालय-के सामान हैं। इन्हें यह अपनी तरहका अद्वितीय पुस्तकागार है। इस पुस्तकालयको चि-चेस्टरके प्रधान पुरोहित विलियम रीडने १३४६ ई०में, बनवाया था। लार्ड डाल्फ चर्चिल आदि कितने ही इन्हें डिजलैडके महान् राजनीतिज्ञ और साहित्यसेवी इस कालेजसे सम्बन्ध रखनेवाले थे।

मेर्टन् कालेजसे लगा ही, उत्तर ओर, ओरियल कालेज है। इसका मुख्य द्वार औरंगेसे बिल्कुल ही विचित्र है। द्वारके ऊपर कुमारी मरियमके अतिरिक्त आपको तृतीय एडवर्ड और प्रथम चार्ल्सकी मूर्तियाँ दिखायी पड़ेंगी। यद्यपि कालेजकी नींव १३१४ ई०में पढ़ी थी; किन्तु यह फाटकबाला भाग सतरहवीं सदीके प्रथमार्धमें बना था। सोलहवीं सदीके पूर्वकी बहुत कम इमारतें यहाँ मौजूद हैं। स्वर्गीय लार्ड वर्कन् हेड जैसे क़ानूनदाँ और सेसिल रोडस् जैसे व्यवसायाको इसने पैदा किया। राडसन् इस कालेजको एक लाख गिन्नियाँ—आजकलके हिसाब से बीम लाख रुपये दान किये।

ओरियलसे सटा ही हुआ, उत्तर तरफ यूनिवर्सिटी कालेज है। यह आक्सफोर्डके सबसे पुरातन कालेजोंमें दूसरा है। किन्हीं-किन्हींका कहना है कि, इसीसे आक्सफोर्ड विश्वविद्यालयकी नींव

पड़ी थी। कवि शेली इसका विद्यार्थी था। उसने “अनीश्वरवाद-की आवश्यकता” (The Necessity of Atheism) पुस्तक प्रकाशित की। कालेजके ईश्वरभक्त क्योंकर सहन करने लगे? उन्होंने उस नास्तिक छोकड़ेको अपने कालेजसे निकाल दिया। लेकिन पीछेके लोग ऐसे कपूत हुए कि, उन्होंने उस नास्तिककी यादगारमें शेली स्मारक बनवाया। इस विषयमें नालन्दा अच्छा था, जिसने धर्मकीर्ति, चन्द्रकीर्ति जैसे खुदा और बाइबिल (वेद) के घोर विरोधियोंको भी पहले हीसे अपने शिरका मुकुट बनाया। हाँ, आजकी भाँति उस वक्त भी आक्सफोर्डमें मद्यपान जहाँ गुनाह नहीं समझा जाता था, वहाँ नालन्दाने इस गुनाहको अन्तव्य समझकर महाकवि सरहको आठवाँ शताब्दीमें निकाल दिया था।

आक्सफोर्डकी प्रधान सड़क हाई स्ट्रीटसे थोड़ा पूर्व चलनेपर एक जामिनेशन स्कूल (परीक्षा-विद्यालय) है। यह कोई उतनी पुरानी संस्था नहीं है। जब हम इससे निकलकर शेरबेल नदी-की ओर जा रहे थे, तब मध्यान्होन्तर भोजनका समय था। विद्यार्थियों और विद्यार्थिनियोंका प्रवाह बड़े बेगसे अपने-अपने भोजन-स्थानकी ओर जा रहा था। उनमें कुछ अपनी साइकिलों और मोटर साइकिलोंपर जा रहे थे; और, कुछ पगड़ंडीसे पैदल। हम इस आँधीके निकल जानेके रुद्यालसे बनस्पति-उद्यानके सामने थोड़ी देरके लिये रुक गये। यह बनस्पति-उद्यान भी दर्शनीय वस्तु है। यह इङ्लैण्डका प्राचीनतम बनस्पति-उद्यान १६२१ ई०में, अर्थात् जिस वक्त भारतमें जहाँगीर राज्य कर रहे थे, स्थापित हुआ था।

रास्ता जरा साफ होनेपर हमने सड़कसे पार किया और,

\*सिद्ध सरहपा: औरासी सिद्धोंमेंसे अन्यतम।

फिर, मेडलिन कालेज (Magdalene College)में प्रविष्ट हुए। इसका उत्तुङ्ग घंटाघर बहुत दूरसे दिखायी पड़ता है। आक्सफोर्डके कालेजोंमें यह सुन्दरतम् समझा जाता है। यह सबसे ज्यादा धनी भी है। ऐतिहासिक गिबन् इसीके विद्यार्थी थे। इङ्ग्लैण्डके वर्तमान युवराज भी इसीके विद्यार्थी रहे हैं। यहाँका पुस्तकालय सुनहरे, हस्त-लिखित तथा पुराने छपे ग्रन्थोंके लिये प्रसिद्ध है।

हमें सबसे प्रबल इच्छा थी, आक्सफोर्डके विश्वविद्यालय बोडलियन पुस्तकालय देखने की। इसलिये क्वीन्स कालेज और आल-सोल्स कालेजको देखते हम उधरकी ओर गये। हाँ, यह कहना भूल गये कि, क्राइस्ट चर्चसे निकलते ही हमारे पास एक गाइड आया। शायद एक या दो जगह उसे कालेजवालोंने भीतर नहीं जाने दिया। वाकी वह सब जगह हमें ले गया। पुस्तकालय-के पहले हमें एक गोल इमारत मिली, इसे केमरा या रेड्किलफ-केमरा कहते हैं, डाक्टर रेड्किलफने १७३७-४६ ई०में इसे पुस्तकालयके लिये बनवाया था। आजकल यह बोडलियन लाइब्रेरीका वाचनागार है। इसमें मेम्बर ही पढ़नेके लिये जा सकते हैं; तो भी एक किनारेसे इसे देखा जा सकता है। देखनेके बाद हम छतपर चले गये। छतके चारों ओर फिरनेका रास्ता है। वहाँसे आक्सफोर्ड शहरका हश्य बड़ा ही सुन्दर मालूम होता है।

अब हम उत्तरकर बोडलियन लाइब्रेरीमें गये, जो पास ही में, उत्तर तरफ है। बाहरसे देखनेमें नहीं मालूम होता कि, यह वही विश्वविद्यालय पुस्तकागार है। पुराने मकानोंके ऐतिहासिक महत्वकी रक्काके लिये अधिकारियोंने भरसक कोई परिवर्तन नहीं किया है। वैसे जगहें सभी बहुत ही साफ़ हैं। सीढ़ीसे ऊपर चढ़कर पहले हम उस कमरेमें गये, जहाँ पुराने प्रथकारों

और प्रतिष्ठित पुरुषोंके हस्तलेख, कितने ही हस्तलिखित ग्रंथ तथा चित्र प्रदर्शित किये गये थे। हस्तलेखोंमें एक समाट् पंचम जार्जके हाथका भी है। इसे उन्होंने ५ या ६ वर्षकी अवस्थामें लिखा था। पुराने ग्रन्थकारोंके हस्तलेखोंको देखकर हमारे मनमें रुयाल उठने लगा कि, हम हिन्दी भाषा-भाषियोंको अभी कितना आगे चलना है! हमारे यहाँ हिन्दू विश्वविद्यालय, नागरी-प्रचारिणी सभा जैसी संस्थाओंको यह काम अपने हाथमें लेना चाहिये। यदि बहुत पुराने नहीं, तो उन्नीसवीं सदीके उत्तरार्द्धके भारतेन्दु हरिश्चन्द्र, राजा शिवप्रसाद, स्वामी दयानन्दसे लेकर परिष्ठित बालकृष्ण भट्ट, द्विवेदीजी, पं० पद्मसिंह शर्मा आदि सैकड़ों दिवंगत और वर्तमान हिन्दी-साहित्यसेवियोंके हस्तलेख तो जमा किये जा सकते हैं। राजनीतिक और धार्मिक नेताओंके भी हस्तलेख इसमें सम्मिलित किये जा सकते हैं। याद रहे, समकालीन या अचिरपूर्वकालीन पुरुषोंके हस्तलेखोंको संग्रह करना सुलभ है। पीछे वह दुष्प्राप्य हो जाते हैं। कोर्शश करने-पर तीन-चार सौ वर्षके पुराने महापुरुषोंके भी कितने ही हस्तलेख, यदि मूल प्रतिके रूपमें नहीं, तो फोटोके रूपमें प्राप्त हो सकते हैं।

उस क्लरेसे निकलकर हम संस्कृत-विभागमें गये। पुस्तका ध्यक्त महाशयने बड़ा हा सौजन्य प्रदर्शित किया। मैं संस्कृतके कुछ विशेष हस्तलिखित ग्रन्थोंको देखना चाहता था, उन्हें उन्होंने बड़ी तत्परतामें खोजकर दिखलाया। नेपालके भूतपूर्व प्रधान मन्त्री स्वर्गीय महाराज चन्द्र शमशेरने कितने ही हस्तलिखित ग्रन्थ इस पुस्तकालयको दिये थे। मैं यह देखना चाहता था कि, उनमें कुछ बौद्ध-ग्रन्थ हैं या नहीं। अभी उन पुस्तकोंका नाम, छपे सूचीपत्रपर नहीं आया था। पुस्तकाध्यक्षने अपने कामके लिये बनाये लिखित सूचीपत्रको ही नहीं दिया; बल्कि कुछ पुस्तकोंको

खोजनेमें भी प्रसन्नता-पूर्वक पौन घंटेका समय लगा दिया । मैंने इस तकलीफके लिये जब उनसे क्षमा माँगी, तब उन्होंने कहा— “कोई बात नहीं, आप इतनी दूरसे आये हैं; और, मेरा तो यह कर्तव्य है ।” भारतीय पुस्तकालयोंमें विशेष परिचय बिना बहुत कम लोग इतना कष्ट उठानेके लिये तैयार होंगे । पुस्तकोंकी रक्षाके लिये जैसा प्रबन्ध किया गया है, उसे देखकर चित्त प्रसन्न हो गया । जरा-जरा-सी चिट्ठोंके बड़े ही यन्त्रमें, और सुरक्षित आवरणके साथ, रखा गया है । वहाँ और ब्रिटिश म्युज़ियममें पुस्तकोंकी रक्षाके प्रबन्धको देखकर पहलेसे मुझे बड़ा ही आदर-भाव हो गया था । इधर एक ऐसी घटना मुझे मालूम हुई, जिसे जन महानुभावोंके लिये यहाँ उद्धृत करता हूँ, जो कहा करते हैं कि, चाहे कुछ भी हो, देशकी प्राचीन पुस्तकें और दूसरी वस्तुएँ बाहर नहीं जाने देनी चाहिये ।

कोई दो वर्ष हुए, जुलाई १६३१ ई०में काश्मीर राज्यके गल-गित स्थानमें छठी-सातवीं शताब्दियोंके हस्तालिखित बौद्ध संस्कृत-ग्रन्थोंका एक भरा सन्दूक किसी पुराने स्तूपसे निकल आया । पता लगनेपर रियासतके वजीरबजारत या कमिशनरने गाँव-बालोंके हाथसे उन पुस्तकोंको अपने यहाँ मँगवा लिया । स्मरण रखिये, १३, १४ सौ वर्ष पुरानी होनेसे वैसे ही ये पुस्तकें अनर्ध रव हो गयी थीं, दूसरे उनमें कुछ ऐसी पुस्तकें थीं, जिनका अब तिब्बती और चीनी भाषाओंमें अनुवाद-मात्र मिलता है । कुछका तो अनुवाद या संस्कृत मूल, कुछ नहीं मिलता । अच्छा, उन पुस्तकोंके साथ हमारे देशवासियोंने क्या सल्लक किया ? वह पुस्तकें वजीरबजारतके आफिसमें और कागजोंकी तरह रख दी गयीं; और पुराने आफिशियल ढंगसे लिखा-पढ़ी शुरू हुई । श्रीनगरके अधिकारीके लिखनेपर उनमेंसे भोजपत्रपर लिखी कितनी ही पस्तकें श्रीनगर भेज दी गयीं ! बाकी दो साल बाद भी

वहीं रखी हैं। और, रखी कैसे हैं? न उनकी कोई लिस्ट है, न कोई प्रबन्ध। यार-दोस्तोंमें उनके पन्ने, प्रसादीके तौरपर, बाँटे गये हैं। इस प्रसादीमें से जो कुछ पर्चे एक दो यूरोपीय विद्वानोंके हाथमें आये, वह तो सुरक्षित रखे ही नहीं गये; बल्कि उनमें से कितने ही छाप भी दिये गये। लेकिन जो पर्चे तबूकके तौरपर उनके मोलसे अनभिज्ञ पुरुषोंको दिये गये, अब क्या उनके मिलनेकी कोई आशा हो सकती है? श्रीनगरके पत्रोंको मैंने देखा है। उन्हें बाजार चौज लपेटनेवाले मोटे कागजमें लपेटकर रखा गया है; और, बेपरवाहीसे उन्हें उल्टा-पल्टा जाता है, जिसके कारण कुछ चूर-चूर हो गये। इन्हें मैंने अपनी आँखोंमें देखा। गिलगितमें अब तक पड़े कागज और भोजपत्रपरके अन्थोंपर क्या बीतती होगी, इसका अनुमान करनेपर भी चिन्त विचलित हो उठता है।

प्रसिद्ध पुरातत्ववित् सर आरेल स्टाइन् संयोगवश उसी वक्त् गिलगितकी ओरसे जा रहे थे। पुस्तकोंको देखकर उनके महत्त्व-पर उन्होंने बाहरी दुनियाको इसकी सूचना दी। उन्होंने पुस्तकोंके भविष्यमें भयभीत होकर कोशिश की कि, पुस्तकें भारत सरकारके पुरातत्त्व विभागको दे दी जायें; किन्तु इस बातको राज्य कब सुनने लगा?—हालाँ कि, राज्यका खर्च घटानेके लिये पहला प्रहार पुरातत्त्व-विभागपर ही किया गया—बल्कि उसे जड़मूलसे ही उड़ा दिया गया। बतलाइये कि यह कैसा अमानुषिक अत्याचार उन अनर्ध पुस्तकोंपर, (जिन्हें कि १३, १४ शताब्दियोंके सुदीर्घ कालने भी पीड़ा नहीं पहुँचायी) हुआ है! क्या इससे यह अच्छा नहीं होता कि, वह देश या विदेशकी किसी भी ऐसी संस्थाके हाथमें जातीं, जहाँ ब्रिटिश म्युजियमकी तरह आधे इंचके टुकड़ोंको भी, दोनों ओर काँचकी पट्टियाँ लगाकर रखा जाता है! इन पुस्तकोंके साथ जो बर्बाद

हुआ है, उसे देखकर आँखोंमें आँसू आता है। फ्रांसके महाविद्वान् आचार्य लेवी और फूशे भी इस आशंकासे मेरी ही तरह दुःखित हो रहे थे। मैंने अपने देशवासियोंके इस अत्याचारसे अतीव लजिजत होकर अभी तक आचार्य लेवीके पुस्तक सम्बन्धी प्रश्नोंका उत्तर तक नहीं दिया।

यद्यपि आक्सफोर्डके वर्णनमें यह बात अप्रासांगिक-सी मालूम होगी; किन्तु बोडलियन् लाइब्रेरी जैसी पाश्चात्य देशोंकी संस्थाओंके महत्वको आप समझ न सकेंगे, जब तक ऐसी घटनाओंका भी आपको ज्ञान न हो।

बोडलियन् पुस्तकालयमें प्रायः १।, २ घंटे बीते। चित्त बड़ा ही प्रसन्न हुआ। वहाँसे निकलकर बेलियोल, ट्रिनिटी आदि कुछ और कालेजोंको देखा। इंडिया इंस्टिट्यूट उस समय बन्द था; इसलिये उसकी इमारतको बाहरसे ही देखा। इसमें भारतीयताकी जानकारीके लिये कितनी ही चीज़ें संगृहीत की गयी हैं। अन्तमें विश्वविद्यालय संग्रहालय देखने गये। देखते हुए जिस वक्त हम तिब्बती चीजोंके स्थानपर पहुँचे, उस समय वहाँ तिब्बतके मठीय विश्वविद्यालयके छात्रोंके उन पीले रंगकी विचित्र टोपियों और गौनोंको देखा, जो आक्सफोर्डके छात्रोंकी काली चौकोर टोपियों और गौनोंसे बहुत बातोंमें मिलती हैं।

सभी कालेज ऐतिहासिक महत्व रखते हैं। थोड़ेमें छः हजार विद्यार्थियोंवाले इस विश्वविद्यालयका क्या वर्णन हो सकता है? इसमें भी जब लेखककी प्रकृति बात-बातमें अपने यहाँकी चीजोंकी तुलना करनेपर तुल जाय? संक्षेपमें यही समझिये कि, जिस बेलियोल कालेजके छात्र एडम् स्मिथ जैसे राजनीतिक अर्थशास्त्री, मेझ्यु अनोल्ड, स्विन्वर्न, एंड्युलार्ड, जैसे कवि, लार्ड कर्जन, लार्ड मिलनर, वाइकौट ग्रे, लार्ड आक्सफोर्ड (मिस्टर आस्किथ)।

जैसे राजनीतिज्ञ हों, उसके प्रति उस देशवासियोंका क्या भाव होगा ? आक्सफ़र्ड, केम्ब्रिज अंग्रेज जातिको जितनी किताबोंकी पढ़ाईसे शिक्षा देते हैं, उससे कई गुना ज्यादा अपने इतिहास, अपने ईट-पत्थरों और अपने सजीव वायुमण्डलसे देते हैं।

अँधेरा होनेपर हम लोग स्टेशन पहुँचे और वहाँसे रेलपर चढ़कर ७॥ बजे लन्दनके अपने बौद्धविहारमें आ गये ।

---

## पेरिसमें

**चौदह** नवम्बरको ग्यारह बजे लन्दनसे विदाई ले मैं पेरिसको रवाना हुआ। उस दिन चारों ओर कुहरा फैला हुआ था। टिकट द्वितीय श्रेणीका था। कितने ही मित्र स्टेशन तक पहुँचाने आये थे। आज डोवर और केलेके रास्ते जाना था। कुछ दूर चलनेके बाद कुहरा कम होने लगा। डोवरके पास पहुँचनेसे पूर्व ही वाई और पथरीली पहाड़ियाँ दिखाई पड़ीं। इङ्गलैण्डके गाँव फ्रांस और जर्मनीकी भाँति सुन्दर नहीं हैं। बारह बजेके बाद जहाजपर पहुँचे। आज समुद्र उतना चंचल न था। दूसरे पार केलेमें रेलपर सवार हुए। ६ बजे अँधेरा हो जानेके बाद पेरिसकी गार-द-नोह (उत्तरी स्टेशन)पर उतरे। प्लेटफार्मपर आते ही, मेरे पीले कपड़ोंसे मिस लून्जबरी (सभापति) और मदाम लाफ्वाँ (मंत्री)ने पहचान लिया। मैं अपने साथ तिब्बती चित्रपटोंकी पेटी भी लाया था। उसे अभी कस्टम्सें दिखाना चाहा। उस दिन समय न होनेसे कस्टम्बालोंने दूसरे दिनके लिये रख छोड़ा। मदाम लाफ्वाँके मोटरमें रु-मदामके ओ तेल् द-लू आवे नीरमें पहुँचा। यहाँ मेरे ठहरनेका प्रबन्ध किया गया था।

सर्दीका मौसम था, किन्तु गर्म किये मकानोंमें ग्रविष्ट होना सर्दीके मानकी बात न थी। कमरा स्वच्छ और प्रशस्त था; साथ

ही स्नानागार भी था। नहानेका इतना आनन्द देखकर मैंने \*अन्तरियाकी जगह नित्य स्नान करनेका नियम कर लिया। होटलका किराया मेरे मेजबानोंको देना था, इसलिये पूछ न सका, तो भी ३०, ३५ फ्रांक (५, ६ रुपए) रोज़से क्या कम होगा। सबेरेका जलपान होटलकी ओरसे था, मध्यान्ह भोजन मिस लून्जबरीके घरपर होता था, जो एक मिनटके रास्ते ही पर लुसमबुर्ग प्रासादके पास था।

१५ नवम्बरको ३ बजे मिस लून्जबरी और मदाम् लाफ्ट्वाँके साथ मुजी-ग्विमे गया। भारत, हिन्दू-चीन, आदि पूर्वके देशोंका पुरानी चीजें यहाँ रखी हुई हैं। तिब्बतीय चित्रपटोंका भी अच्छा संग्रह है जो यूरोपमें यह संग्रह सर्वोत्तम है। यहाँ आचार्य पेलियों द्वारा लाये मध्य गशियाके चित्रोंका भी संग्रह है। बर्लिनके ला काँक संग्रहके बाद यह सबसे अच्छा है। सबसे तो अधिक चित्र तब प्रसन्न हुआ जब शाह अमानुल्लाके शासन कालकी सुदार्दमें हड्डा, बामियाँ आदिसे निकली चूने आदिकी मूर्तियों और चेहरेको देखा। इनकी खोदाई आचार्य फूशोने करायी थी। यह संग्रह सारे भूमण्डलमें अपने ढंगका अद्वितीय है—इनमें उस समय गंधार देशमें आनेवाली नाना जातिके पुरुषों—उनकी नाक, ओठ, चेहरा, केश आदि—को सजीवताके साथ मिट्टी चूनेपर उतारा गया है। आचार्य फूशो कह रहे थे— खोदाईमें जब यह चीजें निकल आइ, तो हमारे आनन्दकी सीमा न थी। हम छोटी-छोटी उठाने लायक चीज़ोंको अपने ढेरेमें रखते जा रहे थे। फिर उन्होंने ठंडी साँस भरकर कहा—किन्तु, मौलवियोंने इन मूर्तियोंके खिलाफ ऐसी उत्तेजना पैदा कर दी थी कि, रातको आस-पासवाले, सैकड़ों मनुष्य चढ़ आये; और,

अफ़सोस ! कलाके उन अनुपम नमूनोंको क्रूरताके साथ तोड़ने लगे ! हम आह भरो आँखांसे उनकी इस दानवी लोलाको देखते रहे । कोई भी धर्म जो मनुष्यके हृदयमें ऐसा भाव पैदा कर सकता है, वह मानवजातिके लिये अभिशाप है !

१६ नवम्बरको आचार्य सिल्वे लेवीसे मिलनेका निश्चय था । दो बजे हम उनके मकान ( 9. Rue Guyede la Bruma ) पर पहुँचे । सीढ़ीपर चढ़ते-चढ़ते तरह-तरहके भाव पैदा हो रहे थे । पैदा होने हो चाहिये; क्याकि हम प्राचीन भारतके विषयमें, भूमण्डलके सबसे बड़े विद्वान्‌के पास जा रहे थे । देवी लेवीके दर्शन पहले हुए । उन्होंने आचार्य श्रीको सूचित किया । थोड़ी हो दरमें आचार्यके साथ हम उनके कमरेमें थे । अस्सी वर्षके क्रीबका, पतला किन्तु स्वस्थ शरार । सारे बाल सनकी तरह सफेद थे । यहूदी जातिके नर-नारियोंकी भाँति आप शुकनास थे । स्मत मुख, विकसित ललाट, चमकती आँखोंसे स्नेहकी किरणें चारों ओर फैल रही थीं । शिष्टाचारकी बातें, जो ओर जगह भी साधारण हैं, उसे लिखकर मैं वास्तविकताके महत्वको कम करना नहीं चाहता । मैं बक्ससे एक पुस्तक निकालकर खड़ा हो दिखा रहा था, उस समय आपके मुखसे जो शब्द निकले—Please be seated ( कृपया, बैठिये ) वह अपने स्वर, विराम, उच्चारण आदिमें अपार स्नेहके भावोंको रखता था । आचार्य लेवी वस्तुतः मोह लेनेमें जादूगर ( =यातुधान वैदिक अर्थमें ) हैं । इन ज्ञान व्योवृद्ध महापुरुषके दर्शन फिर होंगे, नहीं कह सकता; किन्तु पेरिसमें उनकी मुलाकातकी स्मृति आजन्म न भूलेगी । दो बजेसे छः बजे शाम तक पूरे चार घंटे अतृप्त हो हमारा वार्तालाप होता रहा । वहाँ ज्ञानका पारावार हमारे सामने तरंगित हो रहा था । एक बार प्रकरणवश मैंने कहा—और हृदयसे कहा—आरम्भसे ही विद्याके पथपर अग्रसर

होते बहुत, आप ही मेरे आदर्श थे। उन्होंने कहा—क्या कहते हो, मैं तो इतना ही जानता हूँ कि, मैं कुछ नहीं जानता। यह ध्रुव सत्य था। आदमीकी विद्या क्या है—जितना ही वह अधिक पढ़ता है, उतना ही उसे यह स्पष्ट अनुभव होने लगता है कि, वह क्या-क्या नहीं जानता। विद्या होनेपर पुरुष वैसे ही है, जैसे कोई आदमी आस-पास मीलों गहरे खड़ोवाला एक छोटी-सी टिक्कीपर बैठा है। अवधिरंग उसे अपना स्थितिका ज्ञान कुछ नहीं होता; किन्तु जैसे ही प्रकाश आता है, वह अपने आस-पासके उन खड़ोंको अनुभव करने लगता है; लेकिन हमें यह अर्थ नहीं निकालना चाहिये कि, विद्याका पढ़ना ही निर्णयक है। यह समझकर कि कोई सर्वज्ञ नहीं है, अपने ज्ञानके नेत्रको बढ़ाते हुए भी हमें एक दूसरेकी सहायताको सत्कारपूर्वक लेनेके लिये तैयार रहना चाहिये। सामूहिक ज्ञानसे हम अपनी बहुत-सी कामयोंको पूरा कर सकते हैं।

आचार्य श्रीके साथ जिन विषयोंपर वार्तालाप हुआ, उसे यहाँ लिखनेकी आवश्यकता नहीं। यद्यपि वह हम दोनोंके लिये बहुत ही सरस और आनन्दकर थे, तो भी हमारे पाठकोंमेंसे अधिकांशके लिये वह नीरस ही होंगे। आचार्य, संस्कृत, पाली, प्राकृत, भारतकी अनेक आधुनिक भाषाओं, तिब्बतीय, चीनी तथा यूरोपको बहुत-सी भाषाओंके आचार्य हैं। चीनी, तिब्बती, पाली संस्कृत ही नहीं; बल्कि मध्य एशियाको लुप्त भाषाओंमें भी प्राप्त बौद्ध साहित्यके आप सर्वतोमुखी पंडित हैं। भारतमें आप कई बार आ चुके हैं और कितने ही भारतीय आपके शिष्य हैं। प्राचीन भारतके इतिहासके कितने ही भव्य और शताब्दियोंसे विस्मृत अंशको सभ्य दुनियाके सामने लानेमें आपने वह काम किया है, जिसे भारतीय और भारतप्रेमी कभी न भुला सकेंगे।

गिलितमें निकले प्राचीन हस्तलिखित संस्कृत ग्रंथों—जिनके बारेमें आक्सफोर्डके प्रकरणमें लिख चुका हूँ—के बारेमें प्राप्त पृष्ठोंके सहारे आप जूर्नल-आसियातिकमें एक सचित्र गवेषणापूर्ण लेख लिख चुके हैं। उस बारेमें वह मुझसे भी अधिक उत्सुक थे। पेरिसमें भी उनकी खोज लेनेके लिये मुझे प्रेरित किया था और पीछे भारत लौटनेपर पत्र द्वारा भी प्रेरित किया। मैं कश्मीर आया, वहाँ जो हुआ, उमे मैं संज्ञेपमें लिख चुका हूँ। उसे पढ़कर आचार्यको नोभ अवश्य होगा। उन्होंने उन ग्रंथोंकी रक्षा और प्रकाशमें लानेके लिये मालबीयजीको एक पत्र मेरे द्वारा भिजवाया था। वडे आदमियोंसे डरनेवाला मैं स्वयं तो नहीं गया; किन्तु डाकद्वारा पत्रको मालबीयजीके पास भेज दिया, जिसका उत्तर मुझे कुछ नहीं मिला। गंगाके पुरातत्त्वांकके लिये “भायानकी उत्पत्ति”, “मंत्रयान, वज्रयान चौरासी सिद्ध”पर दो लेख लिखे थे। मैंने अंग्रेजीमें अनुवादकर पहले लेखको तो लंदनसे ही भेजा था, जिसे आचार्यने अपने जूर्नल-आसियातिकमें प्रकाशित करनेकी इच्छा प्रकट की थी। दूसरा अब साथ लाया था; दोनोंको उन्होंने ले लिया। हमारे वार्तालापके बीचमें एक बार देवी लेवी भी आई थीं। वह १९२१-२२ (?)में अपने पति देवके साथ भारत आई थीं। उस वक्त उन्होंने फ्रेंचमें “सीलोनसे नेपाल” नामक अपनी यात्रा लिखी थी। उसे मैं पढ़ चुका था, इसलिये उनके सहानुभूतिपूर्ण हृदयसे पूर्णतया परिचित था। बीचमें आचार्यके वडे पुत्र आये, पिता द्वारा पुत्रका ललाट-चुम्बन बड़ा ही मधुर हृश्य था। दूसरे दिन सोरबोन आनेका वचन देकर मैंने विदाई ली।

हमारे वार्तालापके समय ही गोवानिवासी श्री बर्गन्सा वहाँ आ गये। उन्होंने मुझे अपने स्थान तक पहुँचानेका कष्ट उठाया।

आपको यूरोप आये १६, १७ साल हो गये। मराठी आपकी मातृभाषा है। आपका वंश आंध्रसम्माट् शातकरिं या शातवाहनों-में सम्बन्ध रखता है। पोर्टुगीजोंके गोवापर अधिकार जमानेके बाद आपका वंश भी औरोंकी भाँति ईसाई हो गया। अंग्रेजी, फ्रेंच, जर्मन, रूसी, इटालियन आदि यूरोपकी भाषाओंको आप अप्रयास सुन्दर रीतिसे बोलते हैं। पिछले छःसात वर्ष आप रूसमें ही रहे। निडर भविष्यतेता होते भी आप भारतीय संस्कृति-का बड़ा सन्मान रखते हैं। भारतकी कई आर्य भाषाओंके अतिरिक्त आप संस्कृत और पाली भी जानते हैं। इस वक्त् आप भारतीय नृत्यकलापर एक सुन्दर प्रथं फ्रेंच भाषामें लिख रहे हैं। “भारत नाट्यशास्त्र”, और “संगीत-रनाकर” नामक संस्कृत प्रथोंमें भारतीय नाट्यपर काफी लिखा गया है। भारत नाट्य-शास्त्रमें तो चार-पाँच सौ श्लोकोंमें नाट्यका सविस्तार वर्णन है। इनसे पहले भाँ मैं उन प्रथोंको देख चुका था; किन्तु मालूम होता है, उन प्रकरणोंको विषयके परिचय न होनेसे छोड़ दिया था। किनी ही बार श्री वर्गन्सासं मिला, किन्तु पहले शायद संकोच-वश उन्होंने कुछ नहीं कहा। \*परी छोड़नेसे चार-पाँच दिन पूर्व २५ नवम्बरको कहा, इन प्रथोंके कुछ अंशोंके अर्थ जाननेमें मैं आपकी सहायता चाहता हूँ। मैंने सहर्प स्वीकृति देते कहा—मैं तो सिर्फ़ शब्दार्थमें ही सहायता कर सकूँगा। हाँ, हो सकता है, आपके नाट्यज्ञानके मिलनेसे भाव स्पष्ट हो जायँ। हाँ तो, श्री वर्गन्सा पाश्चात्य नाट्यकलाके अच्छे अभिज्ञ हैं; और, आपकी पर्वा तो मास्कोर्का एक निपुण नटी हैं। २६ से २८ नवम्बर तक हम दोनों मिलकर उक्त दोनों प्रथोंके अभिलिष्ट अंशोंको पढ़ते रहे। उस समय उनके मुखसे यह भी पता लगा कि, यूरोपके उच्च

कोटिके नृत्योंमें भी वे यही “करण” (=हाथ-पैरकी विशेष गतिसे नृत्य प्रदर्शनकी मूल इकाई) आदि हैं और पन्द्रहवीं-सोलहवीं शताब्दियोंमें यूरोपने पूर्वसे इस विषयकी बहुत-सी बातें सीखी हैं। श्री बर्गन्साकी पुस्तक, जिस समय (३१ जुलाई १६३३ ई०)में इन पंक्तियोंको लिख रहा हूँ, इस बत्त के छप नयी होगी। उनसे मैंने कहा था कि, उसका मराठीमें भी अनुवाद कर ढालें। मराठी अनुवाद छप जानेपर किसीको उसका हिन्दी अनुवाद जरूर करना चाहिये।

आज ह बजे रातको बौद्ध मित्र मंडल (L' Amis du Budhism)में मेरा व्याख्यान हुआ। विषय था “पूर्वमें बौद्धधर्मकी जागृति”, साथ-साथ फ्रेंच अनुवाद भी होता जाता था। मित्र मंडलीमें सभी शिक्षित तथा ऊपरी श्रेणीके नर-नारी हैं। आज यह भी निश्चय हुआ कि, चित्रपटोंकी प्रदर्शनी मुजी-गिमेमें की जाय। तैयारीमें कुछ समय भी लगेगा, इसलिये २६ नवम्बर तक यहाँ रहना निश्चय हुआ।

१७ नवम्बरको बर्गन्सा महाशयके साथ पेरिसके सबसे बड़े पुस्तकागार बिब्लियोथिक-नाशनाल (Bibliothic Nationale)में गये। अपने बज्रयानवाले लेखको वहाँ कुछ पुस्तकों-में मिलाना था। बिना विशेष सिफारिशके इस पुस्तकालयमें प्रवेश मुश्किल है। लेकिन वह काम आचार्य लेवीने कर दिया था। कई तलोंवाले एक विशाल भवनमें, संसारके तीन महान् पुस्तकालयोंमेंसे अन्यतम यह पुस्तकागार स्थापित है। फ्रेंच जातिके विद्या-प्रेमका यह ज्वलंत उदाहरण है। वहाँ मुझे तिब्बती स्तन-ग्युरकी एक पोथीसे काम था। दुखा, पुस्तक पे-किड्के लकड़ीके छापेकी है और लम्बे चौकोर वक्सोंमें अलग-अलग सुरक्षित रखी हुई है।

वहाँमे तीन बजे सोरबोन ( पेरिस् विश्वविद्यालय ) गये । आचार्य लेवी, आचार्य फूशे, और उनके शिष्य वहाँ मौजूद थे । वहाँ चौरासी सिद्धांके बारेमें ही मैंने कुछ कहा । वहीं श्वेत केश-श्मशुधारी एक बृद्ध पुरुपके दर्शनका सौभाग्य हुआ । आचार्य लेवीने मज्जाक करते हुए कहा—आप काम शास्त्रके विशेषज्ञ हैं ! पीछे, मुझे सर्दार उमरावसिहसे बातचीत करनेका मौका मिला । आप पंजाबके रहनेवाले हैं । ४ वर्षमें इधर ही रह रहे हैं । आपके साथ सर्दारिनी भी आई थीं; किन्तु अब वह भारत लौट गई थीं । उनकी कन्या यहीं शिक्षा ग्रहण कर रही है; इसलिये सर्दार साहेब यहीं ठहरे हुए हैं ।

१८ नवम्बरको लूट्रे प्रामादमें फ्रान्सके महान् संग्रहालयको देखने गया । मिर्फ ग्रीस (यवन) मूर्तियोंको ही देखनेके लिये महीनों चाहिये । यवन-कलाके इन भव्य नमूनोंको देखकर चिन्त प्रमन्न हो जाता है । नाना प्रकारके चीनी वर्तनोंको भी कई बड़े-बड़े कमरोंमें प्रदर्शित किया गया है । फ्रांस सरस्वताकी आराधनामें यूरोपकी सब जातियोंमें ज्येष्ठ है । किन्हीं विषयोंमें जर्मनी इससे श्रेष्ठ है, और किन्हींमें यह जमनीसे । इंग्लैण्ड हर बातमें तीसरे ही नंबरपर रहेगा । इस संग्रहालयमें आपको ईरान, असुर, मिश्र आदि देशोंकी अनेक पुरातन चीजें और कलाके नमूने मिलेंग । यहीं मूर्तियोंकी प्रतिकृति बनानेका भी प्रबन्ध है । आप जिस मूर्तिको प्रतिकृति लेना चाहें, वहाँसे बनवा सकते हैं ।

प्रोफेसर दुर ( Durr ) 'वद्-दो-थोस् ग्रोल्' नामक तिब्बती पुस्तकका फ्रेंच अनुवाद कर रहे थे । यूरोपके लोग विद्याके काममें एक दूसरेकी सहायताके महत्वको समझते हैं । चाहे स्वयं अच्छा जानते हों, तो भी दूसरेकी सहायतासे लाभ उठानेके लिये उत्कं-ठित रहते हैं । प्रोफेसर दुरने कुछ सहायता चाही; मैंने प्रसन्नता-

पूर्वक स्वीकार किया। वह बराबर उसके लिये आते रहे। पेरिसमें मैंने देखा, तिब्बती जैसी अपरिचित भाषाके भी दर्जनों जानकार हैं। कुमारी लालू बिब्लियोथिक नाशनालमें काम करती हैं। तिब्बती चित्रोंके एक संग्रहका सचिव सुन्दर सूचीपत्र बनाया है, जिसकी एक प्रति उन्होंने कृपाकर मुझे भी प्रदान की। मुझी-गिरमेके आचार्य बकाने एक तिब्बती-संस्कृत कोशको प्रकाशित कराया है। नवयुवकों और नवयुवियोंके विद्या-प्रेमको देखकर आश्चर्य होता था। २१ नवम्बरको मेरे पास एक १८ वर्षका तरुण आया। वह इस वर्ष बी० ए०के अन्तिम वर्षमें था। उसका पिता पेरिसके श्वेत-रूसी समुदायसे सम्बन्ध रखता है। रूसी और फ्रेंचके अतिरिक्त यह अंग्रेजी, जर्मन, इटालियन, स्पेनिश, पोर्तुगीज भाषाओंको जानता था। कुछ अरबी और फारसी भी समझता था। इस वक्त पाली पढ़ रहा था। उसका पिता पेरिसका एक अच्छा गन्धी (—सुगन्धियोंका व्यापारी) था। एक दूसरो आफतकी परकाला लड़की कुमारी सेल्वर्न सोर्बोनमें मिली, यह संस्कृतकी छात्रा है और कालेजसे अन्तिम वर्षोंमें बौद्धदर्शन उसका विषय है। दिङ् नागकी बड़ी भक्त है। योगाचार दर्शनपर मुझसे बातचीत कर रही थी। वहीं एक दूसरे विद्यार्थीने बौद्धदर्शनपर चर्चा करते हुए कहा—कार्य-कारणके नियमको अचल माननेपर कर्ता स्वतंत्र कैसे रहेगा?—मैंने कहा—चेतनाका अर्थ ही है विचारोंकी स्वतंत्रता।

२२ नवम्बरको मेरे चित्रपटोंकी प्रदर्शनीका उद्घाटन हुआ। उसी दिन सोर्बोनके पास मुझे एक मिश्रदेशीय तरुण महाशय गलाल (जलाल) मिले। वडे प्रेमसे मुझे अपने निवासस्थानपर ले गये। वह वडे ही साधारण तौरसे रहते थे। मैंने उनसे पूछा कि, आपका खाना, मकान आदिपर महीनेमें कुल कितना खर्च आता है। हिसाब करनेपर मालूम हुआ ६०० फ्रांक।

६०० फ्रांक का मतलब है, जब रुपया और कागजी पौरेड का गंठजोड़ा नहीं हुआ था, उस वक्त के हिसाब से ६० रुपये से भी कम। आजकल के हिसाब से १००) मासिक के करीब। मुझे आश्चर्य होता है कि, भारतीय विद्यार्थी, जिन विषयों को फ्रांस और जर्मनी में इंगलैण्ड की अपेक्षा अधिक अच्छी तरह पढ़ सकते हैं, वह इसके लिये इंगलैण्ड क्यों जाते हैं ?

रूस में बौद्ध इतिहास और संस्कृत सम्बन्धी बहुत-सी-वस्तुओं का उत्तम सप्रह है। आचार्य चिरचास की, आचार्य ओल्डन वर्ग, ओवर मिलर जैसे बौद्ध साहित्य और दर्शन के चोटी के पंडित भी वहाँ रहते हैं; इसलिये मेरी बड़ी इच्छा थी कि, वहाँ जाऊँ। पास-पोर्ट तो खैर मिल गया। अब रूसी बीसेकी आवश्यकता थी। सोवियट दूतावास में जानेपर मालूम हुआ कि, इसमें एक मास लग जायगा। तिसपर भी मिलना सन्दिग्ध था। रूसी यात्रा प्रबंधक संस्थाके पास गया। उन्होंने कहा—एक सप्ताह में हम प्रवन्ध कर देंगे; किन्तु रूस में रहते वक्त, द्वितीय श्रेणी के प्रबन्ध के लिये आपको १० डालर (= ४० रुपये : रोज़ देने होंगे। यद्यपि १० डालर में जो सुविधा (होटल खर्च, खाना-खर्च, म्युज़ियम सिनेमा थियेटर के टिकटों का खर्च, एक टेक्सी और एक दुभाषियाका खर्च आदि) मिलती थी, उसके सामने यह मूल्य कुछ नहीं था। किन्तु मैं तो महीने दो महीने के लिये जानेवाला था; फिर इतना रुपया ला कहाँ से सकता था ? मैंने रूस जानेकी इच्छासे बड़े उत्साह-पूर्वक रूसी भाषा सीखनी शुरू की थी। मुझे यूरोपकी सभी भाषाओंमें यह सरल मालूम हुई। रूसी भाषा संस्कृतसे बहुत समीप भी है। उदाहरणार्थ एतत् = एतोत्, तत् = तोत्, द्वे = द्वे, द्वा, चत्वारि = चेत्वेर। संस्कृतकी भाँति ओस्ति भवतिक्रिया इसमें भी छोड़ दी जाती है। इसमें अंग्रेजी की तरहके मफ़ग़ड़े (बड़ा ए. बी. सी., छोटा ए. बी. सी.; हिज्जेकी

अव्यवस्था आदि) नहीं हैं इसकी वर्णनाला नागरीकी भाँति पूर्ण, और जैसे लिखी जाती है, वैसे ही बोली जाती है। मदाम् लाको तीस बड़े उत्साहसे मुझे रूसी पढ़ाती थीं।

२७ नवम्बरको चित्रपटोंकी प्रदर्शनी समाप्त हुई ! यहाँ अभिज्ञोंने खूब प्रशंसा की। इस बार भी श्री हेरमान्से कितनी ही बार कथा-समागमका मौका मिला। उन्होंने बड़ी सहायता की।

२८ नवम्बरको तीन बजे मदाम् लाफ्वाँ परीके उपनगर और दीहातको दिखलानेके लिये मुझे अपनी मोटरपर ले चलीं। फ्रांस, जर्मनी आदि देशोंमें सड़कपर दाहिनी ओरसे चलना होता है, और इसलिये ड्राइवर मोटरमें बाईं ओर बैठता है। शहरसे निकलते वक्त अभी तीन ही बजा था, सूर्य इंगुरकी भाँति लाल था। उपवनों, और वनों, पुलों और नदियों, कितने ही गाँवोंको देखते हम वर्साइ (वर्सेलिस्) प्रासाद तक गये। मदाम् लाफ्वाँ एक बड़े हां सम्भ्रान्त कुलकी महिला हैं। बुद्ध धर्मकी बड़ी अनुरागिणी हैं। उन्होंने एक तिब्बती पुस्तकका अंग्रेजीसे फ्रेंचमें अनुवाद किया है, भगवान बुद्धके १५३ उपदेशोंवाले मञ्जिकम निकायका भी वह अनुवाद कर रही थीं। वह और कुमारी लूब्जवरी फरवरीमें लंकामें आकर कितने ही मासों रही थीं। बौद्ध धर्मके प्रचारमें बड़ा ही उत्साह रखती हैं।

कुमारी लूब्जवरी अमेरिकन हैं; किन्तु बहुत बड़ोंसे पेरिसमें ही रह गयी हैं, बड़ी ही सुसंस्कृत और भगवान बुद्धमें असीम प्रेम रखनेवाली। बुद्ध धर्मके प्रचारमें सतत परिश्रम करती रहती हैं। उनका विचार है कि, किसी एकान्त शान्त स्थानमें, एक बौद्ध आश्रम क्रायम किया जाय, जहाँ फ्रांसके बौद्ध समय-समयपर एकान्त चिन्तन कर सकें। इनकी सहचरी, एक अंग्रेज महिला, जो अब फ्रांस देशवासिनी हो गयी हैं, बड़ी ही मधुर स्वभाववाली

हैं। उनका भाई भारतमें फौजी अफसर था। उस समय वह भारतमें आकर बहुत दिनों तक रहीं। इस वृद्धावस्थामें भी उन्हें भारतकी बहुत-सी बातें याद हैं; और, बुद्ध और उनकी मातृ-भूमिसे बहुत प्रेम करती हैं। मेरे पेरिसमें रहते मेरे भोजन आदिका बहुत रुचाल इसी देवीको रहता था।

इस प्रकार दो सप्ताहसे अधिक पेरिस नगरमें रहकर अनेक मित्रोंकी मधुर सृति लिये २६ नवम्बरको रात्रि सवा नौ बजे वहाँसे जर्मनीके लिये रवाना हुआ।

---

११

## जर्मनीकी सैर

रास्ते में जिस बक्तु गाड़ी फ्रांस की सीमा पारकर जर्मनी में घुसी,

जकात (Customs) वाले ने आकर पूछताछ की। सिगरेट के लिये विशेष तौर से पूछा ! फिर पासपोर्ट देखने वाला आया। अंग्रेजी प्रजाके लिये फ्रांस और जर्मनी में वीस (Visas) की आवश्यकता नहीं होती। हमारे खानेकी दोनों बैंचोंपर अकेले हमी थे; इसलिये सोनेका आराम रहा। गाड़ी फ्रांकफुर्ट, १० बजे सबेरे या घंटा दिन चढ़े, पहुँचने वाली थी। आठ बजे पह . प्रभाः फटने लगा; और, फिर ड्वाश-लान्ट् (जर्मनी) की मुहावनी भूमि दिखलाई देने लगी। भूमि ऊँची-नीची तथा पहाड़ों से घिरी थी। लम्बे-लम्बे जुते हुए खेत और पत्रहीन नंगे वृक्षों की भरमार बतला रही थी कि, जर्मनी सिर्फ कारखानों का ही देश नहीं है। जगह-जगह, कस्बों में भी, बड़ी-बड़ी चिमनियों वाले कारखाने हैं। रेलमें मिलने वाले दीर्घकाय हृष्ट-पुष्ट आकिसर फ्रांस के नफासत-पसन्द दुबले-पतले शिक्षितों से पृथक हो रहे थे।

परीसे ही मित्रोंने, सबेरेके कलेक्टर्से लिये, दो सेव और सैंडविच्के दो-तीन टुकड़े रख दिये थे। सैंडविच्को, सत्तूकी तरह, “बद्दुगुणा” भोजन समझिये। पतली पावरोटी बीच से फाड़कर और उसमें मक्खन लगाकर एक पतली तह बैकन (सूअर के मांस) की रख दी जाती है; बस, यही सैंडविच है। इसके ऐसा नाम पड़ने का कारण यह बतलाया जाता है कि,

इंगलैंडमें लार्ड सैंडविच् नामक सामन्त हर वक्त जूए और पासेके खेलमें लगा रहता था। वह अपने खेलको छोड़कर खानेके लिए भी अधिक समय नहीं लगाना चाहता था; इसलिए नौकर खेलपर ही, उक्त प्रकारका भोजन रख देते थे। वह खेलते खेलते उसे खाता जाता था! लार्ड सैंडविच् का खाना होनेसे उसका नाम ही सैंडविच् पड़ गया।

मैं सेव और सैंडविच् खाकर तैयार था कि, १० बजे हमारी ट्रेन फ्रांकफुर्ट आम् माइन् स्टेशनपर पहुँची। श्रीग्रुत इन्द्रबहादुर-सिंहको अपने आनेकी सूचना पहलेसे ही दे रखी थी—और, साथ ही, इस बातकी भी कि, मेरे नारंगी रंगके कपड़े दूरसे ही मालूम पड़ जायेंगे! सचमुच ही, प्लाटफार्मपर उतरते ही देखा, चश्मा दिये, भेंडके खालकी सफेद गांधी टोपो लगाये एक हृष्ट-पुष्ट नौजवान सामने आ खड़े हुए हैं। उनके साथ एक ट्रूसरे सज्जन थे, जिनका परिचय इन्द्रजीने जापाननिवासी प्रोफेसर कितायामा कहकर दिया। टैक्सी करके हम लोग शूमान-स्ट्रासे गये। डाक्टर कितायामा जापानके जो-दो सम्प्रदायके बौद्ध भिन्न हैं। १० वर्ष पूर्व, उन्हें जर्मनीमें संस्कृति और आधुनिक अन्वेषण-की विद्या सीखनेके लिये उनके मठने भेजा था। डाक्टर (Ph. D.)\* होनेके बाद, कितने ही वर्षोंसे, वह मारबुर्ग और फ्रांकफुर्टके विश्वविद्यालयमें बौद्धधर्म तथा चीनी भाषाके

\*Doctor of Philosophy या Doctorate in Philosophy (दर्शन-वाच्स्पति) —यह उपाधि किसी विश्वविद्यालयकी तरफसे उन्हें मिलती है जो अपनी रचिके अनुसार कोई विषय चुनकर उसपर महान् निबन्ध लिखते हैं। यहाँ भी कलकत्ता, बर्म्बई, इलाहाबाद, आदिके विश्वविद्यालय योग्य विद्वानोंको अब Ph. D. की पदवी देने लगे हैं। D. Litt. (Doctor of Literature). साहित्य-

अध्यापक हैं। डा० रुदाल्फ ओतोने उन्हें खास तौरसे, मुझे मारवुर्ग लानेके लिये भेजा था।

श्रीयुत इन्द्रबहादुरके अतिरिक्त श्रीयुत प० वसु और डाक्टर देवीलाल, दो और भारतीय यहाँ रहते हैं। तीनों ही बड़े देश-प्रेमी सज्जन हैं। वसु महाशयकी जर्मन स्त्री स्वर्ण Pb. D. तथा कई बड़ी कम्पनियोंके डाइरेक्टर तथा एक सम्ब्रान्त पिताकी एकलौती लड़की हैं। विदेशमें विवाह करनेवाले भारतीयोंमें अक्सर देखा जाता है कि, वह सुसंस्कृत, सुशिक्षित सम्ब्रान्त कुलोंमें शादी नहीं करते। श्रीयुत वसुका विवाह इसका अपवाद है। इन्द्रकी भाँति वसु भी खालकी गांधी टोपी पहनते हैं। इसके लिए उन्हें, एक-एक टोपीपर, तोस-तीस मार्क ( ३० रुपये ) खर्च करने पड़े ! थोड़ी देरके ही वार्तालापसे फ्रांकफुर्ट भी घर बन गया। इन्द्रजीसे ही मालूम हुआ कि, “स यनारायण आजकल स्कन्धनाभीयक दरोंमें गया हुआ है। भारी घुमक्कड़ है। निबन्ध समाप्त होते ही निकल गया।”

आचार्य ओतोसे मेरा परिचय १६२७-२८में, लंकामें हुआ था। उस समय यद्यपि हमारा वार्तालाप दो ही घंटे हो पाया था; किन्तु तभीसे हमारी बहुत धनिष्ठता हो गयी थी। पत्र-व्यवहार

(चस्पति; D. Sc. (Doctor of Science)) : भणितवाचस्पति। आदि दशन महोपाध्याय, साहित्य-महोपाध्याय आदि भी कह सकते हैं।

दर्शनसे यहाँ वही दर्शन नहीं समझना चाहिए जो कि भारतीय परम्पराके ‘घड़दर्शन’ आदिमें रुढ़िगत दर्शन शब्दसे समझा जाता है। तर्क और युक्तिपूर्वक जित किसी विषय पर मननशील व्यक्ति जो कुछ लिखेंगे या कहेंगे, सभी दर्शन कहलावेगा।

\*स्कैन्डेनेविया—डेनमार्क, स्वीडेन, नार्वे ।

ही जारी नहीं था; बल्कि एक बार तो ( जब कि, मैं ल्हासामें था ) उन्होंने अपना पत्र जर्मनीमें लिखकर, साथ ही युगोका 'जर्मन स्वयंशिक्षक' और 'जर्मन इंगलिश कोश'—यह कहकर भेज दिया कि, 'अब वादा करनेका काम नहीं; आपको मेरे पत्रोंके लिए जर्मन सीखनी ही पड़ेगा।' मैंने इस प्रेमके बलात्कारको स्वीकार तो किया; किन्तु अधिक समय तक लगा न रहा। वस्तुतः फ्रेंचकी भाँति कितनी ही जर्मन पुस्तकोंको भी अपने कामके लिए पढ़नेकी यदि मजबूरा हुई होती, तो उसमें भी काम चलने लगता। आचार्य ओतो सत्तर वर्षसे ऊपरके हैं। संस्कृतके नामी विद्वानोंमें हैं; तो भी संस्कृतसाहित्यके बहिरंग विषयोंकी अपेक्षा, अन्तरंग विषयोंपर ही उनके अधिकांश ग्रन्थ और लेख हैं; इसीलिये थोड़े ही भारतीय, उन्हें प्राच्य-तत्त्व-विशारद जानते हैं। मारबुर्ग विश्वविद्यालय ( जर्मनीमें ) धर्म-शास्त्रके लिये सबसे प्रसिद्ध विश्वविद्यालय है। कई वर्षों तक उसके यह चांसलर रह चुके हैं। विचारोंमें यह श्रीयुत एंड्रू जूकी तरह, अत्यन्त उदार, इसाई हैं। योगके प्रेमी ओर अभ्यासी हैं।

दूसरे दिन डाक्टर कितायामाने आकर कहा कि, "आचार्य ओतो, फेफड़ेके रोगके कारण, शीघ्र ही इटलीके ममुद्रतटपर चले जानेवाले हैं; इसलिये आप शीघ्र ही चलिए।" इस प्रकार १ दिसम्बरको, डा० किताके साथ, दोपहरकी गाड़ीसे, मैं मारबुर्गके लिए चल पड़ा। आज दिन था; इसलिए खेत, गाँव, पहाड़, सभी खूब दिखाई पड़े। आज, एक जगह, खेतोंमें, बैलोंको हल जोतते देखा ! फ्रांस और इंगलैंडमें सिर्फ घोड़ोंका ही हल जोतत देखा था। दो घंटेकी यात्रा समाप्तकर मारबुर्ग पहुँच गये।

मारबुर्ग ४०, ५० हजारका एक छोटा-सा शहर है। शहरका पुराना सामन्तशाही महल और कितने ही घर तथा गिरें पहाड़के

दलावदर बसे हुए हैं; पहाड़ और उसके नीचे सर्वत्र वृक्षों आंर वनस्पतियोंकी अधिकता है। इस जाडेमें देवदारको छोड़कर बाकी सभी वृक्ष पत्तोंसे शून्य हैं। नगरकी स्वच्छता और सफाईके बारेमें तो क्या कहना ! शहरकी ओर बढ़ते ह; यह बात मालूम हुई कि, यहाँ अनेक स्थियाँ लम्बे-लम्बे सुनहले केश रखती हैं। आजकल इंगलैण्ड, प्रांत (आंर जर्मनीके अधिकांश स्थानों में स्थियोंने बालोंको कटा डाला है। किसी भी स्थीके सारे बाल देखनेमें आश्चर्य मालूम होता है ! पता लगानेसे मालूम हुआ, भारद्वुर्गके आसपास, देहातोंमें, अभी “सनातनी” स्थियाँ मिलता हैं ! यह अपने केशोंको, चाँदपर, जूँड़की शक्कमें वैसे ही बाँधती हैं, जैसे चम्पारनकी देहाती, पुरानी चालकी स्थियाँ ! जहाँ मैं इन्हें अचम्भेसे देख रहा था, वहाँ यह भी, जहाँ-तहाँ पचीसोंकी संख्यामें खड़ा मेरे पीले वस्त्रोंको देख रही थीं !

होटलमें थोड़ी देर विश्राम करनेके बाद मैं, कितायामाके साथ आचार्य आतोके घरपर गया, जो थोड़ा चढ़कर पहाड़पर था। छः बज गये थे; दो घंटे रात बीत चुकी थी; सर्दी भी खबू थी; तो भी यूरोपमें घरोंको गर्म रखनेका रवाज है; जिसके कारण वाहर सर्दीके मारे ठिठुरते हुएको भी घरमें कोट-टोपी उतारनी पड़ती है। घंटी बजाते ही नौकरानी आयी। डां० किताने मेरे आनेकी खबर भेजी। थोड़ी ही देरमें दीर्घ-काय श्वेतश्म-शुकेशधारी तुंग आर्य-नास आचार्य ओतो सीढ़ियोंपर सामने थे। देखा, शरीर कुछ दुर्बल था। मालूम हुआ, इधर स्वास्थ्य ठीक नहीं था। सत्तरके ऊपरका शरीर था; तो भी कमर झुकी नहीं थी ! स्वागतके बाद उनकी बैठकमें गया। वार्तालाप आरम्भ हुआ, तो पूरे पाँच घंटे तक होता रहा ! समय समाप्त होता जाता था; किन्तु हमारी बात नहीं समाप्त होती थी ! मैंने भी इधरके कुछ अपने कामोंका ब्योरा सुनाया। आचार्यने यामुना-

चार्यके “सिद्धित्रय”के अपने जर्मन अनुवादकी भी चर्चा की। पूछा—“आपको हमारा देश कैसा दीख पड़ता है ?” मैंने उत्तर दिया—“यद्यपि जाड़ेमें, पतझड़के कारण, देशका पूरा सौन्दर्य मेरी आँखोंसे ओफल है; लेकिन मैं हिमालय जैसे स्थानोंसे परिचित हूँ; इसलिये यह सभमनेमें मुझे जरा भी दिक्षकृत नहीं कि, गर्मियोंमें यह देश, विशेषकर मारबुर्ग तो नन्दन-कानन रहता होगा ।” उन्होंने कहा—“कवीन्द्र रवीन्द्र गर्मियोंमें यहाँ आये थे; उन्होंने भी मारबुर्गके सौन्दर्यकी प्रशंसा की थी ।”

मैंने वहाँकी ग्रामीण लियोंके जूँड़ों और बैलके हलोंका जिक्र करते कहा कि, “इनमें मुझे ऋग्वेद-कालीन आर्योंके उष्णीय और हलोंकी समानता मालूम होती है ।” उन्होंने बतलाया कि, “मेरे बचपनमें, जर्मनीमें, सभी हल बैलोंसंही चलते थे; उस समय घोड़ोंके हल कुछ धनिकोंके शौकमें शामिल थे । ग्रामीण जनता पुरानेपनकी बड़ी भक्त होती है; इसलिये उसके रीत-रवाजोंमें कुछ ऐसी बातोंका मिलना आश्चर्यकर नहीं, जो यूरोपीय और भारतीय आर्योंके सम्मिलित पूर्वजोंमें प्रचलित थी ।” आर्योंकी बात चलते हीं वह और मैं, दोनों ही, अनुभव कर रहे थे, मानो, हजारों वर्षके बिल्लुडे बन्धुओंका प्रेमालाप चल रहा हो ! उन्होंने ऋग्वेदके “दधिका” और “नासत्या” शब्दोंपर बात करते हुए कहा—“दधिका” घोड़ेका नाम है; किन्तु दधत् क्रामतीति की व्युत्पत्ति मे नहीं । आरम्भमें आर्योंका, सवारीके लिये, घोड़ा पालना बहुत सन्दिग्ध है । मालूम होता है, आजकलके दक्षिणी रूसके वासिन्दोंकी भाँति जो घोड़ियोंको विशेषकर “कूमिस्” (दहीसे बना एक प्रकारका पेय पदार्थ)के लिये पालते हैं वह भी, दहीके लिये, घोड़ोंको पालते थे; और, “दधिका”में दधि शब्द दहीके लिये ही है ।”

मुझे तो दोपहरके बाद खाना ही नहीं था; इसलिये उनके भोजनके समय बैठे-बैठे बात-चीत होती रही। वहाँ उन्होंने अपनी वृद्धा बहनसे परिचय कराया। दूसरे दिनके मध्याह्न-भोजनका निमन्त्रण भी मिला। आधी रातको मैं अपने स्थानपर चला गया।

३ दिसम्बरको आचार्य ओतो, अपने शिष्योंसे समुद्रतटपर जानेके लिये, बिराई लेनेवाले थे। उस दिन वह महात्मा गांधीपर बोले। मैं भी निमन्त्रित किया गया था। चार-पाँच सौ छात्र-छात्राएँ बड़ी व्याख्यान-शालामें, बैठे थे। आचार्यने महात्मा गांधोपर बहुत सुन्दर भाषण दिया। मेरे विषयमें भी कुछ कहा। मेरे व्याख्यानको आशा भी दिलायी; किन्तु जल्दीके कारण मैं दूसरे ही दिन वहाँसे चल पड़ा; और, समयाभावसे, फिर मारबुर्ग लौटकर न जा सका। वहाँसे हम मारबुर्गके धार्मिक संग्रहालयमें गये। वौद्ध, ब्राह्मण, यहूदी, ईसाई, इस्लाम सभी धर्मोंके प्रन्थों, मूर्तियों, पूजाभारणों, चित्रों आदिका यहाँ सुन्दर संग्रह है; और, इन संग्रहोंका उन-उन धर्मावलम्बियोंकी श्रद्धाका ख्याल करके सजाया गया है।

३ दिसम्बरको मारबुर्ग विश्वविद्यालयके संस्कृतके प्रोफेसर डाक्टर नोबल्से मिलने गया। वह “सुवर्णप्रभाससूत्र” (एक वौद्ध प्रन्थ)का, अनेक, पाठ-भेदोंके साथ, सुन्दर संस्करण निकालने जा रहे हैं।

उसी दिन फ्रांकफुर्टसे टेलीफोन आया और मुझे फ्रांकफुर्ट लौट आना पड़ा। आज वसु महाशयका “भारतमित्रसभा”में भाषण था। मुझे भी कुछ शब्द कहनेको कहा गया।

यहीं महाबोधिके ट्रस्टियोंका पत्र मिला। उन्होंने मेरे शीघ्र लौटनेके इरादेपर खेद प्रकट किया था; और, लिखा था कि,

“आप जाड़ेभर यूरोपमें रहकर फिर अमेरिका होते हुए लौटें।” मैंने अस्वीकृतिका पत्र लिख दिया।

फ्रांकफुर्टका विश्वविद्यालय जर्मनीके प्रसिद्ध विश्वविद्यालयोंमें है। अर्थशास्त्र और समाज-शास्त्रमें विशेष ज्याति रखता है। वहाँ चार हजारसे अधिक विद्यार्थी पढ़ते हैं। जर्मनीमें आठ वर्ष-की शिक्षा, सभी लड़के-लड़कियों के लिये, अनिवार्य है। चार वर्ष वह प्राथमिक श्रेणीमें पढ़ते हैं, फिर माध्यमिक श्रेणीमें, ऊपरकी पांच वर्षकी, पढ़ाई ऐच्छिक है। इस प्रकार १३ वर्षमें माध्यमिक शिक्षा या मैट्रिक्युलेशन परीक्षा समाप्त होता है, जिसमें ६ वर्षसे १४ वर्षकी उम्र तकका समय लगता है। फिर तीन वर्ष तक विश्वविद्यालयमें, अधिकारीके तौरपर, पढ़ना होता है। इसके बाद दो वर्ष Ph. D.में लगता है। हमारे यहाँकी भाँति वहाँ बी० ए०, एम० ए०की डिग्रियाँ नहीं हैं। भारतके किसी विश्वविद्यालयकी डिग्री वहाँ अत्यावश्यक नहीं है। विद्यार्थीको एक छोटा-सा निबन्ध लिखनेको कहा जाता है, जिसमें उसके उस विषयके साधारण ज्ञानका परिचय मिल जाता है। फिर वह तीन या चार सेमिस्टर या ढेढ़-दो वर्षमें अपने Ph. D.का निबन्ध दे सकता है। निबन्धको प्रोफेसर लोग एक दो बार कुछ और सशोधन करनेके लिये लौटाते हैं; फिर स्वीकृत हो जानेपर भी तब तक उपाधि नहीं मिल सकती, जब तक कि, निबन्धको छपवाकर उसकी ढाई सौ कापियाँ अपने विश्वविद्यालयको नहीं दिया जाता। निबन्धके छपवानेका ऐसा ही कड़ा नियम फ्रांसमें भी है। अच्छे योग्य आदमीके लिये, निबन्धके समयको, यदि प्रोफेसर चाहें, तो और भी कम कर सकते हैं।

११ दिसम्बरको फ्रांकफुर्ट नगरका पुराना भाग देखने गये। मेरे साथ इन्द्रजीके अतिरिक्त उनके गृहपति श्रीयुत् बोमान् भी

थे। बोमान महाशय जर्मन हैं। उनकी स्त्री एक अमेरिकन हैं। पहले वह बहुत धनी स्त्री थीं। राज-महलकेसे सुन्दर मकानमें, कितने ही नौकरोंके साथ, रहती थीं, बैंकमें बहुत-सा रुपया जमा था। १९२५-२६ ई०में जर्मन सिक्केका मोल गिर गया; और, मार्क (जो आज एक रुपयेके बराबर है)का दाम चौथाई पैसेके भी बराबर नहीं रह गया! उसी समय, जर्मनीके और धनियोंकी भाँति, इनका भी नक्कद रुपया स्वाहा हो गया! रह गया मकान, जिसके ८-९ कमरोंको किरायेपर देकर आजकल दोनों दम्पती गुजारा कर रहे हैं। खैर। हमलोग पुरानी बस्तीमें पहले उस मकानको देखने गये, जिसमें महाकवि गेटे पैदा हुए थे। उनकी स्मृतिकी सारी चौड़ोंका इसमें एक अच्छा संग्रहालय है। पासमें उस काफीकी दूकानको भी दिखलाया गया, जिसमें कवि अक्सर चाय पिया करते थे। यह भाग बनारसकी पुरानी गलियोंका स्मरण दिलाता है; विशेषतः पाँच-अँगुली-गला (Funf finger gasse), जो ठीक कचौड़ीगली और ब्रह्मनालकी गलियोंका नमूना है। एक छोटेसे आँगनसे (जोकि, हथेली-सा है) पाँच पतली गलियाँ पाँचो ओरको गयी हैं। शहर देखनेको माइन् (Main) नदीके किनारेसे लौटे। नगर नदीके दोनों ओर बसा है। नदीके टटकी सड़कपर देखा, जगह-जगह हजारों देवदारकी हरा डालियाँ, क्रिसमस्के त्योहारके लिये, विक्रयार्थ रखी हुई हैं। एक बजे दिनको भी ठंडकके मारे नाक-कान लाल और हाथ ठिठुर रहे थे।

शामको मारबुर्ग विश्वविद्यालयके धर्म-विभागके अध्यक्ष डाक्टर हेनरिख् फ्रिक आये। धर्मोंके भविष्यपर वार्तालाप हुआ। उन्होंने कहा—“भूतकालमें एक दूसरेका खण्डन करने आदिकी जो धर्मोंकी नीति रही है, उसे हमें छोड़ना चाहिये। हमें एक

दूसरेके भावोंको श्रद्धापूर्वक जाननेकी कोशिश करनी चाहिये।” मैंने कहा—“उससे भी अधिक आवश्यकता इसकी है कि, धर्म खामखाह सभी बातोंमें दखल न दे। किसी भी नये तरीकेको (जो मनुष्यजातिकी आर्थिक या सामाजिक कठिनाइयोंको दूर करनेका भाव अपनेमें रखता है) पूरा मांका देना चाहिये। झट से काफिर और नास्तिक कहकर उसे न दवाना चाहिये।” उन्होंने इस बातसे अपनी सहमति प्रकटकर कहा—“जर्मनीमें, आरम्भिक दिनोंमें, समाजवादियोंके साथ, इसाई पुरोहितोंने ऐसा ही बर्तावकर आधकांश श्रमजीवियोंको अपना शत्रु बना लिया।” उन्होंने यह भी कहा कि, “कुछ वर्षोंसे मारबुर्गमें हमने दूसरे देशोंके विश्वविद्यालयोंके धर्मशास्त्रके विद्यार्थियोंको लेना और अपने यहाँके विद्यार्थियोंको वहाँ भेजना शुरू किया है। यह क्रम बहुत ही सफल हुआ है। अब हम चाहते हैं कि, इस क्रमको इसाई दुनिया तक ही न परिसीमित रखकर अन्य धर्मों तक भी जारी करना चाहिये। हम चाहते हैं कि, हमारे विद्यार्थी पूर्वके बौद्ध-विश्वविद्यालयोंमें पढ़ने जायें और वहाँके विद्यार्थी हमारे यहाँ आवें।”

१० दिसम्बरको बौद्धधर्मपर मेरा एक व्याख्यान हुआ। श्रीयुत सी० टी० स्ट्रास दुभाष्ये थे। ८० वर्षकी उम्र है; लेकिन खूब मजबूत हैं। प्रायः चालीस वर्षसे बौद्ध हैं।

डेढ़ सप्ताह तक फ्रांकफुर्टमें श्रीयुत इन्द्रबहादुरजीके साथ रहा। मालूम नहीं हुआ कि, विदेशमें हूँ।



१२ दिसम्बरको फ्रांकफुर्टसे मैं बर्लिनके लिये, तीसरे दर्जेमें, रवाना हुआ। २४ मार्क (२४ रुपये) टिकटका दाम और प्रायः ६ दंटोंका सफर था। यूरोपमें सभी जगह रेलोंका किराया

हमारे यहाँ से अधिक है। वहाँ एक चौथा दर्जा भी होता है। हमारे यहाँका तीसरा दर्जा भी वस्तुतः चौथा ही दर्जा है। चौथा दर्जा मालूम न हो; इसलिये तीसरे दर्जेका नाम ड्योडा रख दिया गया है! १५ को, सात बजे, जब बर्लिनके अन्टेर-हाल्ट स्टेशनपर उतरा, तब वहाँ हेर औस्टेर और कुमारी वेर्था ढाल्के मिले। उनके साथ मोटरसे स्ट्रिना-बान-होक और वहाँसे, विजलीवाली रेलसे, फ्रोनो गया, जहाँपर महान् जर्मन विवारक और ग्रन्थकार स्वर्गीय डाक्टर पाउल् ढाल्केका बौद्धगेह है। सड़कपर साँचीके द्वारकी छोटी-सी नक्लका पापाणद्वार था। मीढ़ियों, मकानों, मूर्तियों, सभोंको डाँ ढाल्केने, खास बौद्ध अश्रोंके साथ, बनवाया था। मकान एक छोटेसे मिट्टीके स्वाभाविक पहाड़पर बने हैं। सीढ़ियोंमें बुद्धकी शिक्षाके आर्य-अष्टाङ्गिक मार्गको चित्रित किया गया है। यह शान्त और एकान्त स्थान देवदारके बृक्षोंके बीच, कई एकड़ भूमिमें, है। १६, १७ कोठ-रियाँ और कमरे, रड़ने और ध्यान करनेके लिये, बने हैं। यद्यपि डाक्टर ढाल्केकी असली कृति उनके ग्रन्थ हैं; किन्तु यह भी उनके भावोंका साकार नमूना है। मृत्युसे चालीस वर्ष पूर्व उन्हें बुद्धकी शिक्षासे परिचय हुआ और उनको श्रद्धा उत्तरोत्तर बढ़ती ही गयी। उन्होंने दर्जेनों ग्रन्थ, जर्मन भाषामें लिखे, जिनमेंसे बहुतसे अंग्रेजी, जापानी आदि भाषाओंमें भी अनुवादित हो चुके हैं। वह अपने इन “बुद्धस्तिशो हौस”को चाहते थे, पश्चिममें बौद्धधर्मका एक केन्द्र बनाना; और, इसे तथा इसी प्रकारके उत्तरी सागरके एक द्वीपपर बनवाये अपने मकानको, इसी कामके लिये, अपर्ण कर देना! मृत्यु इतनो अचानक आ गयी कि, वह इसके विषयमें कोई लिखा-पढ़ी न कर सके; और, अब स्थान उनकी बहनों तथा भाईकी रुक्षी और लड़कोंकी सम्पत्ति है। यद्यपि ढाल्के-परिवारके सभी लोग सज्जन हैं; तो भी इतने

धनी नहीं कि, इस सम्पत्तिको दान कर सकें। बर्माके भद्रन्त उत्तम स्थविर इसे खरीद लेना चाहते हैं। यदि, ऐसा हो जाय, तो पश्चिमके एक अद्भुत बौद्ध-विचारकको कीर्ति सुरक्षित हो जाय।

१३ से २५ दिसम्बर तक मेरा यहाँ अधिक रहना हुआ। यहाँ उस समय जापानी भिजु सकाकिबारा रहते थे। आज तक फ्रितने भी जापानी बौद्धों और भिजुओंसे मुकेमिलनेका अवसर मिला, सभाने मुझपर गहरा प्रभाव डाला; और, उनसे मेरी धनिष्ठता हो गयी। जापानने जैसे और बातोंमें तरक्की की है, मैंने ही वहाँके बौद्धमठों और साधुओंने भी की है। सभी सम्प्रदायोंके भिजुओंमें दर्जनों जर्मनी, फ्रांस, इंग्लैण्डके विश्वविद्यालयोंसे उच्च शिक्षा और उपाधियाँ प्राप्त किये मिलेंगे। डाक्टर बुन्ड्यो, तकाकुसू, वत्-नबे, उई आदि कितने ही इसके उदाहरण हैं। भिजु सकाकिबारा भी पढ़नेके लिये आये हुए हैं।

बर्लिनमें शायद रूस-यात्राके लिये कोशिश करनी थी। एक मित्रने एक भारतीय साम्यवादीको पत्र लिख दिया था। मैं उनके यहाँ गया। वह उस वक्त दूसरी जगह थे। फोनसे बात शुरू हुई। मैंने सब कहकर यह भी कह दिया कि, “मेरे पास समय थोड़ा है और फोनोसे रोज-रोज नहीं आ सकता, इसलिये आप आज जल्द मुझसे बात करें।” बहुत कहने-मुननेपर उन्होंने, तीन घंटे बाद, एक चायखानेमें मिलनेके लिये कहा। पहले तो मैंन समझा कि, इन तीन घंटोंको, एक दूसरे सज्जनके यहाँ बिता लूँगा; किन्तु संयोगवश वह भी उस समय अपने घरपर न थे! लाचार, उसी चायखानेमें ढाई घंटे पहलेसे ही डटना पड़ा। बेकार ढाई घंटेकी इन्तजारी; तिसपर सारा हाल सिगार-सिगरेटके धुकेसे भरा! एक कोनेमें बैठे रहनेपर भी लोगोंको नज़र मेरे पीले कपड़ोंपर पड़ा करती थी! गर्ज यह कि, किसी

तरह, ढाई घंटेको मुश्किलसे बिताया । १०, १५ मिनट और इन्तजार करनेपर उक्त सज्जनकी सहकारिणी लड़कीने आकर कहा कि, “महाशय …को आज काम बहुत है । आप चार दिन बाद आवें !” इस बातको सुनकर मेरे मनकी अवस्थाके बारेमें कुछ न पूछिये । धनिकों और बड़े आदमियोंके परिचयमें मैं हमेशासे ही धृणा करता रहा हूँ, उनके व्यक्तित्वसे नहीं । ऐसा एक ही अवसर पहले भी मिला था ।

बोधगयाके मन्दिरका प्रवन्ध बोद्धोंके हाथमें आना चाहिये, इस विषयका प्रस्ताव मैंने विहारप्रान्तीय कांग्रेस कमिटीसे, १६२२ ई०में, पास कराया था । उसी साल गया कांग्रेसमें भी यह प्रस्ताव रखा जानेवाला था । श्रद्धेय श्रीयुत राजेन्द्रप्रसाद और श्रीयुत ब्रजकिशोरप्रसाद कांग्रेसके सभापति देशबन्धु दाससे मिलकर आये थे । वहाँ बोधगयाके मन्दिरके विषयमें भी बात चली थी । देशबन्धुने बड़ी सहानुभूति दिखलायी थी । आकर उन्होंने मुझसे कहा कि, “देशबन्धुसे मिलिये, हम लोग बात कर आये हैं ।” यदि उनकी अधिक प्रेरणा न हुई होती, तो मैं हर्गिज्ज वहाँ नहीं जाता । जाकर मैंने सूचना दी । मुझे बैठनेके लिये कह दिया गया । तीन घंटों तक मैं बैठा रहा । बीच-बीचमें खबर दी और उन्होंने खुद भी देखा; किन्तु एक काली कमली-बाले (तब) साधारण साधुका इतने बड़े आदमीको रुयाल ही कैस हो सकता था ! तीन घंटोंके बाद मैं उठकर चला आया । मुझे अपने ही ऊपर क्रोध आया कि, मैंने अपनी नीतिको बदलकर बड़े आदमीसे मिलनेकी इच्छाको अपने मनमें जगह ही क्यों दी ।

सारे जीवनके लिये, उस समय, मुझे एक अच्छा पाठ पढ़नेको मिल गया था; किर नये पाठकी आवश्यकता नहीं थी ।

यूरोपमें आनेपर समयकी पाबन्दी आदिका जो गुण मैंने अन्य  
ोपीय सज्जनोंमें देखा, उसीके भरोसे मैं वक्त् साम्यवादी  
सज्जनसे भी आशा कर बैठा था। अचला ही हुआ, दस वर्ष  
बाद एक और अच्छी शिक्षा मिलो ! पीछे, मेरे एक दूसरे  
परिचित मित्रसे, उन्होंने आनेके लिये कहला भेजा; किन्तु मैंने  
कहा, “काफी हो गया है !”

जिस समय उक्त घटनासे मेरा मन खिल था, उसी समय  
पता लगा कि, श्रीयुत रामचन्द्रसिंह आज ही बाहरसे बर्लिन  
लौटे हैं। आचार्य नरेन्द्रदेव, मैं और रामचन्द्रजी, तीनों एक  
वार गंगा तटपर बाबू शिवप्रसाद गुप्त (काशी)के यहाँ सोये हुए  
थे। उस समय रामचन्द्र जी जर्मनी जानेकी तैयारी कर रहे थे।  
सो, फोनसे सूचना देकर मैं अपने जर्मन मित्रके साथ वहाँ  
पहुँचा। बड़े तपाकसे मिले। वहीं उनकी धर्मपत्नी श्रीमती कमला  
देवीको भी देखा। रामचन्द्रजी लखनऊके रहनेवाले हैं; और,  
कमलाजीके पिता पटनामें रहते हैं। पहलेके बर्तावसे जितना ही  
चित्त दुखित हुआ था, उतना ही, इस समागमसे, आर्नन्दित  
हुआ। बात-चीत ४-५ घंटेसे कममें खत्म होनेवाली न थी;  
इसलिये रामचन्द्रजीने कहा कि, मैं आखिरी जंक्शन तक  
पहुँचा दूँगा।” इस प्रकार मैंने जर्मन मित्रको भेजकर वार्तालाप  
शुरू किया। रामचन्द्रजी प्रोफेसर आइंस्टाइनके आधीन भौतिक  
शास्त्रका अध्ययन कर रहे हैं। ५, ६ मासमें उनकी डिग्रीका काम  
तो समाप्त हो जायगा; किन्तु कमलाकी शिक्षाके लिये थोड़े दिन  
और ठहरना चाहते हैं। यहाँ आनेसे पहले कमला सिर्फ़ थोड़ी-सी  
हिन्दी जानती थीं। अब जर्मन तो खूब बोलती हैं; किन्तु अंग्रेजी  
अब भी नहीं जानतीं ! साधारण ज्ञान भी उनका बहुत बढ़ गया  
है; और, क्रियात्मक अध्ययनका अवसर मिलनेसे खीजाति  
बन्धनी समस्याओंपर उनका बहुत अधिक अनुशीलन हो

रहा है। मैंने हँसते हुए कहा—“बड़ा ही अच्छा होगा, यदि कमला देवीको यहाँसे लौटनेपर अंग्रेजीका एक शब्द न आवे !” अंग्रेजी भाषाका जानना, तो भारतमें विद्रुत्ताका आवश्यक अंग समझा जाता है !

दो तीन जंकशनोंपर गाड़ी बदलकर हमें अन्तिम गाड़ीपर —जो कि, सीधे फोनो जाती थी—चढ़ाकर रामचन्द्रजी लौट गये। रूस-यात्राके सम्बन्धमें पूछ-ताछ करना उन्हींके जिम्मे छोड़ दिया।

१६ दिसम्बरको रामचन्द्रजीसे मालूम हुआ कि, २८ जनवरी तक यदि रहें, तो रूस-यात्राका सस्ता प्रबन्ध हो सकता है। यद्यपि अब मैं यात्राके विचारको छोड़ चुका था; तो भी प्रोफेसर सिल्वे लेवीके परिचय-पत्रके साथ एक पत्र डॉ ओल्डेन-बर्ग और एक पत्र डाक्टर चिरबास्कीके पास भेज दिया गया।

२२ दिसम्बरको सीमेन्स कम्पनीके कारखाने देखनेके खास तौरसे, उन्होंने अनुमति माँग ली थी। दोपहर बाद श्रीमती कमला, रामचन्द्रजी और मैं वहाँ पहुँचे। इस कारखानेका एक शहर ही बसा हुआ है ? दो वर्ष पूर्व यहाँ एक लाख बोस हजार आदमी काम करते थे; आज कल भी अस्सी हजार काम करनेवाले हैं। यह बिजलीका सामान बनानेवाला दुनियाका सबसे बड़ा कारखाना है। क्रीब सौ वर्ष पहले यह कारखाना एक छोटेसे रूपमें आरम्भ हुआ। इसके संस्थापक स्वयं तार-यन्त्रके आविष्कारकोंमें थे। इन दिनों हवाई जहाज, मोटर, कोटों केमरा आदि हजारों चीजें यहाँ बनती हैं। कारखानेमें ५१ सैकड़ा हिस्सा संस्थापकके परिवारका ही है। हम लोगोंके आकिसमें पहुँचनेपर प्रबन्ध-विभागके एक खास सज्जन अपनी मोटरपर बैठाकर हमें कारखाना दिखलाने ले चले। अन्य

जगहोंको दिखलाते हुए उस जगह ले गये, जहाँ एक-एक लाख बोल्ट शक्तिके विद्युत्-यन्त्रोंकी कृत्रिम वर्षा और विद्युत्-कड़कमें परीक्षा होती है ! छोटेसे मनुष्यके दिमागमें कितनी अद्भुत शक्ति है !! कारखानोंके बाद श्रमिकोंके निवास-स्थानों तथा उनके बालकोंका शिक्षा आदि सम्बन्धी संस्थाओंको भी दिखाया गया । गातको हम लोग लौटे ।

रामचन्द्रजीकी बाड़ीवाली एक धनी जर्मन जेनरलकी लड़की हैं । १६२५-२६में इनका भी बैंकमें रखा सारा रूपया कौड़ीका तीन हो गया ! आज कुछ कोठरियोंको किरायेपर लेकर और अपनी ओरसे उन्हें भाड़ेपर देकर गुजारा कर रही हैं !

२३ दिसम्बरको हम तीनों बर्लिनके संग्रहालयोंको देखने निकले । पहले फोल्केर्कुण्डे (Volkerkunde में गये । एशियाई विभागके क्युरेटरने एक दूसरे विद्वान्‌को हमारे साथ लगा दिया, वही गाइड बना । एशियासे लाये ला-कोक् संग्रहको भली भाँति देखा, चित्त प्रसन्न हो गया । संग्रह तो महत्वपूर्ण है ही, संगृहीत वस्तुओंको सजानेका ढंग भी बहुत ही सुन्दर है । त्रिटिश म्युजियमसे पेरिसके म्युजियमोंकी सजावटका ढंग सुन्दर है । उनसे भी सुन्दर यहाँका ढंग है । मध्य एशियाकी मक्का-भूमिसे लाये नक्कशों और भित्तिचित्रोंके सहारे तीन-चार बैसे ही मन्दिर बना दिये गये हैं । इस एक संग्रहालयको ही देखनेके लिये दो-तीन दिन चाहिये । पुराण-म्युजियम आदिको देखकर उस दिन हम फ्रॉन लौट गये ।

यूरोपने सभी प्रधान-प्रधान शहरोंसे हवाई जहाज एक दूसरी जगहको उड़ते हैं । नक्कशोंमें उनकी लाइनें, आने-जानेका टाइम टेबल, मुसाफिरखाना आदि सबका, रेलोंकी तरह, इन्टरज़ाम है । एक दिन श्रीयुत रामचन्द्रके साथ मैं बर्लिनका वैमानिक स्टेशन

देखने गया। एक विशाल मैदानके एक किनारेपर विशाल गृह बने हुए हैं, जहाँ विश्रामगृह, भोजनालय आदि सभीकी अलग-अलग शालाएँ (Salle) हैं। एक बड़े हालके भीतर बीसों छोटे-बड़े हवाई जहाज़ रखे हुए हैं। जगह न होनेसे कुछ जहाज़ बाहर, मैदानमें, पड़े थे। इनमें कुछ माल ढोनेके भी थे। रातका वक्त् था। उस वक्त् तक विमानोंका आना-जाना समाप्त हो चुका था। मैदानमें बहुत दूरतक लाल-लाल रोशनियाँ लगी हुई थीं। एक नवयुवकने बड़ी भद्रतापूर्वक ले जाकर हमें सभी चीजोंको दिखलाया।

२४ दिसम्बरको क्रिस्मस् त्योहारकी सन्ध्या थी। उत्सव आजसे ही आरम्भ था। ढाल्के-परिवारका क्रिस्मस् देखने मैं भी गया। देखा, घरके एक कोनेमें देवदारकी एक हरी शाखा, छोटे बृक्षके रूपमें, खड़ी है, जिसकी टहनियोंमें छोटी-बड़ी फुलभड़ियाँ, चमकीले लट्टू और विद्युत्प्रदीप लटक रहे हैं। लड़के फुल-भड़ियोंमें आग लगाकर तमाशा देख रहे थे। फुलभड़ियोंके बाद भेंटोंका मुलाहिज़ा शुरू हुआ। १४ वर्षके तरुण ढाल्केके मित्रों और सम्बन्धियोंने बहुतसी भेंटें उसके लिये भेजी थीं, जिनमें कोट, पतलून, टोपी, मिठाई, फाउंटेनपेन, डाकखानेके टिकटोंका संग्रह और उसकी कापी तथा और कितनी ही चीजें थीं। उनमें एक हथौड़ी भी थी, जिसके खोखले हैंडलमें छोटे-बड़े अनेक पेचकशा, आरी, रेती आदि चीजें थीं। उनके मामा भी वहाँ आये हुए थे। वह अपनी बहनके लिये एक समूरी कोट लाये थे। इसी तरह अन्य व्यक्तियोंकी भी भेंटें थीं। घरवालोंने भी एक दूसरेकी भेंटें प्रदान कीं। फिर मिठाइयोंका भोज और चायका पान शुरू हुआ। पोछे बातें हुईं। मैंने पूछा—“ईसाई होनेसे पूर्व जर्मन लोगोंके कौनसे बड़े त्योहार थे?” उत्तर मिला। “सोन-वेन्दे (Sonn-wende), वर्षके उन दो दिनोंमें, जब क

सूर्य विषुवत् रेखासे उत्तर और दक्षिण जाता था अर्थात् उत्तरायण और दक्षिणायन।” इनमें पुराने भारतीय आर्योंके पर्वतोंकी समानतासे आश्चर्य करनेकी कोई बात नहीं; क्योंकि दो सौ पीढ़ियोंके पूर्व दोनों जातियोंके पूर्वज एक ही थे। फक्के इतना ही रहा कि, जहाँ भारतीय हिन्दू आर्योंके दिमाग्गसे निकले धर्म और परम्पराओंपर अधिक आरुढ़ रहे (जिससे नाक, रंग, क़दका अधिकांश खोकर भी वह अपने पूर्वजोंके पर्वतों, उत्सवों और इतिहासोंकी बहुतसी बातें क्लायम रख सके), वहाँ यूरोपीय आर्योंने ईसाई धर्मको स्वीकार कर लिया। यद्यपि ईसाकी शिक्षामें सेमेटिक अनुदारताकी गन्ध तक नहीं है, तो भी उसे यहूदियोंकी अनुदार सेमेटिक परम्पराने इतना जकड़ दिया था कि, उसने आर्योंकी प्राचीन कितनी ही सुन्दर बातोंका नष्ट कर डालना, अपने धर्मके प्रचारके लिये, अत्यावश्यक समझा !

X                    X                    X

सभी देश इस समय बड़ी आर्थिक कठिनाइयोंमें पड़े हुए हैं; और, उद्योग-धन्धोंमें प्रधान देश तो और भी। जर्मनीकी अवस्था तो और भी खराब हो गयी होती, यदि वह इंगलैंडकी भाँति कृषिको बिलकुल जवाब दे चुका होता। जर्मनीमें मैं रेलके स्टेशनोंके बाहर और सड़कोंपर भी लोगोंको टोपी उतारकर भीख माँगते देखता था। मैंने पूछा—“जब यहाँ भीख माँगनेके खिलाफ कड़ा क़ानून है, तब यह ऐसा क्यों करते हैं ?” उत्तर मिला—“क़ानून मनवानेका मतलब है; जेल भेजना। फिर वहाँ भी तो खाना देना पड़ेगा !”

जनसत्ताक साम्यवादियोंकी प्रतीक्षासे ऊबकर इधर नाजी-दलसे जनता अधिक आशा करने लगी थी; किन्तु सर्वासुखकी आशाको जल्दी समीप आते न देखकर कुछ उदासीन होने लगी।

पिछले चुनावमें नाजियोंके सदस्योंकी संख्या कम होनेसे इधर कितने ही धनिकोंने नाजियोंको आर्थिक सहायता देनी बन्दकर दी है। जगह-जगह भूरी वर्दी पहने हटलरके नाजी, अपने दलके लिये, चन्दा माँगते देखे जाते हैं! लोग कहते हैं, “यदि नाजीदलने, निकट भविष्यमें, कोई सफलता न दिखलाया, तो उसका सितारा अस्त होने जा रहा है!”

२५ दिसम्बरको ६२ मार्क ( ६२ रुपये ) देकर हमने मार्सेंइ ( मार्सेल )का टकट लिया। ३० दिसम्बरको ही फेलिस् रूसेल् जहाज रवाना होनेवाला था। आखिर रूस जाना भी नहीं हो सका। यदि पहले मालूम होता कि, जाना न हो सकेगा, तो इन डेढ़ महीनोंमें जर्मनीके और नगरों एवम् आस्ट्रिया, इटाली और स्वीजलैंड भी हो आया होता। जर्मनीके कई मित्रों और स्वीजलैंडकी देवी फ्रोबे काप्टेन्को भी मुझे हताश करना पड़ा ! देवीजीके यहाँ जानेकी तो मैं अन्तिम दिन तक आशा करता रहा !

द्वे न बर्लिन्से सबेरे ही चली। मेरे ढब्बेमें एक जर्मन महिला बैठी थीं। उनके कोटमें लगे तीन वाणीवाले बिल्लेको देखकर मैं समझ गया, यह सोशल-डमोक्रेट ( जनसत्ताक साम्यवादी ) या नरम साम्यवादी दलकी सदस्या हैं। अंग्रेजी भी जानती थीं। इन्होंने जर्मनीमें साम्यवादकी सफलता न होनेका सारा दोष कम्युनिस्टोंपर मढ़ा। लेकिन कम्युनिस्ट कहते हैं—हंगरी, जर्मनी, दोनोंमें साम्यवादके सफल न होनेके कारण जनसत्ताक साम्यवादियोंकी नीति निर्जीव हुई। जिस वक्त, लोगोंका उनपर विश्वास था और सारी शक्ति उनके हाथमें थी, उस समय उन्होंने पूँजीवादियोंकी व्यक्तिगत सम्पत्ति आदिको यह कहकर नष्ट नहीं करना चाहा कि, धीरे-धीरे समझा-बुझाकर यह काम

किया जा सकेगा । क्या ज़रूरत है समाजमें एकदम क्रान्ति पैदा करनेकी ? जनताके लिये चार-छः वर्ष प्रतीक्षा करना बहुत है । वह हमेशा अपने कष्टोंको, तुम्हारे क्रयामतके बाद मिलनेवाले सुखोंकी आशामें, थोड़े ही सहती रहेगी ! उसी समय एच० जी० वेल्सने, विलायतके मज़दूर-पत्र “डेली-हेरल्ड”में, नवसमाज-संगठनके साम्यवादी उद्देशोंकी एक तालिका देकर सभी उदार-चेता पुरुषोंसे उसके लिये काम करनेकी अपील की थी । इसके उत्तरमें आकस्फोर्ड विश्वविद्यालयके प्रसिद्ध अर्थशास्त्री कोल महाशयने जो लिखा था, उसका मतलब यह था कि, महादेव बाबाकी बारात कभी किसी संग्राममें सफलता नहीं प्राप्त कर सकती ! नरमदलियाँ, अधकचरे साम्यवादियों और शुद्ध साम्य-वादियोंका सम्मिलित दल कैसे एक नये समाज और लोकका निर्माण कर सकता है, जब कि, उनके सोचने, करने आदिके ढंग एक नहीं हैं ? उन्होंने यह भी लिखा था कि, रूसमें नव-निर्माणकी सफलताका कारण साम्यवादियोंको एकमनस्कता और डिसिप्लन थी; और, हंगरी तथा जर्मनीमें असफलताका कारण उनका महादेव बाबाका बारात बनना था ।

फ्रांकफुर्टमें तीन दिन रहकर हम मार्सेलको रवाना हो गये । पैरससे भेजे तिब्बती चित्र तब तक मारबुर्ग नहीं पहुँचे थे । मैंने टामस् कुक्को लिखकर ठीक कर लिया था कि, आनेपर उन्हें वह पटना म्युजियमको भेज दें ।

३० दिसम्बरकी चार बजे शामको फ्रैंच जहाज़ फेलिस रूसेलसे मैं लंकाके लिये रवाना हुआ ।

मेरे एक भारतीय मित्रने, जर्मनीसे, अपने ८ मार्च १९३३के पत्रमें लिखा है—‘यहाँपर इन दिनों नाज़ियोंका राज्य है। हिटलर चांसलर हो गये हैं। इस चुनावमें नाज़ियोंकी ही जीत रही है। साम्यवादी लोग बुरी तरह दबाये जा रहे हैं। लगभग दस हज़ार साम्यवादी जेलोंमें बन्द हैं! उनके अखबार बन्द कर दिये गये हैं। व्याख्यान, सभा तथा जुलूस आदिकी स्वतन्त्रता उनसे छीन लो गयी है। वह रेडियोका प्रयोग, प्रचारके लिये, नहीं कर सकते। कई जगहोंमें नाज़ी पुलिस और कम्युनिस्टोंमें मुठभेड़ हो गयी है। बहुत लोग हताहत हुए हैं! इस समयकी नाज़ी सरकार कम्युनिस्टोंको नेस्तनाबूद करनेपर उतारू है। पुलिसको मदद करनेके लिये नाज़ी लोग अतिरिक्त पुलिसके तरपर भर्ती किये गये हैं। जहाँ दर्शिये, वहाँ नाज़ी लोग दिखाई पड़ते हैं। आजकल उन्हींका बोलबाला है। (सोशल) डेमोक्रेट लोग भी कम्युनिस्टोंकी तरह, उक्त हक्कोंसे वंचित किये गये हैं। इन सबके हते भी आशा कम ही है।’

मेरे मित्र अर्थशास्त्रके परिणाम हैं; और, साम्यवादी नहीं है। उनका यह लिखना कि, नाज़ियोंके यह सब कुछ करनेपर भी उनकी सफलताकी ‘आशा कम ही है’ खास मतलब रखता है।

पूँजीवादमें चीज़ोंको उत्पत्ति सिर्फ़ नक्केलिये की जाती है, लोगोंकी आवश्यकताको पूरी करनेके लिये नहीं। इससे उलटे साम्यवाद, चीज़ोंकी उत्पत्ति, लोगोंकी आवश्यकता पूरी करनेके लिये करता है। सारा राष्ट्र उसका परिवार है। परिवारके प्रत्येक व्यक्ति को पहननेके लिये कपड़े, खानेके लिये अन्न, रहनेके लिये मकान तथा जीवनकी दूसरी आवश्यक चीज़ें अपेक्षित हैं। साम्यवाद उन चीज़ोंको मुहृष्या करके अपने कर्तव्यकी इतिश्री समझता है। उसके परिवारके सभी व्यक्तियोंको काम और

भागके सामान मिलें; और, बस। पूँजीवादी क्या कर रहे हैं ? अमेरिकामें, लाखों मन गेहूँमें इसलिये आग लगायी जा रही है कि, गेहूँ कम होनेसे बचे गेहूँ का दाम अधिक मिले और व्यापारी-को नफा हो, चाहे उसी मुल्कमें हजारों बेरोज़गार छी-पुरुष भूखों मरें ! वही बात, ब्राज़िलमें, काफीकी लाखों बोरियाँ समुद्रसे डुबोकर तथा कारखानोंके बने करोड़ोंके मालको जलासड़ाकर की जा रही है ! बाजारमें ग्राहकोंकी माँगमें अधिक माल हो जानेपर जब पूँजीपतियोंके लिये नकेपर माल बेचना असम्भव हो जाता है, तब वह अपने कारखानोंको बन्दकर हजारों श्रमजीवियों और पचासों हजार उनके परिवारके व्यक्तियोंको भूखों मरनेके लिये बाध्य करता है ! जैसे साइकिल जब तक चलती है, तभी तक वह गिरनेसे बची रह सकती है, वैसे ही पूँजीवाद भी तभी चल सकता है, जब तक उसे नफा होता रहता है । नकेके लिये बाजारकी आवश्यकता है । दुनियाके सभी बाजार मालूम हैं; उनका कोई अंश अज्ञात नहीं है । इधर दुनियाके सभी देशोंमें नये कारखानोंकी बढ़ आ रही है, जिसके साथ ही साथ वह अपने-अपने बाजारोंमें दूसरेका माल न आने देनेके लिये चुंगीकी दीवार और सेना बढ़ा रहे हैं ! पूँजी-वादके उक्त दोषोंके कारण संसारका वर्तमान अर्थसंकट उपस्थित हुआ है ।

जर्मनी उद्योग-धन्यवेदमें बहुत आगे बढ़ा हुआ देश है । हिटलर कम्युनिस्टों और साम्यवादियोंका उच्छ्वास कर सकते हैं और बन्द कारखानोंको भी चालू करा सकते हैं; लेकिन फिर सवाल रहेगा—नया बाजार कहाँसे आवे, किनके ग्राहकोंको छीना जाय ? जब तक इसका उपाय नहीं, तब तक अन्ये होकर कम्युनिस्टोंकी हत्या करने एवम् उससे भी पागलपनकी बात—संसारके व्यापारकी कुंजी, यहूदी जातिको सताकर, अपने रहे-सहे वैदेशिक व्यापार-

को भी चौपट करके, जर्मनीके लिये, अच्छे दिनोंकी आशा नहीं हो सकती। यदि जर्मनी नफेका ख्याल छोड़कर अपने ४ करोड़ आदमियोंके लिये जीवनकी सभी अपेक्षित वस्तुओंको ही प्रस्तुत करनेका इरादा कर ले, तो विद्या, संगठन, शक्ति आदि द्वारा वह शीघ्र सुखी देश हो जाय। किन्तु यह साम्यवाद हो जायगा, जिसे कि, हिटलरका नाज़ी दल नेस्तनाबूद करना चाहता है! बरस—दो बरस, जर्मन प्रजा हिटलरकी प्रतीक्षा जम्हर करेगी; किन्तु स्थायी विजय उसी दलकी होगी, जो देशकी आर्थिक समस्याओंको, स्थायी रूपसे, हल कर सकेगा।

---

लाल बहादुर शास्त्री राष्ट्रीय प्रशासन अकादमी, पुस्तकालय  
*L.B.S. National Academy of Administration, Library*

**मसूरी**

**MUSSOORIE**

यह पुस्तक निम्नांकित तारीख तक वापिस करनी है।

This book is to be returned on the date last stamped

| दिनांक<br>Date | उधारकर्ता<br>की संख्या<br>Borrower's<br>No. | दिनांक<br>Date | उधारकर्ता<br>की संख्या<br>Borrower's<br>No. |
|----------------|---|----------------|---|
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |
|                |   |                |   |



124709  
LBSNAA

अवासित सं०  
ACC. No.....

वर्ग सं.  
Class No..... Book No.....  
लेखक  
Author.....  
शीर्षक  
Title.....  
.....

निर्गम दिनांक | उधारकर्ता की सं। | हस्ताक्षर  
Date of Issue | Borrower's No. | Signature

**M 914 LIBRARY 1545**  
**SARVAPAL BAHADUR SHASTRI**  
**National Academy of Administration**  
**MUSSOORIE**

Accession No. 124709

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving